

# د مجلو او جرائدو څخه

د مرحوم الفت صاحب ځينې

مضامين اوليكنې

جرمني ۲۰۱۱ ميلادي كال

[www.ulfat.de](http://www.ulfat.de)



## فهرست

مخ:	سر ليك:	مخ:	سر ليك:
۲۸-۲۹	د زره پوښنه	۱	ستا شنه
۲۹	د ژوندانه روح	۲-۱	له مدرسې نه اېستل
۳۰-۳۱	د مشرانو عشق	۲-۴	انسان څه غواړي؟
۳۲-۳۴	س تر قوت	۴-۵	کارونه
۳۴-۳۵	له کار سره علاقه	۵-۶	وده او تکامه
۳۶-۳۷	د پوهې غور	۶	ماشونه
۳۷-۴۰	عقل، قانون غرايز	۷-۸	رياکاران
۴۰-۴۲	اجتماعي نظم	۹	د شپږو کورنۍ
۴۲-۴۵	د ځان مينه	۱۰	د قضاوت شمعور
۴۵-۴۶	د ځان ناظر	۱۱	بختوره
۴۶	کمپنۍ پېژندنه	۱۲-۱۳	ځان ساتل
۴۷-۴۸	اداري سياست	۱۳-۱۴	کورنۍ
۴۸-۴۹	اشتهاء	۱۴-۱۶	د شاعر مقام
۴۹-۵۰	ځان او بڼه	۱۶-۱۸	څنگه ژوند کولو؟
۵۱	فکر او کورنۍ	۱۸-۲۰	کورنۍ
۵۱-۵۲	وطن	۲۰-۲۱	فکرونه هم تغير مومي
۵۲-۵۳	ملت	۲۱-۲۲	شاعرانه خيال
۵۳	حقيقتي غل	۲۲-۲۳	تياره او رنجا
۵۴-۵۵	بنديوانه	۲۳	بلنه دنيا
۵۵	ملي ناساموس	۲۳-۲۴	د بشريت قافله او منزل مقصود
۵۵-۵۷	پښتون د ملت نوم دی د قام نوم نه دی	۲۴-۲۶	دمحببت لېوال
۵۷	څنگه حاکم؟ رښتيا واييم	۲۶-۲۸	پوهنه او معرفت



# بِسْمِ اللّٰهِ الرَّحْمٰنِ الرَّحِیْمِ

## ستاشان

که زه ښه وکړم ته راسره ښه کوي که بدو کړم ددوسو را کوي.  
که ستا مينه زما په زړه کښې پيداشي په محبت راته گوري.  
که زه بې ميني شم ستا مهرباني کمپري.  
ستا د رحمت بارانونه په ما باندې هغه وخت ورپري چې زما په زړه کښې رحم وي.  
زه چې هر څه وکړم ته هماغسې راسره کوي.  
که څوک په عذاب کړم په عذابوي مې، که ستا په امرو ستا په نامه چاته څه ورکړم په عوض کښې ډېر څه راکوي.  
زما نیک بختي او بد بختي زما په عمل اړه لري او جنت يا دوزخ ته تک زما د ښه عمل او بد عمل نتيجه ده.  
زموږ عقل او فکر همدغه دی موږ چې تاته پخپله آئينه کښې وگورو ستا په باب دغه راز فکر کوو. که موږ ځانته ونه گورو ستالوی شان ته وگورو ته زموږ له خيال او فکر نه ډېر لوی بې اوستا لويي موږ پوره نه شويدي.  
ستا ذات او ستا شان زموږ له عقل او فکر نه ډېر او چت دی. موږ چې د ځان غوندې خلکو لپاره کالي نيسو او هغه دسره سترگونه وینو يا لنډوي يا اورده. ستا کارونه زموږ په خيال او فکر کښې نه راځي او بس همدومره پوهېږو چې ته مونږ غوندې نه بې. موږ ډېر واړه او کوچني يو او ته ډېر لوی بې چې په فهم او قياس کښې نه ځاېږي.  
دا زموږ کاردی چې دښو په مقابل کښې ښه وکړو او دبدو په مقابل کښې بد، که موږ څوک وو هو حاکمان موږ وهي. که موږ د ځمکې په لمن کښې غنم وشيندو او او به ورکړو ډېر غنم راکوي او زموږ آب و دانه ځمکه بې عوضه نه پرېږدي.  
که د يوه نيالکي پالنه اوروزنه وکړو ډېر ه خوره ميوه او يخ سيوری راکوي. که سوداگرت په پيسې ولېږو څه چې وغواړو راکوي بې. که له يوه ماشوم سره مينه وکړو له موږ سره مينه کوي. ستاشان له مخلوق نه اوچت دی. ستا اراده زموږ دارادې تابع نه ده.  
ستا کړه زموږ له کړو، نه پيدا کپري.  
ستا محبت زموږ له محبت نه وروسته نه دی (۱)

## له مدرسي نه اېستل

استاد وويل: ځان وروکي وگڼه او د لويوالي خيال له سره لرې کړه!  
شاگرد حيران غوندې شو او په ډېر احترام بې وويل که سړی ځان صغير وگڼي او روژه وخوري، څوک به بې نه ملامتوي؟ ايا د حقيقت په مخ پرده اچول څه بد کار نه دی؟  
استاد: ته زما په مقصد پوه نه شوې، زه واييم لويي ښه نه ده.  
ځانته په حقارت کتل ښه کاردی، سړی بايد خپل ځان له هرچانه تپت اوبسکته وگڼي، که غواړي چې په رښتيا لوی سړی شي په مانا کښې ځان وروکي وگڼه او په لوی نظر ځانته مه گوره!

(۱) کابل مجله، ۱۳۳۶ کال، ۸، گڼه دېښتی، دويم مخ.

شاگرد: داځنګه کيدای شي چې سړی يو ځل پوه شي چې لوی يم او بيا پخپل نظر کښې ځان کوچنی ماشوم کړي. که دا کار ممکن وي او په رښتيا يوه لوی سړي ته ځان وړوکی او حقير ښکاره شي نو بيا هېڅ کله نه شي لوبېدای. هغه چې ځانته په درانه نظر نه ګوري، په سپکو کارونو نه شرمېږي او لوی لوی کارونه نه شي کولی. سړی بايد ځان لوی وګڼي اولوی مسوليت قبول کړی. شاګرد ته استاد يو څه وويل او عصر وزمانې بل سبق ورکاوه. استاد په تنګ شو او خپل شاګرد بې د شيطان په نامه له مدرسې نه وايست. (۱)

## انسان څه غواړي؟

کوم انسان او څنګه انسان؟ د پوښتنې سړی بايد معلوم شي چې څوک دی او څه شي ته زيات احتياج لري. که مور دا پوښتنه له کوم رانده وکړو خبره د مخه فيصله ده چې روند له خدايه څه غواړي دوه سترګې، همدارنګه يو تېری په اوبو پسې هڅه کوي، رنځور وايي روغ صورت پا چايي ده او د صحت خاوندان نور نور څه غواړي. دا پوښتنه ډېرې ډډې او اړخونه لري، تاسې هېڅکله دا ګمان مه کوئ چې ليکونکی دکوم مريض تپوس کوي ياله کوم وري تېري سره ګرېږي.

داسو ل له دغسې ضروري اوبدي يعي حوايجو نه هغه خوا ځای لري او د عشق په ليونيو پورې هم څه ارتباط نه لري ځکه چې د هغوی لیلی معلومه ده او پوهېږو چې د ګلزار بلبلې، سره ګلونه، پتګان او بلې ډيوې غواړي.

دا پوښتنه له هغو کسانو څخه ده چې په تن پټ او په نس ماړه دي، د عقل اوبصيرت دعوی کوي او په انساني مطالبو کښې لږه ډېره مطالعه لري. يا په ملايي تعبیر له ماکولاتونه معقولاتونه رسېدلې دي، مګر دلته هم ښايي چې ټول بوراز جواب رانه کړي يوبه وايي زه د ملت او وطن سعادت غواړم. بل به خبره د بشر خیر خواهي ته رسوي او له عصري رباکارۍ نه به کار اخلي دغه راز غټې دعوي هر څوک په رښتيا نشي کولی او په دنيا کښې ډېر لږ خلک دي چې دغه راز عالي شعور به لري، نوددې لپاره چې د دغسې لويو دعوو مخه ونیول شي يو ټکی په خپله پوښتنه کښې زياتوو او وايو.

ته د خپل ځان لپاره څه غواړي؟ ډېرې پسې؟ که نوم او شهرت، عزت او اعتبار ته ډېر احتياج لري؟ که له دې حده تېر شوی بې او غواړي چې د عالم له شور وشړه ځان ليرې کړي او د علم او معرفت په دنيا کښې د حقيقت رڼا ولټوي هغه خوند چې دنيا داربې په جاه و جلال، زينت او ارايش خوړو او خوندورو شيانو کښې پيدا کړی؟

رښتيا ووايه! چې ته څوک بې او څه غواړي؟ دا وروستی دعوه هر څوک نه شي کولی او هر سړی دغسې نه شي کيدای. له ډېرو ډوډۍ غړيو او وچو ماد يونو څخه او رو (تواضع کم کن و درمبلغ افزای) ځينې نورلا وايي (مرانان ده کفش برسربزن) همدغه راز اشخاص دي چې په دنيا کښې عموميت او اکثریت لري يا په بل عبارت وطنونه ترې ډک دي په هر ځای او هره طبقه کښې چې ګورو په همدغه شي پسې هڅه کېږي او د ټولو کونښونو غايه همدغه شی دی، چې ما ل او دنيا بې بولي. که تاسې د هر چا زړه ته غور ورژدې کړئ په ډېرو سينو کښې همدغه تپش ليدل کېږي او ډېر خلک چې په نيمه شپه کښې خدای ته زاری کوي همدغه څه ترېنه غواړي. هر زيارت لره چې ځي مراد بې همدغه شی وي او په بتخانه او حرم کې همدغه ورکه لټوي. څوک بې د دلبرو د صدقې لپاره غواړي او څوک بې اصلي معشوقه بولي. ډېر لږ کسان دي چې د مال او دنيا په سيوري کښې نوم او شهرت، عزت او اعتبار هم لټوي او د چا ګواښونه سرو نه نيسي يعنې دنورو تواضع او پيسې دواړه غواړي او په يوه کمبوت هم نه راضي کېږي او دا راز خلک دخپل ځان له تش ماديت نه پورته ګڼي او په يوازې پيسونه خوشحاليږي. مګر له پيسوهم زړه نه شي صبرولی او په تش نوم نه غولېږي دوی وايي:

هغه نه يم چې په مال به افتخار کړم

يادتش نامه لپاره به هر کار کړم

دوی مال او دولت د راحت او اسایش، عيش وعشرت لپاره غواړي او د افتخار لپاره بې نورو څيزونو ته زړه کېږي.

(۱) کابل مجله، ۳۳۴ کال ۶ ګڼه د پښتۍ (۳) مخ.

دا هغه خلک دي چې په دنيا کې دوه برخې غواړي يعنې له شلو زامنو سره دنجلۍ ميرمن هوس هم لري. دوی په ظاهره وايي آدمي فربه شودازرا ه گوش، مگر دنوش فکر هم تل ورسره وي او ثنا وصف سره مال او دولت گډ او مخلوط غواړي، همدغه راز خلک په دنيا کې اکثراً کامياب وي او دمهارت خاوندان بلل کېږي. ددوی شاوخوا ډېر خلک را ټولېږي اوله هر چاسره سر خوځوي، ددوی په مجلس کې خواره اوتروه شيان، کتاب او کباب داخرت فکرونه او دنيا نعمتونه هرڅه وي او هرډول خلک ورته راځي، دداسې کسانو مستخدمين زبنت ډېروي، مگر هغوی په ځان نه پوهېږي اونه وي خبر چې مونږ څومره خدمت کوو او له څه راز تسخير لاندې راغلي يو. همدغه طبقه ده چې دجهان گډې وډې ښه اوښه ددوی لاس کېږي دي اوڅه چې غواړي هغه کوي. همدوی دنورخلکو وليان او وصيان وي او ددنيا ظاهري متصرفين ورته ويلي شو.

له دې کسانو نه چې تېرشو او سترگې وغړوو چې له دې دوه صنفونه هغه خوا هم څوک شته چې دريم صنف وباله شي که په؟ نو ډېر لږ او بېخي لږ کسان وينو چې هغه له دې سطحې نه ډېر پورته دي، مگر له عمومي نظره لويديلي او هرڅوک يې نه وينې. دا راز خلک هماغه کسان دي چې يوه علمي فکر کېږي ډوب تللي او نور هر څه يې هېر کړي دي. په ظاهره په دې نړۍ کې اوسېږي، مگر شپې ورځې يې په بل عالم کې تېرېږي. په هغو شيانو چې مونږ خوشحاليږو، ياخپه کېږو دوی نه خبرېږي اوڅه چې نورخلک يې ارزو لري دوی يې نه غواړي. دغه راز فلسفيانه يا شاعرانه مزاج چې په چا کې پيداشي هغه بياله دې عالمه د شوق و ذوق په لحاظ بېلېږي. هغه ددې عالم په بدبختيو او غمونو ژاړي مگر دخپلو اوښکو اجرله دوی نه نه غواړي. د هغه ټول کوشنې دپوهېدلو لپاره وي او پوهه پخپله يو داسې حقيقت گڼي چې نور ټول خواهشات او لذتونه مغلوبوي. څوک چې دغه ذوق او دا تصور رښتيا پيداکړي هغه بيا په دنيا کې بل هېڅ شی د لوروالي او ټيټوالي معيارنه گڼي. دغه بډايي يا دنيوي غزتونه او عبارات چې نور ورته دتعظيم سرونه ټيټوي دده په نظر کې هېڅ قدر او قيمت نه لري او نه په دغسې شيانو کې له چاسره رقابت او حسادت پيدا کوي. دا راز کسان هېڅکله خپله پوهه او معرفت چې دلوی خدای يوه لويه عطيه ده او له قرآني هداياتونه رڼا اخلي ددنيا په قليله متاع او لږو پيسونو خرڅوي، ځکه چې له دغسې زيانمن تجارت څخه خدای هم انسان منع کړی دی. علم او پوهه دانسان هغه شوق دی چې خرڅول يې لوی عيت دی. هغه کسان چې دې تجارت ته زړه ښه کوي او خپله بينايي خرڅوي رانده دي او دبينايي په قدر نه پوهېږي. يو پتنگ هېڅکله يوه بله ډيوه ددنيا په مال نه پلوري ځکه چې په ده توره شپه راځي او په تورتم کې ژوند نه شي کولی او هېڅ وخت هغه كيف ددنيا په سروگلو کې نه شي پيداکولی.

اوس ډېر کسان په دې عقیده دي چې دانسان اصلي او حقيقي فايده مال دی اوځينې نور ورسره جاه و جلال هم ملگری کوي، دوی وايي نور ټول شيان دهمدغې غايې پټ او ښکاره وسايل دي چې دهمدغه مقصد لپاره انسان استخداموي.

څوک چې دا وايي ښايي چې هغه به خپلې آنې ته گوري او دعامو وگړو په روش او خوی او مزاج باندې به استناد کوي. نوراشی چې دانسان په فطرت او طبيعت کې مطالعه پيل کړو او وگورو چې انسان څوک دی او څه غواړي؟ داڅو څرگنده ده چې دمال حب او دتمک مينه دده په غرايزو کې داخله ده، په خپل ژوند اوحيات کې دغه شي ته احتياج اوضرورت لري. دی هېڅکله داسې نه شي کولی چې په تشو نندارو يا تصوراتو شپې ورځې تېرې کړي او له نغري نه يې هېڅ دود پورته نه شي. مگر له دې حقيقت نه هم انکار نه شو کولی چې دده په غم او خوشحالي، سعادت او شقاوت کې نور شپونه قوي تاثير لري او يوازې مال دی نه شي قانع کولی. دنورو ملتو حال احوال يوې خواته پرېږدی يوازې دپښتنو ژوندون تحليل کړی چې دوی د دنيا مال ته په څه نظر گوري اوڅه راز تعبيرات ورځني کوي. زه دلته يوازې دخوشحال خټک يا حميد اونورو پښتنو شاعرانو په بيتونو استناد نه کوم چې هغوی مال اوسرله پښتني پټ څخه قربانوی او يوه معنوي حقيقت ته قايلېږي بلکې هغه پښتانه رانسيم چې په دنيا پسې شپه او ورځ سرگردانه دي، په هلوځلو او ډېرو خواريو يې لاس ته راوړي، مگر د ننگ وغيرت په ځای کېږي دخپل عمر ټوله خواري بربادوي او هېڅ ورته نه پاته کېږي، نو لږ څه ښار اوبازار ته و اوږی او دملت په طبيعت کې نوزی يوازې ددوی د دنيا سرگرداني په نظر کېږي مه نيسی بلکې درسېندلو اوما ل قربانو لويه وخت کېږي يې وگورئ چې دوی څه غواړي اوڅه کوي؟ يوه وره طعنه يايو شاباس اوافرين په دوی څومره اثر لري اوڅه راز ايتار اوقربانۍ ته يې حاضروي.

نو دا کثريت او عموميت په لحاظ هم ويلي شو چې خلکو په مال اودنيا ايمان نه دی راوړی اواصلي غايه نه ده. ډېر خلک شته چې له خواری ژړنده ساتي اوله کبره مزه اخلي. مال اودنيا دلأس خبری او دهندو ډېره بولي، دپښتون او پښتونولۍ په مفهوم کې نور شپونه داخل گڼي او هغه بډايان چې يوازې پسې لري په نورو نومو يادوي، دانسان شرف او اهميت په نورو حقايقو پېژني او

يوشتمن سړی مجبورېږي چې د مال په قربانۍ خپل ځان هغې اصلي غاڼې ته ورسوي. دغسې چې يومسلمان په خپل مخکې يوه قبله او کعبه لري چې د مال په زاد ورا حله ځان رسوي او هغه دخپل سیر اوسفر غايه گڼي هر ملت پخپله ذهني او معنوي دنيا کښې هم يوه لور غايه لري چې د مال توبه ورته ضرور اېسي او د مال پيدا کولو علت و غاڼې گڼل کېږي. په ډېرو ممالکو اوملتو کښې گورو چې ډېر کسان خپل لور منصبونه او لور مراتب پرېږدي مگر خپله يوه نظريه او مفکوره چې ښايي هېڅ مادي منافع به پکې نه وي نه پرېږدي.

وروسته تردغسې ډېروفکرو چې په انساني نړۍ کښې بې کوو او مختلف طبقات په نظر کښې نيسو يعنې له زید و عمر نه تېرېږو او بشري مفهوم ته گورو حيرانېږو چې انسان څه غواړي او څه غايه لري؟ که په يوه ملت کښې دغه غايه درک شي او ديوې عميقي مطالعې په اثر کښې دغه نفسي اوروحي راز او سر ښه تعين شي نو د هغه ملت په نهضت او وپښولو کښې ښه کار و ځنې اخيستل کېږي او همدغه راز نبض پېژندل ديوه ملت دپوهانو او رهبرانواصلي وظيفه ده چې په اجتماعي حيات کښې خورا ډېر دخل اوتاثير لري. څوک چې ديوه ملت شايق کېږي هغه بايد په دې پوه شي چې دغه ملت څه غواړي؟ او له همدې پوهې استفاده وکړي. (۱)

## کارونه

ځينې کلمات شته چې که سړی ورځنې په نورو کلماتو تعبير کوي او حقيقت يې لټوي معنا يې گرانېږي او داسې مثال لري لکه چې سړی دلاس غوټه په خوله خلاصوي ياله رڼا نه تيارې ته ځي، داځکه چې دبشر پوهه اومعرفت يې دالفاظو دزده کړې څه بل شی نه دی نو که انسان په الفاظو او کلماتو قانع نه شي يو اسانه او عام فهمه مفهوم هم مشکليږي او دهغو کلماتو تعبير چې لوی او واړه، پوه او ناپوه يې په ورځ کښې له سلو ځلو نه زيات وايي هم څه اسانه کار نه دی.

کار هم له همدغسې کلماتو څخه يوه کلمه ده چې که تعبير يې په فعل او عمل سره وکړو په لوی لاس يې معنا پټوو او دښي اسرائيلو غوا ورځنې جوړېږي.

که ووايو کار دغرو او لاس وپښو حرکت دی نويو گوځند و هلی سړی خوشپه او ورځ په حرکت کښې وي مگر څوک بې کارينگر نه بولي. ډېر خلک دي چې خوشحال گړخيدل کار نه گڼي او خبرې هم دکار جانب مقابل گڼي، مگر ځينې کسان يوه ځای ته څه خبرې وړي او وايي هلته کار لرم. يوسړی ځای په ځای ولاړوي او ديو شي حفاظت او مراقبت کوي مگر دغه درېدل او کتل که څه هم هېڅ حرکت به پکې رانه شي کار باله شي.

که ووايو انسان هغه عمل او حرکت دی چې ديوې فايدې لپاره وي دلته له کار نه دفايدې پېژندل گرانېږي او ډېرې فايدې کارونه چې خلک کار بولي دکار له تعريفه اوزي.

که کار ته په لغوي او صرفي عينکو وگورو، نوځينې صرفي او گرامري افعال دکرکار د فعل په معناوي، شته چې دانسان قصد او اراده په کښې هېڅ دخل نه لري لکه لوېدل، رنځورېدل، مړه کېدل چې څوک يې په کار کښې نه حسابوي بلکې ځينې افعال لا بېخي په انسان پورې هېڅ ربط او تعلق نه لري، لکه دکانو ماتېدل د پانورژېدل، دبوټو لوېدل اوداسې نور.

که ځينې فکري او دماغي کارونه په نظر کښې ونيسو نوبيا مجبورېږو چې تصورت هه کار ووايو او په يوخيالي وجود ورته قابل شو، چې دحادثې او واقعي له دايرې نه هم کار خارج وبولو.

دالغوي بحث او تحقيق به په همدغه ځای پرېږدو او کار ته به داجتماعي مفاد او مصلحت په سترگه وگورو چې کار څه شی دی؟ داچې خلک وايي فلانکی دکارسړی دی يا دملت، جامعي او مملکت لپاره ښه کار کوي څه معنا؟

په دې لحاظ نوکار يوبل راز مفهوم پيدا کوي اوډېر افعال لکه خوب وخنډا، څښل او خوړل دکار له مفهومه اوزي اويوازي همدغه افعال پاتې کېږي چې په اجتماعي نظام کښې پوره دخل اواغېزه لري. که يوسړی يوې کوي، يوبل هم قلم را اخلي اخبار ته مقاله ليکي هغه بل ناست وي داجتماعي چارو دپهېود دپاره فکر کوي هريو کار کوي اودکار سړي بلل کېږي.

(۱) کابل مجله، ۱۳۲۴ کال، ۱ گڼه، ۷-۱۰ مخونه.

هوا داټول کارونه دي، مگر دټولو اهميت يوراز نه دی ځينې کارونه به وي چې خولې په کښې نه توپيري، غړي به پکې ډېر نه سترې کيږي مگر قدر او قيمت به يې ډېروي، دغسې دنيا کښې سره او سپين، جوار او غنم، خرههري او نعلونه تفاوت لري دانسانانو کارونه هم جگ او ټيټ قيمتونه لري او ټولې چارې يوله بله برابري نه دي.

هغه کارونه چې پوهه او فکريه کښې خرڅيږي له پندونو چلولو او کابو ماتولو نه زيات اهميت لري، کوم کار چې هرڅوک يې کولی شي او هغه کار چې ډېره موده تعليم غواړي هېڅکله نه برابري.

د کارونو د قيمت د پاره دوه اصلي معياره موجود دي، يوضورت او احتياج بل د کار کوونکو ندرت او لږوالی. ضرورت او احتياج په يوه ملک کښې فرق کوي. کوم خلک چې له علم او معنا سره ښه نه وي اشناشوي او عرفاني ذوق يې نه وي پيدا کړی هغوی علم و معرفت ته خپل ضرورت او احتياج پوره نه حس کوي او عرفاني رجال په کښې ډېر قدر نه شي پيدا کولی. هغه جوامع چې د آرت و صنعت په قيمت نه وي پوه شوي هلته د نفيسو صنايعو خاوندان له نورو نه څه زيات امتياز نه لري.

په يوه محيط کښې چې هرڅوک په مادياتو افتخار کوي هلته د فضليت خاوندان حقير وي، ځکه چې احتياج ورته نه ليدل کېږي. که څه هم انسان په هروخت کښې ورته احتياج لري نو که د ضرورت او احتياج په ځای د ضرورت او احتياج احساس او ليدل معيار کړو بهتره به وي ځکه چې بې احساسه احتياج هېڅ تاثير نه لري، په ځينو ځايو کښې چې خلک د يوه مکتب معلم ته خپل ضرورت او احتياج نه ويني او په دې نه پوهيږي چې علم او پوهې ته شديد ضرورت موجود دی هغوی تعليم او ښوونه کوم قيمتي او مهم کار نه گڼي او په اصلي کارونو کښې يې نه حسابوي.

سړی چې د يوه مملکت علمي، ادبي، اداري او علمي کارونه په نظر کښې ونيسي اود هر کار په قيمت او اهميت کښې غور وکړي هغه پوهيږي چې په محيط کښې کوم ډول کارونه اصلي گڼل کېږي او کوم فرعي دي. اداره مهمه ده که علم؟ ادب ډېر قدر لري که صنعت و حرفت؟ نو په دغو چارو کښې چې هر کار مهم او قيمتي وي هلته اداري کارونه په نورو چارو فوقيت لري او اهميت يې هم زيات وي، له همدې لامله هغه څوک چې په غرونو کښې د رمو اداره کوي له هغه چا نه زيات اهميت لري چې په کور کښې مېرې او رمې ساتي. په کوم محيط کښې چې خلک د کامل تهذيب او صحيح تربيت خاوندان وي هلته د يوې قوي ارادې خاوند ته دومره احتياج نه وي لکه په غير مدني اقوامو کښې وي. همدغه سبب دی چې په علمي دوايرو کښې اداره خپل قيمت کموي او علمي اقتدار زيات اهميت پيدا کوي.

همدغه شان په کومو هيوادونو کښې چې ادب په علم او احساس په تعقل غالب وي هلته ادب له علم نه زيات اهميت لري او ادبي رجال له علماؤ نه برکښي، يعنې لکه چې په يوه مکتب او مدرسه کښې د يوه عالم او معلم وينا قيمت لري په يوه باغ کښې د بلبلونارې قدر لري او د محل و محيط په لحاظ کارونه لورېږي او ټپيږي، څومره چې په يوه سيند او درياب کښې موجوده او طوفانونه زيات وي هغومره د کښې او کښتبان اهميت زيات وي مگر په وچه ځمکه کښې ورته هغه قدر نه پاته کېږي. (۱)

## وده او تکامل

بابه جان! هغه وخت چې زه نه وم ته وي، مگر د چاپلار او بابا نه وي.

هو، ته هماغه وخت بابا او داداشوې چې مور راغلو او ستا شا و خوار ټول شوو، خلک وايي چې بې اولاده هم څوک پلار کيدای نه شي اونه څوک بې لمسيانو بابا کېږي.

رښتيا چې په اجتماعي دنيا کښې يوازې توب هېڅ مانا نه لري او مشرهم کشرته زښت ډېر محتاج دی. هغه وخت چې تا کور او کډه، زامن اولمسيان نه درلودل ته دغه څوک نه وي چې نن بې، ته په هغه وخت کښې يوزری وي، مگر نن سمسور باغ شوې او خوندورې خورې ميوې لري.

ته اوس دبلبلو کور شوې او ستا په گلزار کښې دژوندانه شور او غوغا پيدا شوه، مگر پخوا لکه يو مړجسد په خاورو کښې پروت خورا کوچنی وې.

څنگه چې پخوا له مانه ته پلار او بابا نه وې، دغسې دکوچنيتوب په وخت کښې ځلمی او د نطفه توب په وخت کښې ژوندی نه بلل کيدې.

که دغه ځانکې اوشاخونه له تانه لري شي، بيا هم تا ته څوک ونه نه وايي اوستا په حيات کښې هېڅ برک وبارنه پاته کېږي. ته بيا دپسرلي له فضانه څه برخه نه لري اونه دهوامرغان دغسې سرپرېکړو ونو ته رانښکته کېږي. په رښتيا چې ستا ژوند په مور باندې دی اوې له مور نه ژوند نه شې کولی لکه چې مور بې له تانه خپله تازکي اوحيات نه شو ساتلی، که کله زه ستا د مهربانۍ شکر نه کوم او ځان بيل کښم دا به زما لويه نا پوهي وي ځکه چې زه له تا نه هېڅ بيلتون نه لرم او په هېڅ راز نه شم بېلېدلی.

ددې شينکي باغ ټولې ونې له همدغې ځمکې پيدا شوي او په همدغه خاورو کښې وده کړېده مگر ددې ځمکې بنايست او قدر هم په همدغو ونو پورې تړلی دی، که دغه نيالکي دلته نه وای روزل شوي دې وچو اوسپيرو خاورو به دا قيمت نه درلود، نوددې ځمکې څه احسان په دې ونو نه شته، بلکې دا ځمکه له سوري لاندې ژوند کوي.

که کومه غټه ونه خپلو ځانگو اوشاخونو ته د ودې (نشوو نما) قوت ورکوي نو په خپله غټوالي اولويوالي کښې کونښ کوي، هسې نه چې له کوم بل شي سره احسان کوي. دغه راز مرسته زره هم له نورو غړو سره کوي مگر څه احسان نه باروي، دې ته بايد فياضي ونه وايو بلکې غټېدل او لوېېدل د تکامل يې بولي. دباغ خاوند په دې ښه پوهېږي چې دغه ونه دښورې په ځای سړي ته خورې ميوې ورکوي ځکه ورته انبارونه راجلوی او تربيه يې کوي. (۱)

## ماشومان

مونږ ناست وو، ماشومان زمونږ له څنگه نژدې په لوبو مشغول و.

کله به يو له بله په هسې خبره ونښتل، چينې به جگې شوې، ژړا انکولا به وه، کله به د خدا شور او زور دومره اوچت شو چې په عذاب به يې کړو.

يوه به چې دبل د لوبو شيان کېدو کړه هغه به په قهر شو کنځلې به يې کولې او هرڅه به يې ويل.

زموږ پام نه و يورا پاڅېده دبل مخ يې شوکارې کړ د هغه پرمخ وينې روانې شوې او له مستۍ نه جنگ جوړ شو.

مونږ ويل خيردی واړه دي نه پوهېږي.

هوا ماشومان واړه دي، مگر دومره واړه نه لکه مونږ چې دلوی خدای په حضور کښې کوچنيان يو، دماشومانو پوهه له مونږ نه لږه ده، مگر زموږ پوهه دهغه په نسبت ډېره لږه ده، زموږ لوبې هم دوږو غوند دي خدا اوژړا هماغسې ده، ماشومان پوهېږي چې دوئ واړه دي، مگر مونږ په خپل کوچنيتوب هم نه پوهېږو، په رښتيا چې مونږ له ماشومانو نه واړه يواو زموږ خدای ډېر لوی دی.

مونږ بايد ډېر خوشحاله اوسو، ځکه چې خوشحالي دماشومانو مال دی. (۲)

(۱) کابل مجله ۱۳۲۳ کال، ۱۲ ځلې ۱۵-۱۶ مخونه. (۲) کابل مجله ۱۳۲۶ کال، ۶ ځلې، دپښتۍ دويم مخ.

# ریا کاران

دکاغذ په گل بلبلی نه ټولپړي

بې میوې دی باغ وېن دریاکار

ریا کار یوازې هغه نه دی چې په ډېر نفونو ځان ستړی کړي او بې له دې نه چې خلکو ته ځان ونیسي په کښې یې دعبادت سره هېڅ مینه نه وي، هغه څوک چې له خپل کار او وظیفې سره اصلي علاقه نه لري او یوازې دخپل آمر یا ځینو نورو کسانو دغولولو دپاره خپل ځان دکار شین ټاکو ښيي داهم ریا کاري ده، خو دومره خبره ده چې هغه له خدای سره اودی له خلکوسره په خپل گمان چل او ټکي کوي، ډېر کسان شته چې په مجلسونو کښې له کار نه شکایتونه کوي او ځان داسې ښيي چې ټول کارونه همدی کوي او دنیا د د په ښکر ولاړه ده. دغه راز خلک هم اکثرأ ریا کاري او په حقیقت کښې هېڅ نه کوي، ځینې نور د راز اشخاص هم شته هر ځای په یو مخصوص وضعیت چې یو عالم درد او تاثر ورسره ملکري وي اجتماعي بحثونه شروع کړي او داڅرگندوي چې یوازې همدی دوطن خواهی او وظیفه شناسی او پاکنفسی غوره نمونه ده اوبس. هر څوک گمان کوي چې که دغسې صحیح اشخاص اوبا حرارته ځلمیان زیات شي ټول کارونه به ښه شي اوهرڅه به ترسره شي. مگر خدای خو خبردی چې دده په زړه کښې بې دځان له مینې نور هېڅ نه وي اوغیر له شخصي اغراضو او مطالبو نورڅه نه پېژني، دا هم ریا کاران دي او ددې اصل ریا کاري همدغه شی دی.

په هروخت کښې یوملت اومملکت ځینې شیان ښه گڼي اوپه ښه سترگه ورته گوري. هغه وخت کښې فضایل گڼل کېږي نورهر څوک چې فضیلتونه لري یاوړسره علاقه لري جامعه هغو اشخاصو ته په ښه نظر گوري او روزي بې، دا راز فضایل اوسېکښې چې جامعه بې له اشخاصو څخه غواړي ارومرو لږ څه مشکل کار هم دی او هر څوک بې نه شي کولی. نوله یو خوادغه اشخاص او له بل خوادغه دیوې اجتماع ترغیب او خواهش په هغو کسانو کښې چې ددغو فضایلو حاصلولو ته فطرتاً اوقلباً حاضر نه وي دریا کاری او منافقت فکر پیدا کړي او ځینې کسان مجبور شي چې ځان په هماغه رنگ جمعیت او ټولني ته ونیسي چې هغوی بې خوښوي او په شه نظر ورته گوري، داکار تریوې اندازې پورې اسان هم اېسي اوچلند هم لري، ځکه چې انسان سره له ډېر عمیق اود قیق فکر ظاهر بین هم دی یوډول سادگي هم په کښې شته په جمعیت کښې ددقیق اوعمیق فکر خاوندان هم ډېر لږوي نواکثريت دهنو کسانو وي چې هرچا او هرشي ته له ورا اوله لري وگوري.

ددې ټولو خبرو په اثر کښې نتیجه داسې چې اشخاص اوهغه کسان چې د عقیدې له مخې اجتماعي فضایل پېژني ډېر لږ اونا دروي، مگر ریا کاران زښت ډېر پیداشي او مظاهره کوونکي دمخلصینو ځای ونیسي دغه راز کسان چې میدان ته راوځي موقع (ځایونه) ونیسي هلته کارونه په حقیقي ډول نه اجرا کېږي او هرڅه یو نمایشي صورت لري، په دغسې ځایونو کښې جدیت اوفعالیت هم دا معنا نه لري چې سړی ډېر کارو کړي یا یوکار په ښه ډول اجرا کړي، بلکې هغه څوک جدي او فعال اېسي چې په مظاهراتو او ریا کاری کښې میړنی وي، داراز کسان چې لکه اوپښتې په توره شپه کښې الوزي او خلک داور د شجرې گمان پرې کوي یوازې همدمه ریا لري چې خپل ځان خلکو ته ونیسي اوبس، یعنی هېڅکله داسې نه کېږي چې کومه تیاره خونه رنا کړي یا څوک ورځنې خپله ډیوه ولکوي.

دا حال ترهغه پورې په یومملکت کښې دوام کوي چې دهغوی توره شپه سباشي او اجتماعي شعور خپلې سترگې ښې پوره وغړوي یعنی خلک لکه هلکان په تشو خبرو ونه غولېږي اوهرچاته یا هر شي ته په آنې اوسرسري نظرو نه گوري. دغه دریا کاری دوره چې په کوم وطن راشي، اوحقایق لاسه نه وي پېژندل شوي سړی غل او کاروانې نه پېژني او له لاسو پښو، دماغ او نورو اعضاؤ څخه ژبه ډېر کار کوي. سړی چې په ځینو ادارو یا لارو او کوڅو کښې گرځي او په ریا کارانو پسې سترگې غړوي ډېرې عجیبې نمونې ویني او داسې اېسي چې دامرض دمنې له ریزش نه هم عام دی. ډېر خلک دي چې په خپلو کورو کښې له خپلو ملگرو اواشنايانو، دوستانو او خپلوانوسره ددروغوکښې کوي اوپه دغو کښو کښې خپل ځان هغوی ته داسې ښکاره کوي چې دهیواد لوی لوی خلک ده ته په درنه سترگه گوري او دی دهغوی په نظر کښې یو مخصوص مقام لري، دغه راز کسان که دغسې خبرې ونکړي او ځان بل ډول چا ته ښکاره نه کاندې څوک بې بیا سلام هم نه علیک کوي او هېڅ قدر ورته نه پاتې کېږي. ډېر زمان شته چې په لارو او کوڅو کښې له خپلو ملگرو او همزولو سره بل ډول اېسي مگر دپلار په مخ کښې ببخې بل څوک وي او

بل شان خوی لري، ځکه چې دپلارپه مخ کښې هم بې ریا ژوندن گران بلکې غیر ممکن دی. دپړلاس لاندې خلک وینو چې د ځینو کسانوپه حضور کښې ځان دپرمطیع او مخلص ښکاره کوي مگر پسي شا به ورپسي سل خبرې کوي. نو که ووايو چې انسان فطرتاً یو ریا کار مخلوق دی چې یوازې له خپل ځان سره یعنې په زړه کښې یو راز وي مگر خلکوته ځان بل راز ښيي څه دپره مبالغه به نه وي ځکه چې انسان په اصل خلقت کښې داسې پیداشوی چې هم ځینې تپت خواهشات او حیواني شهوات لري هم یو شعور خدای ورکړی چې ښه او بد پرې پېژني او دخپلو تقایصو احساس کوي نو دی مجبور دی چې خپل مصایب پټ کړي او ځان بل شان وښيي علاوه په دې دا اجتماعي مخلوق له یوې ټولني سره ژوندون او معامله لري نو باید خپل ځان ټولني ته ښه معرفي کړي او په دغسې ځان ښودنه ورځني ښه استفاده وکړي. ددغسې ملاحظاتو په اثر کښې سړی ویلی شي چې انسان له ریا نه بېخي ځان خلاص کاندې دپرخلې داسې پېښې چې په یوه مجلس کښې یوشی بدگنل کېږي او هغه ښه وي سړی دانشي کولی چې هغوی پوه کړي او عقیده یې وگرځوي، دی خپله عقیده بل راز ښکاره کړي او مخالفت وکړي دپر ضرر ویني په دغسې واقعو کښې خپل مخالفت پټول او چپوالی سره خپل ځان موافق ښودل دي. دامگر بده نده خپل فضائل او ممیزات ښودل او ښکاره کول هم که په یوه ښه صورت وي جائز بلکې ښه مغیر کاردی. که یو معلم یا عالم دتعلیم او تدریس په ذریعه خپل علمي اقتدار او لیاقت خلکو ته ښيي، دغه راز اظهار او ښودنه که څه هم دلغوي معنی په لحاظ ریا بلل کېږي مگر ریا نه ده. همدارنگه هغه ملت خواهان او وطن غوښتونکي چې عملاً دغه عالي عشق او مینه دخدمت او ایثار او فدائیت په ریاکښې خلکوته ښيي دغه راز حقیقي او واقعي مظاهرات دپرنه او د تقدیر وړ دي. کومه ریا چې حقیقتاً ریا بلل کېږي او زیان لري هغه عبارت دی له هغومظاهراتو او ځان ښودنې څخه چې دخلکو غولونې اوسترگې تړل په کښې مقصد وي لکه چې ځینې دپرخلک بې په خپلو صحنو کښې کوي او دیوه جمعیت په سترگو کښې خاوري اچوي.

په دپرو مجالسو کښې گورو چې هماغه کسان خیانت او خیانت کارانو ته دپر بد وایي چې په خپله په کښې له هرچانه دپره برخه لري، همدغه راز بدې اورشوت هم هماغه اشخاص دپربدبولي چې په خپله یې خوري، له منافقت نه هم هماغه څوک دپر سرتکوي چې په دغه مرض په خپله اخته وي یعنې اکثر داسې پېښې چې هرڅوک هماغه عیب دپربدگني چې دی بې په خپله لري او هماغه صفت ستایي او دعوا یې کوي چې دی بې نه لري.

دلته زه هم په ځان وپېرم چې دریا په موضوع کښې څه لیکل ریاکاري نه شي او همدغه شی باعث شوی نه وي، له دغسې قولې اولساني ریا کارۍ نه چې واورو دعمل په ساحه کښې هم په څو ډوله ریا او دپربیا کاران لیدلی شو چې څوک په یو راز او څوک په بل راز خپل ځان جدي او کارکیر ښکاره کوي مگر دکارهبخ پته نه معلومېږي. تاسې به ځنې ناراحتنه مزدوران لیدلی وي چې دنکران سترگوته گوري او په هماغه شیبه کارکوي چې څوک ورته گوري، دغسې چې په دغه طایفه کښې دچا لیدنه او کتل تاثیرلري په نورو طبقو کښې هم له دپروخلکو سره دکارکولو فکر دومره نشته لکه چې دکارښودنې ورسره دی. لکه چې په ځینو مواردو کښې ځینې مامورین او کاتبان ټوله ورځ په کيسو او خبرو تیروي مگر په هم هغه وخت کښې چې یو آمرپه اداره وگرزي نو خپل سرپه کارباندې دومره تپت کړي چې که هغه څو دقیقې دده د میزپه مخ کښې ودرېږي هم دې بې نه ویني او نه ورته گوري. ددغسې ریا کارۍ اصلي علت دادی چې دغه راز آمران او کار غوښتونکي خپل لاس لاندې مامورته گوري چې په کار بوخت دي او که نه؟ نو که چېرې دمیزپه سربو کاتب چا ته شخصي خط یا درخصتی. رقعہ لیکي هغه هم په کار کښې حسابېږي او دده جدیت ښيي، مگر که سړی کارگوري چې شوی او که نه؟ او دچا کارچې دکولو په وخت کښې چانه وي لیدلی پټ پاتې نشي څوک دغسې ریا کارۍ ته نه مجبورېږي او نه دغسې چمونه کوي. نو ددې مرض اساسي چاره داده چې یوازې حرکتونه ونه گورو بلکې نتیجې او دکارکم وکیف ته وگورو ځکه چې څوک هرڅه ویني او هرڅه خوبسوي خلک هماغه ورښيي او په هر څه چې نظر جلبېږي هماغه شی میدان ته راوړي.

مونږ ښایي دغسې دپر امراض ولرو چې باید اساسي علاج بې وشي او علتونو ته بې متوجه شو، دپر نقایص به وي چې مونږ بې په نورو کښې گورو او هغه په حقیقت کښې مور ته عاید وي. که مور اوتاسې ظاهر بین نشو څوک ریا کاري نشي کولی اونه بې کوي. نوریا کارۍ په حقیقت کښې زما دظاهریښۍ عکس دی چې په بل کښې بې گورم او بدورته وایم. که څوک غواړي چې یوسړی په بل رنگ ونه ویني رنگه عینکې دې له سترگو لري کړي او هرڅه دې په خپلو سترگووگوري. (۱)

(۱) کابل مجله، ۱۳۲۳ کال، ۱ کڼه ۷-۱۰ مخونه.

# دشپنو کېږدی

دغره په لمن کېږي په جگه غونډۍ توره کېږدی ولاړه ده. یو لورته ېې په نستر او خړیو پټ هسک غرنسکاري او بل لورته ېې شین بڼ دسري ترسترگو کېږي. دغونډۍ په خواکې یو لوی خورډی او سپینې اوبه چې دغره له یو جگ ځایه راتوئېږي کړې وړې پکې بهېږي او له ځان سره څه وايي.

دکېږدی څښتن یوکنډک وزې لري چې یو زوی ېې وزې او بل زوی ېې ورغومي هره ورځ د څر دپاره بیایي، مازنگر مال چې اوزې راشي او د ورغومو سترگې پرې و نښلي یو بل ته داسې نارې وهي چې د میندو او بچو مینه ترې له ورايه څرگندېږي. کله کله په ځول او اوریاوې د کېږدی څښتن څه نور پېڅو لونه له کېږدی سره ونښلوي او خپلې وزې ترې لاندې پندې کړي. دا کېږدی چې ددې سړي او د وزو د پاره یونښه سبب دی د همدې وزو له وزغمو جوړه شوېده. هو دا کېږدی د همدې وزو له وزغمو څخه جوړه شوېده خو وزغمې دوزو په شاباندې نورې هم شته چې د کېږدی کار ورځنې نه اخیستل کېږي او نه درلی. دگانو مخه نیولی شي.

کوم وخت چې دې سړي د اوزو له شا دا وزغمې پرې کولی زه په دې نه پوهېدم چې دابه یوه ورځ د همدغو وزو په ښه راشي. مابه ویل چې داسې ددې وزو په پيو او وزغمو دواړو باندې خپله ښه کوي او په وزو باندې هېڅ زړه سوی نه لري، خوداسې نه ده دی خپلې وزې ډېرې ښې روزي. دده هېڅکله دخپلو وزو غوښو ته زړه نه کېږي، یوازې ېې ورځنې اخلي او خپل ښه پرې کوي. ېې هم ټولې نه ترې اخلي د وزو په غولانځو کېږي دومره څه پرېږدي چې بچي ېې ورباندې ښه مورشي. داپې هم دی وریانه خوري، دی ترڅو وزې ښې مړې نه کړي دپيو اسره نه کوي. نوسړی ویلای شي چې ېې هم دی د وزو په غولانځو کېږي اچوي چې دورغومونښه هم ورسره کېږي. دی پخپلو وزو دومره ذ هېر دی چې یابې پخپلو زامنو پیايي یا ورته داسې سړی نیسي چې هغه لکه لیوه د وزو وینوته تری نه وي او ډېر زړه سوانده وي چې ټوله شپه په وینښه تېروي او لیوان دوزو دارلوته نه پرېږدي. دی ډېر پام کوي چې وزې ېې داسې بوتې ونه خوري چې هغه ورته ښه نه وي او نه ېې په داسې لاره بیایي چې گړنگونه او پانونه وي او دلویدلو ډار په کېږي وي.

وگورئ! دوزو خاوند له خپلو وزو ځینې څنگه ښه گټه کوله او څومره ښه ېې ورسره کول. دیوه کام پیاوړي او پوه مشران هم له خپل کام سره همداسې کوي، نو دغسې زړه سوانده مشرته به ولې سړی خپل ځان نه سپاري، ېې له دغه راز مشرانو خود یوکام ژوندون هم ډېرگران دی په تېره بیا په دې وخت کېږي چې وینسواوپیاوړو مشرانو ته ډېر اړوالی لیدل کېږي. (۱)

(۱) کابل مجله ۱۳۱۹ حمل، ۳ گڼه ۶-۷ مخونه.

## د قضاوت شعور

ځينې کسان دي چې په خپله پره نه شي پوهېدلی او تل نور خلک په خپل حق کې ملامت بولي. دوی هرڅه کولی شي مکر په ځان باندې د ملامتۍ حکم نشي کولی او خپله ګناه ورته دنورو له ثوابه ښه ښکاري، دوی په خپل ځان او په خپلو کړو هېڅ قصور نه ويني او داسې معلومېږي، لکه چې د دوی سترګې د ځان د ليدو دپاره نه وي. د دوی تر ډيوې لاندې هميشه تياره موجوده وي او هغه څه چې بايد په ځان کې وګوري په جهان کې بې ګوري. دوی چې په خپل ګرېوان کې سربسکته کړي او ځانته متوجه شي يوه زړه ملامتي نه شي ليدلای. مکر چې بل ته متوجه شي ډېرو اړه شيان په نظر کې غټ ورځی او په لږمانه کې هډوکي پيدا کوي. د دغسې اشخاصو انساني شعور ډېر کمزوری دی او دوجدان سترګې بې ښې ويني، دا راز خلک د انصاف او عدالت په پوله هم کله نه وي تېر شوي، او د بل آس له خپل ټټو سره هېڅکله نه برابر وي. دغسې انسانان چې دخپل عيب او قصور له ليدلو عاجز دي اودغه توان نه لري چې په خپله سهوه او خپل نقصان اعتراف وکړي دخپل ځان اصلاح هېڅکله نه شي کولی او خپل عيب ورته هنر معلومېږي.

دهغه قضاوت شعور چې په حيوان کې نشته او په انسان کې شته، سړی مجبوروي چې خپل ښه او بد وسنجوي او هغه وخت چې دده معامله د نورو سره پيداشي ځان ته تر څخ ونه وهي او ډېره ښه منصفي وکړي. هغه وخت چې انسان د ځان او د بل حق کې حکميت کوي او ځانته د قضاوت په حق قايلېږي بايد خود خواهي او خود غرضي پرېږدي، د ځان مينه له زړه نه وباسي، د خپل او پردي فرق ونه کړي، د حق په ستوني پيې کېږدي او له حق څخه تېر نشي، عدالت او حقانيت له انسان نه همدغه تقاضا لري او د قضاوت شعور دا غواړي چې انسان به له ځانه سترګې نه پټوي او په خپل قصور به اعتراف کوي.

زه دانه واييم چې څوک به هېڅکله کوم بد يا ناوړه کار نه کوي، هېڅکله به د چا په حق کې ګرم او ملامت نه وي او نه به د نفس او شيطان په لار درومي ځکه چې زه په دنيا کې د يوه معصوم انسان انتظار نه لرم او دانسانانو په هيواد کې پرېستې نه غواړم زما آرزو يوازې همدغه ده چې انسان يواصلاحي احساس او د قضاوت صحيح شعور ولري چې خپل نفس محاکمه کړی شي او په خپله ګناه اعتراف وکړي. کله چې انسان له ځانه سره يوازې کېږي او په خپل ګرېوان کې سربسکته کوي بايد خپل عيبونه خپل نقصانونه وليدای شي او ندامت وکړي. همدغه پښيماني او ندامت انسان اصلاح کوي او پاک خداي پرې خوشحاليږي.

انسانان هم هغه انسانان ډېر ښه گڼي چې په حق اعتراف کوي او خپله پره مني. هغه څوک چې ګناه کوي او ځان ګناهکار نه بولي، هر څوک ورته په قهر او نفرت ګوري او د خداي درحم او مهرباني مستحق نه گڼل کېږي. دانسان او شيطان فرق همدغه دی چې يو په خپل قصور او پخپله ګناه اقرار کوي او مغفرت غواړي هغه بل د خپلې سرکشي او نافرمانۍ لپاره دلايل پيدا کوي او ځان ګرم نه بولي.

د عصيان او بغاوت فرق هم همدغه دی او هغه شی چې له ګناه نه لوی جرم بلل کېږي په خپله ګناه نه قايليدل او خپله پره نه منل دي. (۱)

(۱): کابل مجله، ۱۳۳۳ کال، ۶ ګڼه، ۲۰۱ مخونه.

## بختوره

دانبځه څلويښت کلنه ده، مگر په خواره جامه کښې اوسي او خوارک يې هم خواردي ځکه له خپل عمر نه زياته پخه معلومېږي. دا غريبه په خوارۍ او مزدورۍ شپې ورځې تېروي او خپل بچي په هلوځلو، ديوه او بل په مزدورۍ ساتي مگر په همدغه حال کښې يې خپل يو زوی په مکتب کښې اچولی او داوواد تعليم ته يې هم توجه شته.

زه ددې ښځې له حاله ډېر خبر نه يم که څه هم دواړه ديوه کلي يو او يووخت موکورونه ډېر نږدې وو، ځکه چې زه ډېره موده پخوا دغه کلي نه ښارته راغلم او دکلي ژوند مې پرېښود. سربيره پردې په مونږ کښې داخوی هم شته چې که څوک لږ غوندې معتبر شي هغه بيا د محکمې خلک نه ويني او د خوارو غريب په حال روند او کون شي.

مگر بيا هم په وړندو کښې ديوې سترکې خاوند پاچا دی او دغه راز پاچايي زما په برخه رسيدلې ده. زه تر ډېره حده زيار کارم چې د کونډو رنډو او خوارو غريب له زړه نه خبر شم، د همدې له امله د دغې ښځې حال راته لږ غوندې معلوم دی او دومره خبريم چې ددې يو ميره مړشو نو هماغه کلي کښې د هغه تربره پرې نکاح و تړله چې له دېنه ډېر مشر و او خپل عمر يې خورلی و.

دغه بوډا شازلمی اوه کاله پس په حق ورسیده او دابختوره ښځه بيا کونډه شوه. يوه ځوانه يا نيمزالي ښځه چې د زاره بوډا له قيده خلاصه شي ستاسو خوښه چې بختوره يې گڼي او که نه؟ زه خو ورته بختوره وایم (که څه هم اصلي نوم يې بل دی).

هو بختوره دوهم ځل بيا کونډه شوله او دغه نیک بخته يابد بخته کونډه يوه ورځ سرماتي او لاس ماتي محلي حکومت ته راغله او دخپل مظلوميت عرض و دادې کاوه. دا کيسه ډېره اوږده ده زه يې له نورو برخو تېرېم، خومگر يوه خبره نشم هيرولې، هغه دا چې قاضي صاحب له بختورې نه پوښتنه وکړه چې ميره لري او که نه؟

هنې وويل: نه کونډه يم ځکه مې خلک سرماتوي.

دبختورې شپږ کلن زوی هلته ولاړ او مور ته يې وويل: ولې ادې لالی دې ميره نه دی؟ قاضي صيب خود ماشوم خبره وا نه وريده ځکه چې دماشومانو شاهدي نه ده قبوله او په همدغه وجه مشران د کشرانو خبرې نه اوري مگر په ماکښې دومره لويي نه وه چې دماشوم غرمې غور ته ونه رسېږي. ما دماشوم خبره يې څه ونه گڼله ځکه د حقيقت په لتون کښې شوم او داراته معلومه شوه چې د بختورې دوهم ميره چې مړشونو د هغه تربرونو بختورې ته وويل:

دپښتنو کونډه، ميره ښه ده.

ته بايد له دې ځايه بل ځای ته په خوارۍ او غريبۍ پسې لاړه نه شي نه چې ته له بل قامه کوم ميره وکړې او مونږ ته سپکه راواړوي.

بختورې وويل: زه هېڅ کله بل ميره نه کوم هر چرته چې يم کونډه به يم، زما زړه له ميره نه داسې تور نه ده چې بل ميره ته به زړه ښه کړم.

تاسې ما آزاده پرېږدې چې خپلو بچوته نفقه او جامه پيدا کړم. تربرونو دا خبره ونه منله او پخپله خبره ټينک وو. اخره کښې بختورې د هغوی په کورنۍ کښې د لسو ورځو په هلک (لالی) غږ وکړ چې لالی زما ميره دی زه به دده په نامه ناسته يم.

تربرونه په دې قانع شوه او پوه شول چې دا اوس بل ميره نشي کولای ځکه يې آزاده پرېښوده. وگورئ! يوه څلويښت کلنه ښځه هم دلس ورځني هلک ميرمن کيدای شي. هغه کونډه چې يوزور بوډا پرې نکاح و تړي جبره يې په همدې شان کيدای شي چې دلسو ورځو هلک قبول کړي او په دغه ډول دخپل تېر عمر تلافی وکړي. اوس بختوره پوره ازادي لري او په خوارۍ مزدورۍ پسې له ننګرهاره کابل ته هم راتلای شي. ديوې ميروښې ښځې دپاره دغومره ازادي چې يې له خپل ميره اوبې د هغه له اجازې لري ځايو ته مسافرت کولای شي دعصري ژوند يوه کامله نمونه ده.

په همدغه وجه زه دغې ښځې ته بختوره وایم او په همدغه نامه يې معرفي کوم. (۱)

(۱): کابل مجله وری. ۱۳۴۰ کال، لومړۍ گڼه ۱۹ - ۲۰ مخونه.

# حُات ساتل

يوه ورخې سحر ووي په خندا کښې      داقانون مدام جاري دی په دنياکښې  
چې ضعیف دزورور خواکښې ورکېږي      لکه ورکه چې سپورمې شوه د لمر خواکښې

هوا سپورمې چې هروخت دا خپل نیمگړی استقلال له لاسه ورکړي او دلهر په خواکښې خای ونیسي خو خپل موجودیت بایلي او دلهر په پلوشو کښې ورکه شي. لکه ضعیفان چې د قوي او زورور په خواکښې ورکېږي او محوکېږي. یالکه هغه قوم چې د بل قوم لاس لاندې وي اود هغوی دعلم وعرهان په رڼاکښې ددوی ذات او جمال تری تم شي. (علم وعرهان که څه هم د بشریت مشترک مال دی مگر یوقوم یې د خپلې ژبې په واسطه خپلولی شي).

خبردايل بحث دی مونږ بېرته خپلې موضوع ته راگرزو او د قوت په ټکي رڼا اچوو.

دا خو طبعي قانون دی چې د حیات ماشین یې دضعیفانو له خوړو په بل شي نه چلېږي او ترخو یومړنشي بل نه مېږي. وگوره! ورغومي اوتنکي وري..... په شنه گیاه چاغ او تبارشي او بیا د یوه قوي جنس لپاره غوره او خوندوره مړی جوړه شي. بزگر هم چې پخپل کښت کښې للون کوي ضعیف بوټي باسي او قوي پرېږدي. لکه چې ضعیفان په دنياکښې هېڅ حق دبقا نه لري. زور او قوت تل لیوانو ته په رموکښې برخه او د دریاب کبانو ته په چنجیو باندې درزق حواله ورکوي.

هوا! داد طبیعت کرشمه ده چې له یوې خوا دایرونکي لیوان او له بلې خوا دمظلومیت نمایندگان لکه پسونه او نوربې وسلې حیوانات پیدا کړي ترڅو چې د حُکمې مخ په وینو سوراو رنگین شي. نو ویلی شو چې د حُکمې مخ د خونړۍ صحنه او دزور ازملو میدان دی.

نه یوازې حُمکه نه داسمان لمنې هم کله کله لکه کربلا په وینو رنگېږي او فضا هم د جگړو او کار زارد پاره مستعده گزري. زور او قوت تل خپل خښتن ته دضعیفانو وینې لکه آب حیات ښکاره کوي او مجبوروي یې چې یا د چا اوشکې توبې کړي اویاې وینې و بهوي حُکه چې دقوت باغ او بڼې یې له وینو په بل شي وده نکوي نوباید دقصاب غولی او دلیوه پنچې دواړه په وینو سره وي. دا حُکه چې له غوښو نورشیان لکه: غنم، وریجې، خورې میوې، شودې او داسې نور دانسان متلون ذوق او هوس نشي قانع کولی او نه د لیوانو غذا کیدای شي. نوانسان به ترپنه دمذنیته په مرسته مړی جوړوي اوپس له ډېرو تحولاتواو خورازه تغیراتو به یې خوري او لیوه به یې د خپلو پنچو په فطري زور ترخولې کوي.

نو انسان ته خدای دغوښو خوراک رواکړی دی او لیوه هم چاندی منع کړی که نه دا خپرونکی پنچې به یې نه درلودلې. نو دا خرگنده خبره ده او هرڅوک یې منلی شي چې زور او قوت دژوندون و قایه او د حیات دین لپاره یونښه پسرلی دی او دا هېڅ ممکنه نه ده چې دهرچا حیات یې دبل له استهلاك حُني محفوظ وساتل شي حُکه چې نباتات هم یوقسم حیات او د نشوي نما قوت لري چې استهلاك یې دانسان او حیوان دبقا لپاره ضرور دی. نو لازمه ده چې بعضې دبعضو لپاره قربان شي.

په حیواناتو کښې خو طبعاً همدغه قانون دی چې ضعیفان قربانېږي او قوي باقي پاتې کېږي. انسانان که څه هم له دې قانونه بېخې نشي خلاصېدلی مگر لکه سپي په خپلو مینځو کښې یوپه بل ښکاره خولې نه لکوي او غوښې یې نه خوري. اکرکه اکثره حیوانات هم د خپلې نوعې دغوښونه پرهېزدي او دا کار یوازې په انسانانو پورې خاص نه دی مگر صحیح انسانان برسېره په دې چې دخپلو همنوعانو غوښې نه خوري او آبروې نه توبوي یوله بله سره مرسته او ملگرتیا هم کوي چې دا خوی دحیات دساتلو لپاره ډېر ضرور دی او همدغسې قوم باید باقي پاتې شي.

خیردانسان دفضلیت دلایل خو زښت ډېر دي مگر څه شی چې دده د بقا د ضرورت دلیل کیدای شي هغه دادی چې ټول موجودات د حُکمې حاصل او کښت بلل کېږي، نو هر څوک چې د حُکمې دآبادۍ ور او دکړه ارض معمار او آبادوونکی باله شي هغه حق لري چې بعضې موجودات د خپل بقا دپاره قربان کړي.

او دا خو نو يوازې انسان دی چې له وچومېرونه شنه باغونه اولوی لوی نارونه جوړ وی او د ځمکې مخ په هر راز بوټو او کوټيو نښایسته کوي.

هو! دا يوازې دانسان لاس دی چې د دنیا بازار ته بې رنگ وروغن ورکړی او د تمدن په نقش ونگارې نښایسته کړی دی، بلبل او بورا بې په ځلو خوشحاله کړی او پتنگ ته بې لکه شمع با حرارته معشوقه پیدا کړیده، زراعت او فلاحت خودده په توجه دومره ترقي کړی چې د مرغانو خولې بې په باغونکې په هر راز میوو خوړې کړي او حیوانات بې په شنه اوتنکې ګیاه ماره کړي دي. طوطیان د شنو ونو په سروکښې دده شکر په ادا کوي، عندلیب او قمري دده دسعی او کوشش ثنا اوصفت کوي، چرګان دده دسترخوان پوتې خوړي. میریان او نور حشرات هم دده د غلې له امباره بینوانه ځي. انسان دی چې د زراعت او فلاحت په هنداره کښې دکال څلور فصلونه د فلمونو په صورت ښيي اودنیا لکه یوه سینما دساعت تېرۍ ځای ښکاره کوي، که نه په سپېره ځمکه او وچ ډگر بهار او خزان هېڅ فرق نه لري اونه زمانه بې شپو او ورځو نوررنکونه پیدا کولی شي نوزمان او مکان دده مرهون دی او مدنیت و عرفان دده د فکري قوت او استعداد مظاهره بلل کېږي.

ښه! نودغسې یوه شریفه نوعه چې وجود ته بې دنیا ډېر احتیاج اوضرورت لري او پخپل زیار او کونښن مړه او سپېره ځمکه وښوي او دومره څه پکې پیدا کوي چې د حیواناتو ښه هم ورسره کېږي ایا هغه ته عقل او شریعت د ځمکې په پیداوار کښې دومره حق نه ورکوي چې خپل حیات پرې محافظه کړي.

ایا هغه پسه چې انسان دهغه حیات اداره کړی دی دابه ورته ښه وي چې په غوښو او وینو بې یولېوه مورشي او دنورو پسو څیړولو او د اړلو ته لاقوت پیدا کړي، او که دا چې د انسان په وجود کښې تحلیل شي اود یوه شریف مخلوق جزوګرزي؟ نودانسان اصلاحي او تعميري قوت ده ته په حیواناتوکښې د تصرف حق ورکوي او دده دبادارۍ ژغ دنورو په غاړه ږدي که دانه وي نوانسان اولېوه څه فرق نلري؟ دواړه دپسه ورمېرمتوي او غوښې بې خوړي، لېوه بې لا اوم خوړي اودی بې په اورهم کړوي. (۱)

## کتوری

هغه څوک چې هېڅ نلري هم څوک میلمه کوي. هو! یوه ورځ زه یوه داسې سړي کره میلمه وم چې پوله اوپټی بې هېڅ نه درلوده په لو او لور بې خپلې شپې تېرولې او دکاله ټول خرڅوړی بې دومره نه و چې دیوه بډای او شته من سړي دغاړې کالي پوره کړي. پدې کاله کښې بې له سپورمۍ بله ډیوه نه وه او د هرچا سروپړدی خپل لاس و.

دې سړي په دغه ورځ برسیره پدې چې خپل زوی کتوری ته یوه سدۍ او یوه سره خولۍ اخستې کورته بې هم څه غوښه راوړې وه. کتوری چې وروسته له ډېرو وختو نوې خولۍ موندلې او نوې سدۍ اغوستې ده له هلکانو سره لوبې کوي او داسې منډې وهي لکه چې نور هلکان پلي او دی سپوروي. کله چې کاله ته راشي او دغوښو کتو په نغري باندې وویښي په منډه بېرته ځي او هلکان خبروي. نه! خبروي نه زېری پرې کوي نورو هلکانو که څه هم پدغه ورځ لا څه چې ډري ورځې بې غوښه په سترګو نه دي لیدلي خوښتانه دي دا ورته ښه نه ښکاري چې ددوی له کاله نه دبل په کور کښې ښه څه پاخه شوي وي. هو! هېڅکله دوی دانشي زغملی چې بل څوک له دوی نه پورته او لور وي، نو هریوه چا لرمون او چا لږې او کلمې ښودلې. یوه یوه به لا ویل چې مونږ غلمینه ډوډۍ او چرک پوخ کړی دی. دا خبرې دوی په داسې خوند کولې لکه چې لکياوي خوړي ې. نه خداپرو په خوړلو کښې ې لا دومره خوندنشته. کتوری یوازې له هلکانو سره دا خوړې خبرې نه کوي مور بې هم دښځو په ډله کښې ناسته ده او وایي وئ! لاره شم چې دغوښو کتومې ونه سوزي، غوښه خونه سوزي. ځکه چې کتو ترخولې له اوبو ډکه ده هغه ترسبا هم نه وچېږي خوداغواړي چې نورې ښځې خبرې کړي.

دکتوري پلارهم چې خپل ګلالی زوی په ښو کالیو کښې ویني من من غوښه اخلي اوبه کالیو کښې نه ځانږي، خوله بلې خوا چې دخپلې ښځې زاړه ټیکری او شکیدلی کمیس ته ګوري سوراو تورټول په زړه کښې ګرزي خوداسې څوک نشته چې دده زړه پرې

(۱) کابل مجله، ۱۳۱۸ کال، ۱۱ ګڼه، ۸-۱۰ مخونه.

ورشي او څه پور ترې وغواړي سره له دې تراوسه پورې مادغسې خوښي په ډېرو لويو او شتمنو کورونو کښې ونه ليدله ، ځکه چې د شتمنو او بډايانو زرونه هغه څه غواړي چې هېڅکله به لاس نه ور رسېږي ، ددوئ خوښي دومره وريانه ده چې په دومره ورو ورو خبرو لاس ته راشي ، د دوئ سترگې په ټوله نړۍ هم نه مړېږي ، دلويو کورونو لوی لاشه چې وروته به هم ډېر خوندور څيزونه بهي خونده او ورېښمينې ټوټې لکه بيستی داسې ښکاري ، ددوئ نړۍ ورېچې که هر څومره غوړې او غوښې پکې ډېرې وي د نورو د تياره له تک سورسگر ک او شيدو سبو يا شرومو ځنې په خوند کښې بېرته پاتې کېږي. نه پوهېږم چې داوولې؟ سپين پکړي خووايي چې ددوئ په نکولي کښې پرښتې خوند ږدي پرښتې خولانې دي چې دوئ سره خو دومره ښه کوي.

نه ښه دی که ښه څيزونه دنورو په مخکې ايښي وي خوند خو ددوئ په برخه رسيدلی دی. ښه چې خوند ددوئ په برخه رسيدلی او خوښي هم ددوئ په کور کښې ډېره ده نو دوئ نورڅه غواړي.

دوئ خو دومره ډېر ناروغه کېږي هم نه چې لکه بډايان په لواړو وريجو اولر کلکو غوښو نس خوري شي ، دوئ خوېې تروو څيزونو ښايسته ډېره ډوډۍ خورلی شي او که نورڅه ونه مومي دغره شپې ، موماني نانگه ، پرگي اونورهم خورلی شي ځکه چې دوئ لا دپستو او خوندورو څيزونو خوندنه دی ليدلی. دوئ په لږ څه ډېر خوښېږي او دچا ښه هېڅکله نه هيروي نورښه خولاڅه کوي دوئ ديوه سړي په تشه خبره دومره خوښېږي ته به سکه وايې چې ټوله نړۍ دهمدوئ شوه ، دوئ له هغولويوسړيو چې دوئ سره کله کله په خلاصه ټنده خبرې کوي ککړۍ هم نه سپموي ، وش (وئ) ددوئ ککړۍ څومره وريادي ښيه چې دوئ په لږ څه دومره خوښېږي او بډايان په ډېر څه هم نه خوښېږي ، نوولې څوک له دوئ سره ښه نه کوي. (۱)

## د شاعر مقام

ای دسوي زرگي خاوند ه! ته ددنيا هغه قلندر بي چې ددوهۍ په غاړه دسلطانی خوبونه ويني او داسمان په ستورو حکمونه او نازونه کوي. ته هغه څوک به چې زره دې د ښکلو او نازولو له پښو لاندې دی مگر دماغ دې په اسمانو کښې لوبې کوي. هو! ستازره او دماغ يوله بله ډېر لږ دي او ته هروخت په دوه نړيوکښې ژوند کوي ته لکه يو بهي پروا پادشاه له ډېرو شتو سره دې نيمگړی بازار ته راغلي مگر ستا شته دلته هېڅ قيمت نه لري ، اوپه دې بازار کښې نه چلېږي. دلته څوک دنسترونو زړه دوه پيسونه اخلي اونه هغه سړي او ښکې چې شاعر بهي د ياقوتو مهماني بولي څه بها لري.

ته رښتيا وايې:

که مې څوک په فقېري شمېري فقېريم      که مې څوک په اميري شمېري اميريم

دکاملې عقيدې لسه برکتسه	ددهۍ په غاړه ناست شاه جهان يم
گداۍ ميکده کيست وقت مستي بين	که نازبرفلک وحکم برستاره کنم
دماغ برفلک ودل بزيرپاي بتان	ز سبا چې مي طلبی دل کجا دماغ کجاست
نقد شاعر درخور بازار نيست	نان به سيم نسترن نتوان خريد

(۱) کابل مجله ، ۱۳۱۸ کال ، ۹ ځلې ۳۰-۳۱ مخونه.

ستا پیغامو نه بیا راغله اوستا د سرو اوبسکو مهماني راورسیده ته واپې خومره به ښه و که زما سریندې د ندا فانو د ډانډس کار کولی شوای یا دبلبلو د نغمو قدر کیدلی.

دا سندرې تا په ډېر خوند وویلې او ستا د رباب خواړه غږ ته د هوامرغان هم رابښکته شوه مگر هغه اوبان چې ته پرې خپل بار وړې ددې نغمو په خوند نه پوهیږي او بې له وښونه نور څه نه پېژني، تاله مانه پوښتنه کړی چې د شاعر مقام چېرته دی؟ زه نه پوهیږم چې ته په دې پوښتنه کېږي د څه راز جواب آرزو لري؟ که غواړې چې خپل مقام دخلکو په نظر او هغه ځای کېږي وپېژني چې ته په کېږي ژوند کوي او خلک په کېږي په ځایونو او مقامونو جگړې کوي نوراشه !! چې دروېږي ښیم:

په هغه شپه چې مونږ اوتاسې وویل چې سبا به په ..... بجو..... ځای ته ځو.

سبا زه او ته راغلو خو هغه دوه نور..... لانه وو راغلي موټروان ته مو ډېر وویل چې د مخه ځای را کړي خو هغه ته..... مدیر صاحب او..... سرکاتب صاحب ویلي و چې سبا مونږ..... ځای ته ځو دموتږ په مخکې به بل څوک نه کېښوې.

هغوی هم څه شیبه وروسته راغله او معلومه شوه چې زمونږ ملکري وو، دوی مور ته ډېر وویل چې راځې تاسې دمخه کېښئ مگر مور ته موټروان په کوز سر کېږي ځایونه تعیین کړي وو.

مونږ هغه وخت په دې نه پوهیدو چې برخایونه خدای د برو خلکو لپاره پیدا کړي دی او نه زمونږ په نظر کېږي دې خبرې څه معنا درلوده چې یوملگری به له بله نه په پټه د ځای په نیولو کېږي کونښونه کوي یا به موټر وانان په پټه کوري.

څه ساعت وروسته د موټر خلک پوره شوه او موټر وخوځیده، دلارې گردونه په خیر تېر شوه، مور هم یوه کلي ته ورسیدو چې هلته باید شپه تېره کړو. هلته هم زمونږ دناسټې کوټه له موټر نه کمه نه وه او برسرو کوز سرې هماغه مثال درلود.

دا شپه هم په خیر تېره شوه اوسبا دسیل و تفریح اصلي ځای ته ورسیدو، د هغه ځای مشر او د واک خاوند خپل کورته وبللو چې ددغه ځای طبیعي ښایست اوبسکلو مناظره مونږ غوندې څو تنه نور هم رابللي وو او په همدې کور کېږي میلمانه و.

دادوه ډلې که څه هم بیل بیل راز خلک وو خو بیا بې هم له لیرې څه نه څه اشنایې لرله او په نومونو یې یوله بله پېژندل.

که چېرې په دنیا کېږي دروغ ویل رواج نه وي او ظاهري خبرې اعتبار ولري نو ویلی شم چې نصب العین او ایده ال بې هم یو او مشترک و، چې دوطن لوړتیا او دملک سعادت بې بولي په دې کور کېږي هم زمور د موټر وړاندې ناست ملگری د هغه رسمي

ارتباط په اثر کېږي چې له کور به سره بې درلود ښایسته ښه نمانځل کیده او هغو نورو هم د خپل اعتبار او معتبرۍ په اندازه ځایونه نیولي و، چا چې لوړو مقاماتو ته زیاته لاره درلوده او ډېر صاحبان بې پېژندل هغه له ټولونو وړاندې ناست و او غټو غټو بالښتونو ته

بې اړخ لکولي و. په خبرو کېږي بې هم غټ خلک زیات یادول او هر ساعت به بې دهغوی د صحبتو خبرې اترې کولې، تابه ویلې چې ټول عمر بې له همدوی سره تېر شوی دی او هېڅ کله بې له کوم خوارو غریب سره د خدای په جات هم کومه خبره نه ده کړی.

زما شاعره وروړه! په دغه شپه ماته هغه راپه یاد شوه چې زه او ته ماښام له بېرۍ نه ښکته شوو او د بېرۍ له نورو ملگرو سره یو ځای د خان هجرې ته ولاړو، مونږ د خپلې بېرۍ ملگری نه پېژندلې چې څوک دي او څه کار لري؟ مکرد خان په حجره کېږي مو و

پېژندل چې دسور ځنډي لونکی خاوند..... ځای خان، او دخان په حجره کېږي بې ډېر قدراو عزت کېده. هغه بل هم چې د علاقې دار میرزا و ډېره نمانځه بې کیدله او په پنډ توشک ناست و، د مفتي صاحب مراعات هم خدا پرو کم نه و او له نورو ملایانو

نه بې ډېر فرق درلود.

هغه بل مور سوداگر چې بېر پوستین بې اغوستی او هر ساعت به بې ډېوزې نسوار کول هر چا به ورته ځنگ وڅټ واوه او په ښوښو نومونو به بې یاداوه.

ستابه هم په یادوي چې زه او ته هلته څنکه اېښیدو؟ او په کوم ځای کېږي ناست وو؟ له ما او تا نه چې پوښتنه وشوه مونږ څه وویل چې څوک یواو څه کار لرو؟

زه تاته د لوی خدای په بې نیازی سوگند خورم چې ماستا په معرفي کېږي ستا د تحقیر اراده نه درلوده او داراته نه وه معلومه چې شاعر به په دې حجره کېږي د سازنده معنی لري او موسیقي ته به په سپک نظر کتل کېږي ځکه چې په دې تحقیر کېږي زه هم درسره

شریک وم.

سحر چې زه او ته له کلي راووتو او خپل ځانونه مو د خلکو په نظر کېږي ولیدل ډېر خپه وو.

تا ته په همدغه شپه داسودا پيدا شوه چې له خپل ذهني اوخيالي اسمانه رابښکته شي او همدغو خلکو غوندې شي مگر ددې دنيا دا عادت دی چې که سړی د ځان لور تيا دپاره کوشن کوي پچه ورته پېچومی کېږي او که له گرنکه ځان غورځوي په ډېر زيارېې هم نه مومي ته به هر څه شي مگر د هغه مېرزاځای به ونه نيسي.

تاماته وويل په کوم هېواد کې چې انسان په دبانديني وضعیت پېژندل کېږي او دغټو خلکو پېژندنه او اشنایي په کې اکسیر وي هلته بايدسړی په معنوي فضايو اوپټو بڼي کې پسي ونه گوري او نه خپل عمر د نفس په تزکيه او تربيه کې تېر کړي.

دامطلب تاپه ډېرو جذابو پيرايو کې ونغښت او ودې ويل هغه څوک چې نه يو وړی مړولی شي او نه يو برېښ پټولی شي، نه بې وهل او ټکول له لاسه پوره وي اونه دچا دلېستې په مخکې سپر کېدی شي دهغه به څه قدر او څه قيمت وي؟

تالکه يو هونښار زړه سواندي ماته ددې دنيا داستوکني لارې ښودلې اوويلې دي:

څه کېږي که څوک يوه داسې سړي ته غاړه تېته کړي چې په سلو ځايو او حجرو کې ورتنه سرونه تېتېږي او هر څوک ورتنه په ښه سترگه گوري.

پدې تجارت کې خو هېڅ تاوان نشته او په هر حساب کې ښه تر زيانه ډېره ده ما هم دا خبره له تاسره ومنله او په تاپسي روان شوم چې ناڅا په دشر جذبې راغله او شاعرانه تخيلا توله تا نه بيل کړم. زه نه يم خبر چې کوم ځای ته ولاړم او چېرته ورسيدم؟ خودومره پوهېرم چې هلته ددې ټپټو خلکو دود او دستور هېڅ نه و اونه دافکرونه او دا خيالات پکې چلیدل.

هلته هېڅ انسان دبل په کمال نه شو تېرېدلی او نه ديوه سړي غټوالی په بل کې حلول کولی شو، دهر چا قدر او قيمت دنفسي او ذاتي موجوديت په لحاظ و او هېڅوک دچا په ښو گڼلو او بد کتلو نه بل راز کېده.

زما په زړه کې ددغسې شهرتو او اعتباراتو احساس او شعور مېر شو او لکه يو گنهکار بنده خدايي محکمې ته وړاندې شوم چې هلته بې له خدايه دبل چا بندگي ډېره بده اېسیدله او دنورو ثنا ويل لويه گناه وه ځکه زما په اراده ډېر لغتونه وويل شوه او وپوهدم چې سړی تل دخان په حجره کې نه اوسړي او نه په هر کور کې ددغسې ميلمنو قدرت زيات وي.

ما ته بې له الفاظو دا وويل شوه چې دځمکې او اسمانو خاوند بې دانسان له نفسي حقيقت او اعمالو نه بل شي ته نه گوري او دحق په حضور کې دغه باطل رنگونه او اعتبارات نه پاته کړي. (۱)

## څنگه ژوند کوو؟؟

هغه ورځ په کور کې ناست وم چې دروازه وټکېدله اوورپسې متصل د زنجير شرنگهار پورته شو، په بیره له کوره راووتم او له خپل يوه دوست سره مخامخ شوم. وروسته تريوه مختصر روغېر څخه معلومه شوه چې دده دزوی واده دی او زه بايد خپل اشنا دکاندارته ورسره ولاړ شم چې ټوکی ورباندې گران خرڅ نه کړي او په سودا کې بې ونه غولوي.

ددوستانو خبره سړی په ډاگ نشي غورځولی نو بې له کومې بانې اوپلمې ورسره وخوځېدم. په دکان کې مو لا سودا نه وه تمامه کړی چې کتوری راپيدا شو او ډېر وار خطا معلومېده، له هغه موچې پوښته وکړه پخپل کوروکلي کې بې له چاسره خپرې لگولې وې چې دده له لاسه عرضي تللی و اوپخپل سربې خاورې باد کړې وې.

له کتوري سره تگ لاډېر ضرور وچې له وهلو ټکولو نه خلاص شي او څوک ورسره گوتې ماتې نکړي. که زه ورسره نه يم خدايزده چې څه به ورسره وشي او څومره به زيانمن شي، زه بايد په غم او خوشحالی کې له خپل ددوستانو سره مرسته وکړم او ورسره وځلم. هغه څوک چې پنځه تنه بې پېژني او اشنايان پيدا کړی دهر چا مخ وړ اوري او هر څوک ورځني يوځای اوبل ځای ته تگ غواړي

څنگه چې مو دده کار خلاص کړ او بېرته راوگرزیدو لاره کې راته زلمې ولاړو، چې بايد ډاکتر ورته وگورم چې کورته ورسره ولاړ شي او دزوی علاج بې په شان وکړي، ډاکار هم بې زما دلحاظ خرڅولونه نه کېده او واسطې ته پکې ډېر ضرورت ليدل کېده

(۱) کابل مجله، ۱۳۲۳ کال، ۱ گڼه، ۸ - ۱۱ مخونه.

له ناکامه بیا بېرته وگرزېدو او دډاکټر کوټې ته ورغلو هغه خپل تگ که څه هم ډېر گران خرڅاوه خو زموږ خبره بې ځمکې ته ونه غورځوله او راسره روان شو په دغه وخت کېنې نه پوهېږم څه پېښ شوي و چې گادۍ وانان په سلو روپو هم نه راضي کیدل خو ښه و چې زه بې ولیدم په هماغه مروج نرخ یعنی شپږو روپو بې ترڅابه ورسولو او هېڅ بې ونه ویل چې کلي ته ننوتو گوروچې دمیراجان په کورخړې او ښتې وې.

دکلي کورخلکوته مو وویل چې خدای دې انصاف درکړي، ولې په یوه سړي باندې په ناحقه گوټې لکوی او بدورته وایئ. اخر مسلمانې ده او دقیامت ورځ مو په مخکې ده، خپل خدای ته به سبا څه جواب ورکوی، یومسلمان په ناحقه ځورول څومره بد کار دی. هغوی وویل مونږ څه وکړو؟

گلاجان دیو اوبل په کاله نوت چې تاسې به ضرور بدېږئ وایئ او گوټې به پرې لکوی. هغه بله ورځ چې علاقه دار غوښتي ووهنه هم وویل زه بې پېژنم چې بد سړی دی او تاسې بې پرده کوی که چا په تحقیق کېنې چشم پوشي وکړه زه به ورسره گورم. نوموړ څه وکړو گلاجان هلته هم خپله خبره پخه کړې وه او موږ ته بې هم ځینې خبرې وکړې چې که تاسې پرې بدونه وایئ سبا ورځ تاسې ته بدېږي او جرم درباندي راځي. په دغه وخت کېنې زه لږ څه دحیات او ژوند کیف اوډول ته ملتف شوم چې موږ څنکه ژوند کوو؟

او په ژوندون کېنې څه شي ته ډېر محتاج یو؟ که کله یوه ډاکتر ته ورځو او علاج ته مو ضرورت پېښ شي نو هم به اشنایان وروڼو او که په یوه دکان کېنې سودا کوو یا یوه ځای ته په گادۍ کېنې څو هلته هم اشنایي او پېژندگلوی ته ضرورت لیدل کېږي.

په تحقیقاتو او جزایي امورو کېنې هم اشنایي دومره اغیزه لري چې ښه بد کړي او بدښه کاندې ځکه چې دوستي او اشنایي په ټولو حقایقو غلبه لري او دطلا په نرخ خرڅېږي. همدغه سبب دی چې موږ په اشنایي او پېژندگلوی پسې لکه بښه لوړې ژورې لټوو او سرونه پرې ماتوو دیوه سړي کمال اولیاقت شخصیت او لویوالی په همدغه معیار سنجوو چې څومره او څنکه خلک بې پېژني او داشنایي په برکت څه کارونه کولی شي.

غوښې دهرچا خوښې دي مگر دپشکې ورپسې زېږی دی. اشنایي په هرملک کېنې ښه ده، مگر په دې ځای کېنې دکیمیا بوټی دی، کوم کارونه چې دلته په اشنایي کېږي هېچرې نه کېږي او په هېڅ شي نه کېږي د همدې له امله وایئ:

دیار د پاره درمال جاروکومه

یار مې هندو زه مسلمان یم

یار دیار د پاره خوري دغوايي غوښې.

هرکله چې دیارۍ او اشنایي لپاره هندو دمسلمان او مسلمان دهندو چمونه کوي او ناحق دحقو ځای نیسي، ته ووايه چې سړی به دبدو خلکو په اشنایي کېنې له څومره گناهونوسره اشنا کېږي، او دهنوی د خوا هشاتو لپاره به څه څه کارونه کوي.

ځینې کسان وي چې له خپلو دوستانو او اشنایانو کله کله داسې کارونه هم غواړي چې نه په عقل برابرېږي، نه له شریعت او قانون سره موافقت لري، په ځینو وختو کېنې باید یواشنا له بل اشنا سره په ناحقو دعوا او جگړو کېنې داسې ملگری شي چې هم به ورسره منډې رامنډې وهي او هم به په سلو دروازو او سلو کوڅو ورسره گزري ځکه چې دغسې وسایلو او وسایطو ته هرڅوک محتاج دی او هرسړی محبوبېږي چې خپل اکثر کارونه په دغسې وسیلو اجرا کړي.

ټول کارونه او ټول شیان لکه دنان وای ډوډۍ داسې نه دي چې په یوه معین نرخ او معین مقدار د هر چا لاس ته ورشي او کومې واسطې ته پکې ضرورت نه وي یا لکه د جمعې لمونځ هر څوک بې بې د ملا امام له اشنایي وکړی شي، ځکه چې زموږ اکثر اجتماعي کارونه چې په یوه او بل اړه لري د اشخاصو په کیفې وضعیت او آني حالتونو موقوف وي. که کله د یوه سړی طبیعت ښه او پام بې په نیکو وي غرونه دسړي په مخکې او اروې مگر که په چپ اړخ راپاڅیدلی وي نو بیابې هېڅوک لارې ته نشي راوستلی اوسړي ته پچه پېچو می کوي دهمدې له امله افراد هم پخپلو کارو کېنې په ځان اعتماد نشي کولی او نه دمحض معقولیت او حقیقت په ډاډ کوم کار ته وړاندې کیدی شي. هره ورځ دیوې ورځې لپاره د یواو بل معقول او نامعقول مراعاتونه کوي، او ددې لپاره چې بل څوک دده بېځایه لحاظونه وکړي دی هم دهرچا لحاظ کوي او په همدغه مراعات او لحاظ کې خپل پیشرفت او خپل نجات هم گوري همدغه شی ده ته دور اندیسي او عاقبت سنجي معلومېږي نوځکه دضرورت په وخت کېنې هر راز بې قانونه او بې لارې کارونه کوي. مگر لحاظ او مراعات په هېڅ حال کې نه پرېږدي. که کله کوم سړی په ښه نیت او پاک فکر له دغسې مراعاتو نو او لحاظو نوسره مبارزه او جگړه شروع کړي خلک ورپسې سل خبرې کوي او په سلو

نوموې ستاېې، هرڅوک بې ملامتوي او دهر چا په نظر کېنې بدایسي، هېڅوک ورته په ښه سترگه نه گوري او ټولو د سترگواغزی شي.

که څوک غواړي چې هر عیب یې پټ وي او ډېر دوستان ولري باید د دوست او اشنا مراعات ولري او هرڅه چې هغه ووايي دی یې ومنې که دیوه دوست خواهش په قانون برابر وي او که نه، گناه وي او که خیانت، گران وي او که اسان سړی باید پکې نه ونه وایي او د یارلپاره درمسالونه جاروکړي.

مونږ له خدایه هېڅ کله په دعا کېنې دانه غواړو چې یا له اسمانه پخه ډوډۍ راته ولېږه یا د الوتلو وزورنه راکړه چې مور ورو خېژو مگر دیوه دوست او اشنا څخه په ځینې کارونو کېنې دغسې مرسته او معاونت هم غواړو، او دغرو قدر بارونه ورباندې ږدو.

زموږ په مدني او اجتماعي حیات کېنې دا خبره ډېره ضرور ایسي چې ددغسې اشنایې لمن ټنډه کړو او خلکو ته دا وښیو چې رسمي او اجتماعي امور دیوه قانوني او وظیفوي شعور په اثر په یوه مثبت ډول او مقرر صورت اجرا کېږي چې هېڅوک او هېڅ شی پکې متاثر نشي او هېڅ راز اشنایي یا مخالفت او موافقت پکې تغیر نشي پېښولی.

که مور پدې موفق شوو چې د قضاوت او حکمت په وخت کېنې پخپل ورور باندې رحم او په دښمن قهر و نکړو یا پدې پوه شو چې اشنایي په شخصي او اخلاقي امورو کېنې تاثیر لري او له خپلو حدودو نه هغه خوا حقوقي مسایلو ته تجاوز نشي کولی بیا به هېڅکله دغسې چمونه نه کوو اونه به په واسطو او وسیلو پسې گرځو، نوڅه به کوو؟ دخپل دوست او اشنا له حال احواله به ځان خبروو، د جوړ اونا جوړ پوښتنه به یې کوو، دا احتیاج په وخت کېنې به ورته قرض یا بخشش پېسي لېرو، مگر دهغه لپاره به د درغو شاهدان کېږو نه، او نه به له حق او حقیقت سره جنګ او جګړه کوو، له خپل ملګري سره به په لولور، یوو او غاښورو کېنې مرسته کوو مگر پردی بولې به ورته نه وهو.

زموږ ارواحو له لوی خدای سره عهد کړی چې په نیکۍ او تقوی کېنې به له نورو سره مرسته کوو مگر په ظلم وگناه کېنې به دچا

نه ملګري کېږو. (۱)

## کورنی

په باغ کېنې بعضې ونې او بوټي زاړه او ورک شي او بعضې نوي پیداشي، کله پرې رلی وشي میوه یې خرابه کړي او کله پرې سختې سیلې راولوزي لوی لوی ښا خونه په کېنې مات کړي، کله یې پانې زیږي، کله شنې او کله بیخي نه وي. ډیر خزانونه پرې راځي او تیر پرې مگر باغ لاهماغه شان ځای په ځای وي. ونې بدلې شي، میوې بعضې ورکې او بعضې نوې پیداشي خو د باغ نوم نه ورکېږي. نو څوک چې په دغه راز پوهیدلی وي هغه لکه باغوان د باغ خدمت کوي او په یوه بوټي یا یوې ونې پورې زړه نه تړي. کورنی. هم همدغه شان بهار او خزان، زړښت او ځواني لري هر راز طوفانونه او مصیبتونه پرې راځي، مگر نوم یې باقی وي، خلک یې بیخي بدل شي خواصلیت یې نه بدلېږي.

وگورئ! د پښتو په کورنۍ کېنې او س هغه پخواني پښتانه یو هم نشته سره له دې پښتانه یادېږي، داځکه چې دا پښتانه هم د هماغه ونو نیلې دي چې اوس ونې شوي دي. د دې ونو میوه که څه هم پخوانی خوند نه لري اونه په کېنې هغه غټوالی شته مگر نوعیت یې نه دی بدل شوی.

دا د باغ خاصیت دی چې دونو له نیلو نور نیالکي پیداکېږي او له هغه څخه نور، خو په میوو کېنې یې هغه مزه نه پاتې کېږي هو! د باغ د میوو خوند ساتل ډیر مهارت غواړي، که یو باغ د چا د ودانۍ د سیوري لاندې شي هم میوه یې بیخونده کېږي، نو لکه څنگه چې یوه کورنۍ د علم و عرفان رڼا ته احتیاج لري همدارنگه باغ هم د لمر اوسپورمۍ رڼا ته ضرورت لري.

که په باغ کېنې بعضې ونې دومره جګې شي چې له نورو ونو د لمر سپورمۍ تاثیر ایسار کړي هم د ټیټو ونو په میوو کېنې مزه نه پاتې کېږي او لکه هغه کورنۍ چې د بل چا سیوري لاندې شي او یا پخپل منځ کېنې یو په بل دومره لوړ شي چې طبیعي فیوضات یوله بله منع کړي هرو مرو پکې هغه پخوانی خوند نه پاتې کېږي. نو څرګنده ده چې نباتي او انساني حیات ډیر نږدې او ټینګ

(۱) کابل مجله، ۱۳۲۳ کال، ۱ کڼه ۶، ۹ مخونه.

مناسبت سره لري، څنگه چې غټې غټې ونې دضعيفو چينچيو له لاسه خرابيږي همدغه شان دكورنيو او ملتو حال هم دی. بعضې داسې چينجي شته چې په سترگو نه ليدل كيږي او د لويو كورنيو سټه له بيخه باسي، دا چينجي هغه كيښي او اوهام دي چې خلك دسعي او عمل له ميدانه راگرزوي او دمايوسيت خواته يې بيايي، داسې كيښي خپله نه پيداكيږي، زورور قومونه يې په راز راز وسايلو په ضعيفو قومونو كښي نشروي او د هغوي مخه دارتقا او كاميابي له لوري راگرزوي.

كوم قوم چې د و هم پرستي په مرض گرفتار شي او بې اساسه خيالات پكې خاى ونيسي هغه كه څه هم په ظاهر روغ رمب معلوميري مگر لكه چينجنه ونه پكې هيڅ نه وي پاتې، داسې قوم د جدو جهده په اثر هيڅ نه وي قابل په هر كار كښي شكوم نيسي او هر څه دتصادف نتيجه بولي، په بعضې ورځو كښي ورته سفر لوى خطر ښكاري او د چرك بې وخته اذان يا د سپي انكولل دمصبت پيغام او د بدې پيښې قاصد كښي. دوى تل خپل حاجتونه د قبرو له مړو او جنډو څخه غواړي، زيار او كوشش ته هيڅكله مراجعت نه كوي، نودغسې يو قوم چې جدو جهد ورته حرص او عدم قناعت معرفي شوى وي، سعيه ورته شنډه ونه او بيهوده شى ښكاري ضرور بايد لكه خس و خاشاك ځانونه د زمانې شديد طوفان او تند باد ته وسپاري چې هر لورته يې وېسې او د ځمكې له مخ يې ورك كړي. دا راز افكار چې د قوم د وركوالي سببونه دي او يو قوم دبدبختۍ په ميدان كښي لاس ترزنې كښيږي اول د هغه قوم په ادبياتو كښي او وروسته د خلكو په ذهنيت كښي خاى نيسي، هو! په شعر كښي دا تاثير شته چې يو فكر هم د خلكو په نظر كښي ښه او ښايسته ښكاره كړي، شعر دا اقتدار لري چې بو دائيت، رهبانت، مسيحيت دتصوف په نامه په اسلام كښي داخل كړي.

خدای پاک وایي چې انسان هر څه د خپلې سعي په اثر كښي مومي مگر شعروايي:

(سعی خودنتوان برد پی بگو هر مقصود

خیال باشد کنی کاربی حواله براید)

شعردی چې خلك انزوا او گوشه نشینی ته رابولي اووایي:

(ببرز خلق وزعنا قیاس کاربگیر

که صیت گوشه نشینان زقاف ناقافت)

(جداروکه گذر گاه عافیت تنگست))

هر څوک چې دلاندیني بیتونه واورې:

(غم دنیای د نی چند خوری باده بخور

حیف باشد دل دانا که مشوش باشد)

(ازین رباط دو درچون ضروراست رحیل

رواق طاق معشیت چه سربلند وچه پست)

(به هست ونیست مرنجان ضمیرو خوش مباش

که نیستی است سرانجام هرکمال که هست)

هغه كه دنيا سره هر څومره علاقه او دلچسپي لري بايد بې علاقې شي او په بد نظر ورته وگوري. ښه ده درحمان بابا خو په دې موضوع كښي د نورو په لارنه دی تللی او دنيا يې په دې شان معرفي كړې ده.

( ښه ده ښه ده دا دنيا چې توبنه ده دعقبی)

خوشحال خان هم بالعكس دنوروشعرا دسعي او عمل طرفداري كړي ده او خلكوته يې داسې درس وركړی:

( كه غوتې پسې وهې په لاس به درشي چاويل چې په درياب كښي گوهر نشته)

نه يوازی خوشحال نه حميد هم تنبلي پدې ډول پريكوي او وایي:

(دهمه بلاسرتن آسانی ده خرخاوه شي لټ غویی پرقصابانو)

نو دننیو ادبیاتو او ليكوالو كاردی چې خلكو ته يوه داسې ادبي دنيا پيدا كړي چې اساس يې عزم وهمت، جدوجهد، سعيه او عمل وي. او هغه كسان چې له ډيرې مودې د هماغې د سيوري په انتظار شل او شوپ ناست دي راپاخوي، د زيار او كوشش لمن په لاس كښي وركړي، دغه او هام ترينه هير كړي. هو! دا او هام د ادبياتو له لارې راغلي او په همدغه لار بايد بيرته ووزی.

د دې بيت اثر:

(مصلحت دیدمن انست که یاران همه کار

بگذارند و خم طره یاری گیرند)

باید په دې راز بیتونو:

وختو اسمان ته په وزر د ازادۍ بشر

ته لابندپه زلفويې داخیال خوشې عبث دی)

( خادم )

له دماغونو ووزي او ورک شي. دغه شان نوې نغمې که د خلکو غورو ته ورسېږي ژر به انشاالله دمقصد لارمونده کړي او ور روان به شي ادیبان او لیکونکي کولی شي چې هماغه دشعبي سوزیدل او دفرهاد اوشیرینې نوم د خلکو غورونو ته په دې شان ورسوي:

لکه شمع که ځان وسيزي په اورته نو به هله کړې رڼا مينه او کور ته  
که فرهاد غوندې دې غرونه سوري نه کړ. د شیرین وطن په عشق کښې يې نامتورته

اوس باید د دې ډول بیتونوپه عوض:

(په کلگونه چهره څاڅکي دخولو چې ترنظرشي

دشبنم په رنگ کښې وينم دگلابو طوفان کله)

خلکوته داسې وويل شي.

( په خولو يې دتندي که ابيارې کړې دوطن دگلو باغ به کړې سمسورته)

اوسني لیکونکي باید ددې وخت ضروریات په نظرکښې ونيسي او د خلکورهبږي وکړي لکه څنگه چې یو دزمانې نبض شناس شاعر وايي:

( هره ورځ د زمانې احوال بدلېږي هره شپه نوی خوبونه نورتعبير)

همدغه شان باید دشعرا نغمې هم بدلې او په شعري او ادبي دنیاکښې نوي افکار ځای ونيسي، داسې نوې هم نه چې له محیط سره هیڅ نه تطبیقېږي، ځکه دا خو له بارانه پاشیدل او ناوې ته کښیاستل دي او شاعر باید خپل کام ته د امن ځای ونښي او پخپلو دردونو يې خبر کړي. دشاعر د اوظیفه ده چې دکام په غم وژاړي او هغوئ هم وژروي هسې نه چې خزان ورته پسرلی ښکاره کړي یا په غم کښې ورته سرندي ووهي. (۱)

## فکرونه هم تغیر مومي

غټ او واړه شیان څه چې په دنیاکښې دې بعضې ډیر ژر او بعضې څه موده وروسته تغیر مومي: انسان هم سره له ډیر صفاتو د همدغه تعبیر په لارکښې واقع دی، فکر، عقل، ذوق او هرڅه يې تغیر کوي او په نوروشیانو کښې هم تغیر پېښوي، که سړی د تاریخ پانوی او موزیم خانو ته مراجعت وکړي او دانسان مختلف حالات او اثار نظرلاندې ونيسي په دې به پوه شي چې انسان هیڅکله په یوه حال نشي قانع کیدلی او همیشه پخپل حال کښې تحول او تلون غواړي، دانسان همدغه تحول غوښتونکی طبیعت چې په هیڅ حال نه قانع کیږي، کله د خپل کاله په نقشه کښې تغیر پېښوي او کله پخپل لباس کښې تحول پیداکوي د دنیا د آبادۍ اود انسان د ټولو پیشرفتونو لوی سبب دینوانسان طبعاً د تجدد خواته مایل دی او همیشه زاړه شیان په نوو بدلوي او یوډول تراخه

(۱) کابل مجله، ۱۳۱۸ کال، ۱۲ کڼه، ۵۲ - ۵۳ مخونه.

پورې نه پالي، که سړی یوازې د انسان لباس په نظر کېښي ونیسي او په مختلفو اقسامو یې غور وکړي پوه به شي چې خیاطانو د تن په جامو کېښي څومره تحولات او تغیرات کړي دي او لا کوي یې.

د خیاط لیاقت پوهه او ښه والی همدغه دی چې هر وخت د خلکو خواش ته وگوري او هغسې جامه جوړه کړی یعنې دمحیط په خوښه کار وکړي هسې نه چې خلک یوڅه غواړي اودې نورڅه کوي.

د انسان فکر هم لکه د خیاط ماشین داسې دی چې باید هر وخت داسې کار وکړي چې خلک یې غواړي او خوښوي یې. د انسان قابلیت هم دینته وایي چې خپل فکر او محیط له تفاضسه تطبیق کړی شي، همدغه شي ته ذکاوت او هوښیاري هم ویل کېږي او دیوه سړي د قابلیت پوره سند کېدلی شي.

هرڅوک چې له خپل فکره داسې کار نشي اخیستلی چې د خلکو له احتیاجاتو او دمحیط له مقتضې سره سم وي هغه هیڅکله په دنیا کېښي د خوشحالی ژوندون او ښه زیست نشي کولی او نه په اجتماعی حیات کېښي څه برخه لري. څومره انسانان چې په یوه مملکت کېښي اوسېږي او یوملت ورته ویل کېږي دوی ټول د یوه لوی ماشین په ډول دي چې واړه واړه څرخونه او مختلفې پرزې لري چې باید ټول دیو مقصدلپاره حرکت او کار وکړي او خپله وظیفه اجرا کړي. پدې څرخو کېښي که هرڅرخ له عمومي ارادې سره سم کار نشي کولی نو هغه بیکاره او خراب گڼل کېږي، بلکې نور هم له کاره باسي.

نوداهم معلومه شوه چې ښه والی او هوښیاري په حقیقت کېښي همدغه شي دی چې سړی خپل افکار له محیط سره تطبیق کړی شي اوله عمومي ارادې سره سم دمشرک مفاد لپاره کار وکړي. هرڅوک چې خپل افکار له محیط سره نشي تطبیقولی هغه لکه یو بیخبره دهقان داسې دی چې دزراعت وخت او موسم ورته نه دی معلوم او بې وخته پخپل پټي کې څه کړي چې هغه هیڅکله نه شنه کېږي او تخم هم ضایع کېږي.

ددې سړي کار که څه هم په اصل او په خپل وخت کېښي ډیر ښه کار دی مگر دی ورځنې هیڅ نتیجه نشي اخیستلی او خلکو ته خپل لیونتوب ښيي.

څوک چې یوازې د خپل فکر په محیط کېښي گزري او عمومي نظرنه لري یعنې خپل افکار یې له محیط سره نه وي تطبیق کړی د هغه فکر په هرځای او د هر چا په نظر کېښي صحیح نه وي.

یو وخت یو ظریف سړی چې په سره رود کېښي اوسیده بازار ته روان و چا ورته وویل چې ماته یوه ټوټه راوړه چې ابي رنگ یې وي او ساده وي هغه چې له بازاره راغی نوسره شیر چایي ټوټه یې ورته راوړه او ورېږې کړه د ټوټې خاوند ورته وویل چې ما خوا بې ټوټه غوښتې وه او تاسره بخنه ټوټه راوړه ظریف ورته په خندا شو چې دسره رود او به خو همدغه شان رنگ لري.

څوک چې عمومي نظرنه لري او یوازې د خپل فکر په غولي کېښي خاپوړې کوي یعنې خپل افکار یې له عام محیط سره نه وي تطبیق کړي چې د خپل کاله داوبورنگ ابي رنگ گڼي او نور ځایو نه په نظر کېښي نه نیسي، نو هرڅوک که غواړي چې حقیقت ته ورسېږي او افکار یې په هرځای کېښي صحیح وگڼل شي هغه باید خپلواکفکارو ته وسعت ورکړي، دې خبرې ته باید ادیبان او لیکونکي زیات ملتفت شي او ډیره توجه ورته وکړي ځکه چې دوی له خپل محیط سره زیات فکري ارتباط لري او تل خپل نظریات خلکو ته وړاندې کوي نو که ددوی افکار له محیط سره موافق نه وي او څوک ورته خپل احتیاج نه حس کوي هیڅوک یې نه قبلوي او شنډپاتې کېږي. نو دوی هم باید لکه نور کسبگرد خلکو د ذوق او ډول رعایت وکړي یعنې ښه شیان په ښه لباس کېښي خلکو ته وړاندې کړي او دمحیط احتیاجات په نظر کېښي ونیسي. څه چې لیکي باید پخواله لیکلو څخه سترگې ښې وغړوي او په خلاصو سترگو څه ولیکي نو دده افکار هرو مرو عمومي رواج پیدا کوي او خلک یې ښه قبلوي. (۱)

## شاعرانه خیال

چپه چې او قراره قرارې وه، سپورمې. د ځمکې په مخ رڼا غورزولی، هیڅ طرف زور او زور نه و. یو زور لښتې په شنه گباه پټ او پیچلی. له اوبونه ډک اوغلی روان و.

(۱) کابل مجله، ۱۳۱۹ کال، ۴ گڼه، ۱۱-۱۰ مخونه

هرچا چې داوځيت لیده گمان يې کاوه چې دا او به يې شعوره نه دي، په عزم او اراده کوم طرف ته ځي، ما هم دا خبره حس کړه او ورپسې روان شوم. څه ساعت وروسته گورم چې په شنه باغ کښې قدم وهم باغ کښې هر راز بوټي ولاړ دي، دا او به چې ډيره موده پخوا هم دې باغ ته راغلي وې ددې باغ په شنو پاڼو، خوړو ميوو، بڼايسته گلانو کښې يې حلول کړی، داشين بڼ، تازه چمن يې دانسانانو، مرغانو، حيواناتو لپاره ساز کړی و. دا او به لکه د تاک په رگو کښې ننوتې وې ډير خلک يې په خپل خوند مست کړی او د ډيرو نشه يې د بنگو په پاڼو زياته کړې وه، په يوه بوټي کښې ځان لکه غسل خوړ کړی او په بل کی يې د سرکې تريووالي پيدا کړی و، په گني کښې يوراز او په مرچ کښې يې بل راز مزه ايښې وه، دا او به برسیره پردې چې ددې ميوو او گلانو دو جو د سبب گرزیدلې وې په تعمير او ودانی کښې يې هم برخه اخيستې، ددې باغ دیوال اوگرد چاپيرسرايونه يې سرته رسولي و.

دې او بو يوازې د ځمکې په مخ تردد نه و کړی.

لکه چې يې د همدری حرارت په زړه کښې پيدا شوی، د اقيانوس له دريا به جگې شوي او په وچو جزيرو باندي يې درحمت څاڅکې شيندي اولکه دکل له پاڼو هوا ته هسکې شوې دي، کله يې په لوبو دريا بو کښې دانسانانو بيري او درانه جازونه په سر گرزولي او د څاروي وظيفه يې اجرا کړې ده، دا او به که څه هم دونو تر جگو جگو څو کور سیدلي دي خو خلک د ځمکې په سر گرزیدلی شي څه شی نه ډوډوي. نه دغه او به چې کله په يخ کښې ځای نيسي او د توری آب په ځای او کله دگل په پاڼو (بڼايسته جامه) کښې ننوزې د حسن او جمال مظا هره کوي او ځني وخت د صدف په صاف زړه کښې ځان تریبه کوي او د جوهرې په دکان کښې د تجارت بازار تودوي و دې شي چې شاعرانه خیال هم دغسې يوشی دی. (۱)

## تیاره او رڼا

نه پوهیږم خوب دی که بیداری، خیال دی که حقیقت، دنیا په تیاره او ترگمی کښې واقع ده، له شرقه تر غربه تور تیکری غوریدلی هر څومره چې یوه خوا بله خوا کورم هیڅ نه کورم.

هر لور ته تور تم او تپه تیاره ده، زه گمان کوم په داسې کره کښې یم چې دانسان هوس په کښې هیڅ نه دي کرلي او نه د تمدن لاس په کښې څه نقش او نکار کړی او دایوه طبیعی اوساده منطقه ده چې د فکر او کار اثر په کښې نشته، ټول مخلوق ویده او دنیا په هماغه پخواني حال پاتې ده، هیڅ تغیر په کښې نه دی پېښ شوی ځکه چې زه څه نه وینم، زما په نظر کښې دنیا په خوب ویده او خپه چه ښکاري.

زه گمان کړم چې دنیا د خوب زانکو ده او خلک په کښې غلي پراته او یوه بل اړه او غرض نه لري، زه تصور کړم چې دنیا یوسپیره ډاک او وچه بیدیا ده هیڅ په کښې نشته د هر چالاس تش او خالي دی. خبر نه یم چې څه شته خوزه د جهل په تیاره کښې پتې سترگې پروت یم څه نه وینم او دا هغه دنیا ده چې دبشریت معموره گرزیدلې او بله شوې، زه په همدې تیاره او بې خبری کښې، چې یو ناڅاپه سپینه رڼا پیداشوه او د دنیا بازار راته ښکاره شه.

نه پوهیږم دا رڼا له څه شي پیداشوه د حقیقت معشوقې مخ ښکاره کړه او که د علم لمر پخوا د وخته د صبح صادق قاصد راولیږه او که د بشر د حکمت برق او بریښنا وه. خیر هر څه چې و خونوې دنیایې له هر شي ډکه ډکه راوښوده، چې هر څوک یې محتاج او هر څوک له ما نه یې نیاز و. هر چا هر څه درلوده او هر شي نوی رنگ پیدا کړی و. میخانیکي اسبابو په کایناتو کښې عجیب او غریب تحول څرگند کړی، اود هنر کیمیا وسپنې ته پښې او وزرونه ورکړي، په دنیا کښې بله دنیا جوړه شوې، د دماغ زړه خونه نوې شوې، نوی فکر نوی خیال پیداشوی، زه علاوه په دې چې په مادیاتو کښې برخه نه لرم، یوسراو دوه غوره یم په معنوی هستی کښې هم لکه الف هیڅ نه لرم زه داسې ښکارم لکه چې له کومې بلې کرې ځمکې ته نوی راغلی یم. هوا زه دبېخبری او بیکاری له دنیا د علم او عمل دنیا ته نوی راغلی یم.

(۱) کابل مجله، ۱۳۱۸، ۶مه ۵۸ مخ.

زه له خوبه نوی راپا خیدلی یم. پس له دې به لکه وروکې هلک دیوه شي او بل شي نوم زده کوم او هرشي ته به د تعجب په سترگه گورم. (۱)

## بله دنیا

نیمه شپه ده هیڅوک له خایه حرکت نه کړي، مکرزه لکه سرسام بې ارادې روان یم، په مخ کېنې مې غرونه اوسیندونه راځي خو زما مانع کیدای نشي، په لوړو او ژورو لکه نسیم یا برینسا څرخنده تیریرم هیڅ شی مې په مخ کېنې حایل کیري نه. یوه شیبه وروسته نه یم خبر چې ما د څومره مودې لار په څو دقیقو کېنې قطع کړې، خوله دغې دنیا چې زه ورسره اشناوم وتلی او یوې نوې دنیا ته د تعجب په سترگو گورم. زما او ددې خلکو ترمنځ دومره بعد او فاصله ده لکه چې داوولې ورځې انسان یې ددې وخت له انسان سره لري دلته هرڅه نوي او هغې دنیا سره چې زه ترې راغلی یم هیڅ مشابهت نه لري حسن او جمال ټول همدلته جمع شوي، عیش او عشرت د همدې خلکو په برخه رسیدلی دی، ددې ځای وگړي چې لکه د یوه چمن گلان یوشان تراو تازه بڼکاري ماته هغه تفاوت او تیب وپاس چې ما دانسانانو په ډله کېنې لیدلی راپادوي او هغه کسان چې د فقراو ضعف نمایندگان و، راته وې دلته که هر څومره میخانې او دساعت تیری وسیلې ډیرې ډې مکر خلک یې دومره نه دي بیخوده کړي چې له اینده حیات نه غافل او په دې شي قانع شي گویا دې ځای ته لا دقناعت لغت نه دی رسیدلی او حرص بد نه دی معرفي شوي، هرطرف ته کارخانې اوفابریکې جاري دي نوي نوي کشفیات او اختراعات کیري خوافسوس چې زه ددې ځای دشیانو نوم نه پېژنم او تعبیر ترې نشم کولی مکر دومره پوهیرم چې دټولې دنیا دتسخیر لپاره کفایت کړي. ددې ځای په کتاب کېنې ډیر شیان چې ماته بدمعرفي شوي و ښه ښودل شوي او داخلاقو په غټوغټو عنوانو کېنې لوی تغیر او تبدیل پیدا شوی دی. دلته په عوض د تواضع او امیدواری د عذرة النفس درس ورکول کیري او صدداقت په ځای سیاست ستایل کیري. زه په دې ښایسته دنیا کېنې ښکته او پورته کوزم، دبشریت دامراضو دوا لکه همدردی اونور... لټوم خو بې له ذهر دارو غازو او جهانسوزه اور بل څه نه وینم او وروسته له ډیرو پوښتنو راته ویل کیري چې ته دشرق موزیم خانوته مراجعت وکړه دا د شلو قرنو پخوا ارمغان د هغه ځای په زرو اوشکیدلو پاڼو کېنې پیدا کیري. (۲)

## دبشریت قافله او منزل مقصود

نن چې دبشریت قافله او د انسانیت کاروان، د مدنیت او عرفان په بازار کېنې قدم وهي، او د حکمت په رڼا د مهجولاتو په تورتم کېنې او به د حیات لټوي، له اوسپنې دهوامرغان او له فولادونه د دریاب کبان جوړوي، له اوبو نه برینسا (برق) او له هوانه وینا اخلي. نن چې له شرقه ترغربه دانسان ژغ هرغور ته بې کاغذ اولفافي او بې ټکسه دپوستې رسي. نن چې هرسړی د دنیا له په حال احوال او دلرې لرې خلکو په کار بار خبر دي، د یوه او بل په حق کېنې پیشکویي کوي، نن چې د بشر له سترگو پردې لرې شوي، لرې او نږدې ورې ورې ذرې وینې او له ډیره عقله وښسته چوي دا ټول د نن او پرون ورځې دزیار او زحمت نتیجه او دیوه قرن محصول نه دي، دا معنوي سرمایه دبشر داوولې ورځې پانگه ده چې وروروزباته شوه اوپه مرور دزمان له یوې دانې درمندونه او له یوه زرې باغونه جوړ شوي، د بنیا دم فکر لکه طفل ډیره موده د حیات په غولي خاپوړې کوي او د حرکت او عمل په میدان او تجربو په گدی ډیر کرته پاڅیدلی اوسرپه څیرې لکیدلی، پس له ډیرو پزړیدو یې یو یادوه قدمه دترقی لورته اخیستي داطفل په بیابان د دنیا کېنې چې هیڅ لور لار اورنا نه وه او هر طرف له مارکنډیو او اغزیو ډک و، لوڅې بڼې یوه خوا اوبله خوا لکه سودایي اونندې یې تیرې کړي، په کنډو او وکپرو د خطر کېنې ولیدلی لکه یوسف (ع) عمر یې په څا اوزندان کېنې تیر شوی دزمانې له مصایونه یې دسرپه کاسه کېنې او به څښلې.

(۱) کابل مجله، ۱۳۱۷ کال، ۴ ګڼه ۶۴-۶۳ مخونه

(۲) کابل مجله، ۱۳۱۸ کال، ۵ ګڼه، ۳۶ مخ

کله د تصادف په کام او کله د تدبیر په قدم وړاندې تللی.

ډیرې ککړې په دې ارمان کېږي خاورې شوي چې یوه غوزه دینې تجزیه کړي بیاله یوې هسې تیل وباسې او له بلې پلته تاوه کي، خپله تیاره کوټه په دې رڼا او خپله توره خونه پدې روښانه کي.

لنډه یې دا لکه څنگه چې بنیادام دا اوسني صورت او قدو قامت پس له ډیرو تحولاتو موندلی، اول ځل له غذایی موادو مائیت ته راغلی (منی) شوی، او پس له هغه دوینې پرچې (علقه) گرزیدلی او بیا یې دغوبنې شکل پیدا کړي او په تدریج سره هډوکي جوړ او په غوبنې کېږي پټ شه، وروسته تردې یې زړه، سترگې، غوړونه او بې حسابه اجزا د بدن او پرزې یې د وجود چې ځانته یو علم (تشریح) په کېږي تدوین شوی دی په کار خانه د قدرت کېږي جوړ شوی او یو مکمل وجود چې خدای (ج) په اشرف المخلوقات سره ستایلی د خدای په قدرت دنیا ته راغلی. همدارنگه یې فکر هم د تحول پایه په پایه ختلی اودې اوسني مقام ته رسیدلی دی. بنیادام ډیره موده په صحرادتهایی او نادانی کېږي په ډار او ترس گرزیدلی او لکه ښاپیرک په سمخو او غرو کېږي پټ شوی، هر ساعت له مختلفو اوازو د حیواناتو او غره هار د تالندې وپریږدي اوله ډاره یې یوه او بل شي ته سجدي کړي. پس له ډیره وخته دملگر تیا او تعاون په فایده پوه او دغلو له ډاره کلی کور شوه، له همدې وخته د قومیت نوعیت قرابت نیلي په ځمکه کېږي چلیدلي، د محبت شفقت، جمعیت سلسلې اوږدې شوي، او د بنیادمو قافلې او کاروانونه د ترقی په لاس وړاندې د منزل مقصود د طرف تللي او هرې طایفې ځانته یوه پنا گاه لټولې، او ځان یې څه شي او ډیر ترسیه کړی.

چا د غربیت په خونه کېږي اړولي او چا د قومیت په مرغانچه کېږي ځان ځای کړی. مسلمانان په فراخ باغ د دین او دیانت کېږي پراته او دیوه باغوان لاس لاندې تربیه کيږي، په دې باغ کېږي هر قسم بوټي او هر راز گلان اوونې چې هر یو بیله مزه بیله میوه علیحده رنگ او گوښې فایده لري موجود دي، تر انګورو پورې د هر ځای میوه پیدا کيږي، او د هر چا خوله پرې خور کيږي. دا باغ خصوصي نه دی، د هر چا زړه چې ورته وشي په یوه کلمه کلپ ورته خلاص کيږي او ور ورته بیرته کيږي. (۱)

## دمحبت لېوال

راشه چې زه خپل زرګي ته مراجعت وکړم چې په دغه حساسه نړۍ کېږي د مینې او محبت څه یادګارونه پاتې دي او که نه! دغه زرګي چې د محبت په هر راز لومو کېږي نښتی او د عشق په پنجره کېږي یې ډیر ریاضتونه ایستلې دي ګوندې د عشق او مینې تیر حالونه لکه د سینما فلمونه یو یو راته ښکاره کړي او دا راته ووايي چې عشق او محبت په انسان باندې څه کوي ترڅو چې د دنیا په مخ د حسن او جمال مظاهر لیدل کيږي او د انسان په سترګو کېږي د لیدلو او کتلو احساس وي، هر ورو به د انسان په زړه کېږي یو ډول مینه او د یوشې محبت وي مگر محبتونه ټول یو راز نه دي اونه یې اغیزه د انسان په زړه کېږي په یو ډول وي بعضې محبتونه دي چې ډیر ژر د انسان له زړه محوه کيږي او هیڅ اثر یې نه پاتې کيږي.

هو! انسان کله کله خپل زړه په لمر او سپورمۍ او داسمان په ستورو هم بایلي مگر کوم وخت چې هغه ورته لوبیدونکی او پریوتونکی ښکاره شي نو ډیر ژر ورځنې بیزاره شي او په یوه داسې ذات پسې ګرځي چې هغه هیڅکله نه محوه کيږي او تل تر تله وي.

دا راز محبت د انسان جسم او روح دواړه داسې رڼا کوي، چې بیا لمر او سپورمۍ هم ورته له شرمه کتلی نشي مگر د محبت په هر زړه کېږي نه پیدا کيږي او نه د هر چالاس ورسپړي د پاک محبت دی او په داسې زړه کېږي ځای نیسي چې هلته بل هیڅ محبت لاره نه لري.

هر کله چې محبتونه راز راز او ډول ډول دي او په هیڅ وخت کېږي د انسان زړه چې د محبت نړۍ ورته ووايو له مینې تش او خالي

(۱) کابل مجله، ۱۳۱۷ کال، ۱ ځل، ۴۵، ۴۶ مخونه.

نه وي نوزه به اوس خپل زرگي ته رجوع وکړم او هغه ټول محبتونه به يو يوراپه زره کړم چې په دغه نړۍ کې پيداشوي او بيا ورک شوي دي.

ښه مې په ياددي کله چې زه په کوڅو کې له وروسره گرزېدم او کور کې به مې څه کول زما په زره کې يې له محبت بل هېڅ شی نه و، زه په همدغه وخت کې محبت د خپل مور له غيږې او د کاله له خلکو بيل کړی او له پردیو هلکانو سره يې ملگري کړی وم.

زه به هغه وخت د خپلې مور له څنګه پاڅېدم او په منډه به باندې تلم، که هغې به ماته هر څومره نارې وهلې مابه سترگې نه وراړولې ځکه چې خپلو ملگرو ته به ورتلم او هغوئ به مې لټول.

زه به د هغوئ خورې مرکې ته داسې په شوق، ورتلم لکه يومين چې په نيمه شپه کې د خپلې معشوقې حضور ته په څه طمع ځي او بل هېچانه يې پام نه وي مگر کوم اميدونه چې يومين خپلې معشوقې دوصال په وخت کې لري زما په زره کې به هغه شان يوه ارزو هم نه وه او نه به مې د دغسې شيانو تصور کولی شو. زما محبت په دغه وخت کې په هېڅ راز مادي او معنوي اغراضو بنا نه و، په دغه حین کې ما هر راز مرسته او ښېگڼه دمحبت لپاره کوله مگر د هېڅ شي لپاره به مې له چاسره محبت نه کاوه. زما محبت په دغه وخت کې يو پاک او مجرد محبت و چې په هېڅ ډول اغراضو نه و ککړ شوي، مگر څه موده وروسته چې ما دخپلو همدغو ملگرو په ښکلو مخونو او معنی دارو سترگو کې بعضې کيفيتونه وليدی شوه، نوزه له يوبل شان محبت سره اشنا شوم او زما په زره کې د هغوئ په نسبت يوبل راز مينه پيداشوه پدغه وخت کې زما زرگی لکه يوه وره کېستې. دمحبت په درياب کې ولويده چې د مينې او عشق موجونو او چپو ورباندې لوبې کولې.

لډې محبت سره زښت ډير اضطراب او ناقراري ملگري وه چې هميشه به زه له مشکلاتو سره مخامخ کېدم مگر دغه ټول مشکلات، مينې او محبت زما په نظر کې دومره اسانه کړي وو چې مابه ورځنې خوند اخستلو.

په دې وخت کې زما په زرگي کې مينې او محبت داسې تنده پيداکړې وه چې ددغه درياب ټول اوبه يې وچې کړې او په وچ ډگر ياتې شو.

څنګه چې دغه اضطراب او ناقراري ورکه شوه او زما زرگی لکه مړی ياوېده لږ څه له سرگردانۍ خلاص شو، نه پوهېرم چې بيا له کومې خوا د محبت نسيم راولوت او زما په زره کې يې لکه دپسلي هوا بيا د مينې احساس ژوندی کړ، په دې وخت کې زه د خپل مفاد لپاره هر طرف ليوال او سرگردان گرزېدم چې يوه شيبه به هم قرار نه کيناستم، زما زرگی په دې حال کې هم دمحبت له پنځو خلاص نه و، مگر دومره شوی و، چې زما په نظر کې يې له هر شي ځينې مفاد ښايسته کړي و، چې ما خپل زره کلک وربورې تړلی او هر طرف ته به په همدغه نيت گرزېدم.

زما زرگی پدې وخت کې هم هېڅکله نه دی قانع شوی او لکه دملنگانو کچکول هرڅومره چې به پخپلو خواهشاتو ډکيده سمدلاسه به بيرته تشيده او نورڅه به يې غوښته. پدې محبت کې ما هر راز ذلت او تحقير قبلولو او دخپل مفاد لپاره به تل دنوموړو او غټو خلکو په وره کې ولاړوم چې دوئ به راته له هر چا ځنې ښه ښکاره کيدل او له همدوی سره به مې مينه لرله.

مگر دامينه اساسي اواصلي نه وه ترڅو چې ما خپل مفاد ددوئ په کور کې ليدو، له دوئ سره به مې مينه درلوده اوددوئ احترام به مې کاوه او کله به مې چې دغه طمع ددوئ له وره پرې شوه نو بيا به مې پيژندل هم نه.

کوم وخت چې دا حرص يا دامحبت زما په زره کې سور شو او زه ورځنې خلاص شوم ددې دنيا هر څه راته فاني اوتيريدونکي ښکاره شوه نو خپله مينه مې ورځنې وشکوله. دنيا هر څه مې نوروته پريښودل او ما له يوبل عالم سره لاره پيداکړه، هغه پخوانی محبت مې له زره ومينځل شو، او يوبل ډول محبت پکې ځای ونيولو.

پدې محبت کې هېڅ قسم اضطراب نه شته بلکې زياته ډاډينه او قراري پکې ليدله کيږي، دامحبت هېڅکله نه محوه کيږي چې له فاني اومحوه کيدونکو شيانو سره تعلق اورابطه نلري.

اوس که زه پدی عالم کې هم له چاسره محبت او مينه لرم هغه به له داسې شيانو لپاره وي چې هېڅکله نه ورکيږي.

هو! زه خواوس لکه بلبل او بورا داسې نه يم چې په ظاهري ښکليتوب وغوليرم او ددې جهان په هغو گلانو پورې زره وتيرم چې ډير زرفنا کيږي او دمني باد يې هرې خواته وري.

زه د داسې څه لپاره له چاسره د لږې مودې لپاره مينه نه پيدا کوم، زه اوس په دنيا کې له داسو خلکو سره مينه او محبت لرم چې هغوئ يوه داسې پته او معنوي پانګه لري، چې په هېڅ شان نه ضايع کيږي او دزمانې سيلاب يې نه شي ورلی. دا پانګه دانسان

هغه معنوي او اخلاقي موجودیت دی چې په هیڅ وخت کې خپل حسن او قیمت نه بایلي مگر هر څوک یې نلري او نه د هر چا په برخه کېږي.

دا د انسان هغه ثروت دی چې په دنیا کې ورباندې بڼه نوم او عام محبوبیت ګټي او په اخرت کې ورباندې د خدای (ج) رضا لاس ته راولي.

نوکه څوک غواړي چې په دنیا کې د زړونو مملکت لاندې کړي او دغه راز جهانګیري یې په نصیب شي هغه باید په همدغه شي دخلکو زړونه خپل کړي او خپل مینه پکې ځای کاندې.

په دنیا کې بل هیڅ شی نشته چې دانسان په زړه کې لکه بڼه اخلاق با دوامه او عمیق تاثیر وکړي شي، همدغه شی دی چې انسان ته دنورو د تسخیر لپاره ورکړ شوی، او دی ورباندې له نورو امتیاز پیدا کوي (۱).

## پوهه او معرفت

کله چې د تورو شپو په تورتم کې راته سل راز شیشکې او پیریان بنکاریدل او زه به ورځنې په خوب کې هم وپریدم نن هغه شیان یو نه وینم. نه پوهیږم چې څه وخت زما نظر بل رازو، او که دغو پټو مخلوقاتو راسره اشنایې درلوده، ما پخپلو سترګو د بنا پیریانو رانجه پورې کړي وو، که مې دکوم پیر او فقیر خولې په سر کې وه، هر څه چې و، او هر ګمان چې ته کوي خوزه چې کله ما خستن یوازې له کوره وونم او کاني، بوتي به راته د پیریانو لښکر جوړشو او هر شي به زما په نظر کې بل راز جلوه کوله.

یوه شپه چې یوازې له کاله وونم او له کلي بهر شوم ناڅاپه راته یوه توره بلا رانکاره شوه او زما په زړه کې یې عجیب او غریب حرکت پیدا کړ، هرې خواته چې مې سترګې اړولې د خوف او ویرې نا اشنا شجحه مې په مخ کې ولاړه وه، د پلرو او نیکونو هدیره راته د بلاګانو مینه او د پیریانو کور بنکاره کیده. له هرې شناختې راته سل پیریه جوړ شوه او زه یې په سل راز موهمو عذابونو سره وپرولم، د وطن کاني او بوتي راته روې، او شیشکې شوې چې زما زړه یې له ګوګله ایسته او هر ډول وپروونکې خیالات او تصورات یې راته پیدا کول، هیڅ نه پوهیدم چې له ماسره به څه کېږي او څه به راته پېښېږي مگر څومره چې توره بلاراته نژدې کیده هغومره زه به د مرګ او فنا لورته وړاندې کیدم او یقین مې درلود چې په هیڅ راز ورڅخه نشم خلاصیدلی ځکه چې دا هماغه بلا وه چې دکلي ټول هلکان ورځنې وپریدل او هره شپه یې د لوبو په میدان کې دوهی. په غاړه یاد تناره په سر کې او خبرې کیدلې.

همدغه شپه زما د ژوندون روستی. ساعت او اخره برخه وه چې باید له خپلو ټولو ارزوګانو سره دواع وکړم او ځان د مرګ بیرحمه پنجوته وسپارم.

د پیرافسوسونه مې وکړه چې پدې وخت کې ولې له خپل کوره راووتلم او ددغې بدبختۍ استقبال مې کاوه، مګر په افسوس او حسرت نو څه کېږي، څه شی چې سړي ته تقدیر پېښوي هغه پېښېږي او داروستی عقل له هیچا سره رومې نه وي، د پرخله سړي په ځینو ارادو پسې له کوره بهر شي مګر نه پوهیږي چې په لاره کې ورته څه پېښېږي او څه کېږي. که چېرې انسان دغه راز پېښې پخوا له پېښیدو لیدلې هیڅکله به یې دخپلو ټولو ارادو تعقیب نه کاوه اولکه یوشل به ځای په ځای ناست و هیڅکله به له کنډو کېږو او ګرنگو څخه نه لویده ځکه چې تل د سکون په یوه داسې ګرنگ کې پروت و چې راپورته کیدی نشو.

ددغې شپې او دغه حال تصویر زه داسې اوس بڼه نشم کولی اونه یې تاسې هغسې احساس کولی شئ. زما افکار په دغه وخت کې ټول دخوف یوې تورې نقطې ته متوجه و او بې له خوفه مې نور هیڅ نه لیدل، هیڅوک نه و چې زه یې له دغې بلا خلاص کړی وای، یا ورته دا امید شوی وای. پخپل وطن کې له خپل کور او کلي څخه څو قدمه هغه خوا زه بې وزلی، بې اسرې او

(۱) کابل مجله، ۱۳۱۹، ۱۱ ګڼه ۳-۴ مخونه.

بيکسه وم هيچانه مي څه هيله نه درلوده له خپلو او خپلوانو، ملگرو او اشنايانو مور او پلار څخه اميد قطع شو او په تمامه معنی راته ځان يوازې اوبې مرستې ښکاره شو.

نه پوهيږم چې کله به په تاسې باندې دغسې حال راغلی وي چې اوس ددې کلماتو په معنی پوه شئ او زما په تيرشوی حال لږ څه رحم وکړئ که به ؟ که تاسې له دغسې زمان او مکان سره اشنا نه ياست او دغه راز مونه دی ليدلی. زما خبرې به خداييزو چې څه و بولئ د افادي قوه هم دلته ډيره ضعيغه ده، دهغه حال دتصوير او تقرير لپاره لاتراوسه کلمات نه دي وضع شوي او که وضع شوي هم زه يې داستعمال په چل نه پوهيږم، ددغسې فجيح حال تصوير راته ډيرگران ښکاري، زه هيڅکله دپته نه يم حاضر چې دخيال په عالم کې بېرته هغه حال ته رجوع وکړم او بيا تاسې ته ددې کيسې جزيات او واړه ټکي پوره بيان کړم، که چيرې دنيا تکرار هم قبول کړي او زه بېرته کوچنی شم، هماغه شپه بياراشي او زه په هماغه تورو شپو تورو پردوکې دا حال بيا وونيم يقين دی چې په هغه حال کې هيڅ نشم ليکلی او تاسې نشم پوهولی که داهم وشي او داټول غير ممکن شيان امکان پيدا کړي بياهم يقين نلرم چې د ارويدونکو زړه به زما په حال وسوزي او څه چې په ماتير شوي وي دوی به يې په اوريدلو هغسې متاثر شي، دليدو او اوريدو دومره فرق دی لکه درانده او بينا نو بيا ويلی شم چې دهرېد بخت حال ستاسې په نزدله يوې کيسې اوافسانې نه زيات اهميت نلري، هميشه اوپه هرځای کې دېدې ورځې دخاوندانو حال دنورو لپاره قال شي. په هرځای کې ځمکه هماغه سوزي چې اور پرې بليږي په هر هيواد کې پردی غم نيم اخروي، هيڅکله داسې نه دي شوي چې دسترگوکارله غورو واخستل شي ياديوې سترگې په روڼوالي دېلې سترگې بينا لږه شي. داټول هغه ممتنع دي چې فرض يې هم ممتنع دی نوزه هيڅکله له تاسې دانه غواړم چې تاسې دې زما دحال داسې احساس وکړئ لکه چې ما کړيدی. زه همدومره غواړم چې زما په حق کې يو مشکل حال قبول کړئ او دويږې سخت عذاب وگنئ زه په دغه وخت کې نور له خپله حاله خبر نه شوم اوونه پوهيدم چې ځمکه مې له پښونه کومې خواته ولاړه او زما دوينو په جريان کې څه تغيراغي، خو هر څه رانه هيرشوه او نورمې دخوف احساس هم ونکړای شو. تاسې فرض کړئ چې زه هم لکه يو بې حس او بې شعوره کانی په دغه بيديا کې پريوتم چې عقل اوشعور، احساس اوخيال هرڅه را نه ولاړل او بيخې يوازې پاتې شوم. دا حال که څه هم يو موقتي مرگ و چې څوک به يې نه خوښوي او جمادي حالت به يې بولي خوزه يې له دغسې مهيب او ويرونکي ژوندون خلاص کړم او دټولو غمونو په مخ کې حایل شو.

څه شيبه وروسته چې دا حال هم لکه دانسان نورښه اوبد حالونه له سترگو پناه شو اوما خپلې سترگې وغړولې بې له دينه چې ورورمې ترڅنک ناست او او زما تلې او لاسونه يې مېل بل هيڅوک او هيڅ شی نه و. کومه توره بلاچې زه يې يوه شيبه مخکې ويرولم او ژوندون يې راته يولوی غم اوسخت عذاب گرزولی و هغه مې سکني ورور او دخپل کاله سړی و. وگورئ!! کله کله سړي ته خپل خواخوږي اوخپلوان بلاکيري او په بله بڼه يې ويني يعنې لکه يوسف خپل ورور ورته ليوه شي او په بلاگانو يې خوري.

دغه راز تياره اوتورتم چې په هرځای کې وي هلته سړي ته دغسې حالونه پېښي چې له خپلو ورونو څخه هم وپريږي او هغه څوک چې دده مټ اوبازووي دخپل بدگمان په اثر کې ورته لکه بلاداسې ايسي، ددغسې تيارې نسبت که څه هم په ظاهره تورو شپوته کيږي مگر په حقيقت کې له ناپوهۍ او نه پېژندلو څخه پيدا کيږي، په کوم ځای کې چې دجهل او ناداني تورې پردې دخلکو په سترگو غوړيدلي وي هلته سړي ته هرڅوک نااشنايسي او دخپل کور وکلي خلک ورته د راز راز بلاگانو په ډول معلومېږي، هر چانه يې په زړه کې وپره کيږي او په شپانه باندې دليوه گمان کوي، بې له وپري بل شی نه پيژني او بېله بد گمانۍ او دخوف له تخيل څخه نورڅه نلري. همدغه سبب دی چې ناپوهو وگړوته (چې په کوم ځای کې وي) يو حاکم داسې ښکاري لکه په توره شپه کې سړي ته خپل ورور له ليرې ځان وښيي او دی يې نه پيژني. يعنې هغه څوک چې بايد دوی يې دخپلو حقوقو او خپل ځان حامي وگنې په زړه کې ورسره مينه او علاقه پيدا کړي، ليرې ورځنې گرزې او له ډاره ورته نږدې کيدی نشي، ځکه چې هغه ورته خپل ځان نه وي معرفي کړی او نه د پيژندلو په اثر کې ورته بل شان ښکاري.

بې علمه خلکو ته معارف هم داسې په نظر ورځي لکه چې يو عالم جهل او ناپوهۍ ته گوري مگر هغه کسان چې له علم او معرفت سره اشناسي او معارف وپيژني لکه تېري ورپسې وچې شوندي گڼي او هرې خواته ورپسې هڅه کوي، په رښتيا چې اشناسي او پيژندنه د خلکو ميل او محبت ډيرښه جلبوي او هغه لوی خلک چې پدې راز پوه شوي دي ډيره ښه استفاده ورځنې کولی شي.

تاسې به ډیر شیان او ډیر خلک لیدلی وي چې په اول کښې ورځنې وپریډلي او ښه درته نه ښکاره کیدل مگر وروسته چې ورسره اشنا شوي یاست او پیژندلي مودي اوس به درته محبوب اوبه ښکاره کیږي، یو وخت وچې انسان په دنیا کښې له هر څه وپریډه، داسمان له ستورو او لمر و سپورمې څخه یې هم ډار درلود، دتالندې له اواز او له برینا څخه به په څمځو او غارو کښې پټیده مگر اوس ورته یوشاعرانه منظر ایسي او شعرونه پرې وایي ځکه چې پوهې او معرفت، علم او پیژندگلوي د ډار او ویرې طلسمونه مات کړه او انسان ته یې ډیر زیات جرات ورکړ. دهمدې لامله اوس څوک اور او اوبو څخه نه ویري او نه ستورو او ارباب الانواعو ته هغسې سجدې کوي.

هوا! پوهه! او معرفت علم او پیژندنه یو قوت دی چې په دریا بونو کښې یې نهنگان او په غرو کښې یې پړانگان او لیوان وړک کړه، داوهامو او خرافاتو دتورو کیدو مراندې یې پرېکړې، ددیوانو او ښاپیریانو کیسې ورکې کړې، دشیخو او روو ډار یې دخلکو له زړه نه وایست او دمرک ویره یې هم په زړونو کښې کمه کړه، دمصر دفرعونانو او ارباب الانواعو کیسه ختمه شوه او دجوکیانو خونې هم چورې شوې. د اور هغه لمبې مړې شوې چې خلکو به یې بندگي کوله او دکودگرو بیرغونه هم رنک اونسکور شوه. کوم ملت چې غواړي خپل هیواد کښې هر راز مکروبونه ورک کړي او دغه ټولې بلاکانې ووژني، زړونه له دغه راز تصوراتو څخه، او خیالات له موهو مو اندیښنو څخه وژغوري، جرات او شجاعت وروزي او انسان کښې یو روحي او معنوي قوت وپالي دبدو گمانونو او وپرونکو تخیلاتو ښه علاج وکړي او انسان ته هر څه په رڼا کښې څنکه چې وي هغسې وښيي هغه هرگوره دعلم او پوهې درڼا په خپرولو کښې کونښ کوي او دغه راز تیارې پخپل وطن کښې ورکوي.

زما د ویرې کیسه که څه هم زما دکوچنیتوب دښو او ورځو د لوبې افسانې یا ډار مې یوه وړه برخه او کوچنې صحنه ده مگر د اجتماعي حیات مرموز او اسرار او رازونه پکې پراته دي چې د حال په ژبه یولوی تعلیم او مهم درس بلل کیږي. که سړی د دنیا واقعاتو او خپلو مختلفو حالاتو ته په بې اعتنایي نه گوري او له هغو رویاوو څخه چې په وینه یې ویني نتایج اخلي یقین دی چې ډیر ښه ښه علمي او عملي اساسونه لاس ته ورځي چې سړی یې په ډیرو نظري مطالعاتو کښې نشي پیدا کولی همدغه قیمتي اساسونه دي چې دنن ورځې تازه او مهم علوم پرې ښاښوي دي اوسړي ته په ژوندانه کښې نوې نوې لارې ښيي نو هیڅکله دغسې واقعاتو ته په عادي نظرمه گورئ او بې نتیجې اخیستلو یې مه پریردئ د ژوندانه راز پخپل ژوندون کښې ولټوي او دعلم دتجربو مخ هم د حیات په هنداره کښې وگورئ!!!

تاسې به ډیر ځله دیوې عملي مسئلې په ډول اوریدلي وي چې انسان دمجهول شي دښمن دی او په کوم شي چې نه پوهیږي یابې نه پیژني هغه ورته ښه نه ښکاره کیږي، ما هم له ډیرو خلکو یوه فلسفي کلمه (المردو لما جهل) اوریدلي ده مگر هغسې پرې نه یم پوهیدلی چې دژوندانه معلم او ښوونکي راته دا مېبه معنی وښودله او زما په زړه کښې یې لکه دکانې نقش ثبت او رسم کړه. څه شی چې یو عالم یا فیلسوف پرې پوهیږي هغه ما لکه یو صوفي په سترگو ولید او څه چې دنورو لپاره حصولي علم بلل کیږي زما لپاره حضورې علم وگرزیده. هغه څه چې ځینې خلک یې وایي او پرې پوهیږي نه، زما لپاره یوه نه هیریدونکي خاطره شوه چې هیڅکله یې نه هیروم او که رښتیا ووايم هیڅکله یې نه شم هیرولی.

زما په ژوندانه کښې دغسې ډیر اسرار او رموز شته چې زه یې بې کلماتو او الفاظو په ځینو شیانو پوه کړې یم ما ته یې په توره شپه او داسې ځای کښې چې سترگه په سترگه نه ښکاریده ډیر څه راښودلي دي او زه یې ملاکړی یم. هغه څه چې خلک یې دکتاب په پاڼو کښې ویني ما دزړه په سپیاره کښې ولوستل، که څوک غواړي چې دغه بې صوته تعلیم حاصل کړي او لکه طوطي له نورو نه تشې خبرې زده نکړي پخپل گریوان کښې دې سرنسکته کړي او دخپلو خاطراتو په دفتر کښې دې دژوندانه په اسرارو ځان پوه کړي یعنې له نحوي ضمیر څخه دې نفسي ضمیر ته مخ راوگرزوي اوهر څه دې له ځانه وغواړي دهمدغه ضمیر حالات دې ځانته معلوم کړي او له همدغې کړکۍ څخه دې پوهې اومعرفت ته لاره پیدا کړي.(۱)

## د زړه پوښتنې

په هغه تورتم کښې چې غل او کاروانی نه پیژندل کیږي دحیات اوبه څه قیمت لري؟ هغه پوهه چې دشيطان له کوره وي، هغه

(۱). کابل مجله، ۱۳۲۳ کال، ۱ کڼه، ۵-۸ مخونه

اودس چې دمظلوم په وینو یا دیتیم په اوبسکو کیږي، هغه کتاب چې دنا حقو دعوو لپاره پکې لارې لټول کیږي، هغه ملگری چې سړی له ځان سره په کړو لارو بیایي.....

څه یې وبولو؟

کوم ږوند چې داسا په ځای تورو مارانو ته لاس اچوي، کوم کون چې خبره نه اوري او ورته خاندی، هغه سپورمی چې غلوته لاره ښيي او په مینو پسې مثالونه گرزوي.....

څه په کار؟ هغه لوی سړی چې د ورو مرغانو په دام کېښي نښلي یا دغیوبه جال کېښي بندیري او د خوشامد گرو دتشي وینا له اغیزې ځان نشي خلاصولی څوک دی؟

کوم زړه چې د احساس په اور کېږي او دا سوی په پټه خوله زغمي، کوم فکر چې پخپل مخکې فولادي دیوالونه ویني، هغه تږي چې په اوبو کېښي وژونکي دهر گوري..... دهنو په حال رحم نه دی په کار؟

هغه کسان چې سترگې لري او ژبه نه لري، په غورو اوري او په زړه کېښي نه پوهیږي، هغه څوک چې دخپل کورماران او لږمان نشي وژلي، هغه کورونه چې د زورور سیلاب په لاره کېښي دي ایاد رحم اوشفقت حق نلري؟؟ (۱)

## د ژوندانه روح

ته خپل زړه کېښي ښې سترگې وغږوه او خپلو اشنایانو ته په غږولو سترگو وگوره! چې تا دوی په کوم صفت غوره کړيدي؟؟ ټول دعلم او فضل خاوندان دي؟ مال او دولت یې ډیر دي؟ دهیواد له مشرانو او غټانو څخه شمیرل کیږي؟ له نورو نه پکې پوهه او هوښیاري زیاته ده؟ که کوم بل داسې صفت پکې شته چې په نورو کېښي نشته او یوازې همدوی یې لري؟

هریو د دنیا له لوړو او عالی مکتبونه راوتلي دي؟ هر یو دلورې څوکۍ اوسترمقام خاوند دی؟

له عیبونو اونقایصونه خلاص دي؟ او هیڅ نیمکرتیا نلري؟؟ نه نه هیڅکله داسې نه ده او په هیڅ ډول زه دانشم منلی.

ته هم پوهیږي او ماته هم معلومه ده چې ستا په اشنایانو او دوستانو کېښي هم هغه عیبونه پیدا کیږي چې په نورو کېښي شته. ستا اشنایان هم له نورو انسانانو نه څه فوق العاده امتیاز نلري او نه له اسمانه رابښکته شوي دي مگر مینه او محبت یې درته ښکلۍ او ښاغلی ښيي. ستا په ملگرو او دوستانو کېښي یې علمه اوبیسو اده خلک هم شته مگر نور بیسوادان ستا حضور ته لاره نلري.

ځینو پوهانو ته د اشنایۍ اوقدر په سترگو گوري مگر ځینې نور په نامه پیژني اوبس ټول بدایان هم تاته یو راز نه ښکاره کیږي، له یوه سره مینه لري او له بل نه نفرت کوي، دلورو رتبو او منصبو خاوندان هم تاته یو راز نه یسې، په هره طبقه کېښي اشنا او نا اشنادرتی ډیر فرق لري، دلته خوار اوبدای کمالدار اوبې کماله هیڅ معنی نلري او نه ستا اشنایي له دې شیانو پیدا شویده. مینه تل له مینې پیدا کیږي او اشنایي له دې شیانو هغه خو ایوبل شی غواړي چې کله یې سړی په بې نامه او بې نشانه خلکو کېښي پیدا کوي او کله دعلم وکمال، مال او دولت په خاوندانو کېښي ولیدل شي.

کله یو عادي او معمولي سړی د چا په نظر کېښي گران اوبناغلی شي او کله ښوښو خلکو ته سړی دنفرت په نظر گوري.

هرکله چې تا ته سره له هغو احتیاجاتو چې ته یې لري په یوازې علم او تش جاه و جلال څوک نشي گرانیدلی او په تنها مال او کمال ستا اشنایي دچاپه نصیب کیږي، نوبه هغه بې نیاز ملکوتې مقام کېښي به داشیان څه قیمت ولري چې هلته دې شیانو ته هیڅ احتیاج نشته او بې له اخلاص او مینې بل شی ځان نشي ښکاره کولی، ځنکه چې ته هیڅ نا اشنا له اشنا سره نه برابر وي، او هیڅ شی بې له مینې او محبت نه خوښوي گمان مه کوه چې ستا جمال او کمال به بې له مینې او محبت نه ځای ونیسي یا به چاته گران شي. که د لوی خدای په حضور کېښي هغه مقام غواړي چې دخدای ددوستانو په نصیب کیږي، که دشاهانو او مشرانو په دربار کېښي قرب او منزلت لټوي که له یوه خوار او غریب نه درښتیانی ملگرتیا ارزو لري پخپل زړه کېښي مینه او محبت پیدا کړه.

هرسړی په هروخت کېښي دمینې او محبت وری دی او لوی خدای هم دمومنانو شدید محبت ستایي. هغه راز ژوندون چې هر څوک یې ارمان کوي اونه یې شي پیدا کولی.

هغه شی چې خلک یې سعادت او خوشحالي بولي، هغه خوند چې سړی یې په سرو او سپینو یا خوندورو خوراکو کېښي نشي موندلی په یوه شي کېښي پیدا کیږي چې دځمکې، خلک ورته محبت وايي او په اسمانو کېښي دژوندانه روح بلل کیږي. (۲)

(۱) کابل مجله، ۱۳۲۳ کال، ۶ ګڼه، ۲۳ مخ. (۲) کابل مجله، ۱۳۲۳ کال، ۶ ګڼه، ۲۳ - ۲۴ مخونه

## دمشرانو عشق

څوک چې لوی شي او دمشرتوب لورې درجې ته ورسېږي هغه بیا په دغسې ډیوو چې په یوه یوه کور کې بلېږي ځان نه سيزي او نه لکه کشران او واړه افراد په کوم سپین مخ یا ملالو سترگوزره بایلي.

هوا دغه زړه دومره وریانه وي چې په دغسې عادي شيان مبتلا او په فاني ګلونو پسې لیوال شي. هغه هیڅکله د دنیا په سرو او سپینو داسې نه مین کيږي چې لکه یو په مال مین سوداګر شپه او ورځ په دغه غم کې ورک شي او بل هیڅ شي ته یې پام نه وي. مال لاڅه چې د خپل ځان، خپلې کورنۍ، خپلو لوبو، زامنو په مینه او دوستۍ کې هم دومره ځان ورکوي چې نور هیڅ نه پیژني او هرڅه هیر کړي، بلکې دغه ټول محبتونه چې واړه خلک یې لري په یوه محبت باندې قربانوي چې هغه د ټولني او ملک عشق بلل کيږي او پدې لاره کې هر راز زیار او زحمت قبولي او هیڅ راز موانع ته اهمیت نه ورکوي. د همدغه عشق په اثر کې د ملتو مشران پخپل ملت باندې د هر راز اطاعت حق ثابتوي او دا ورباندې لازمي چې تر پیریو پیریو خپل ځان د دوی مرحوم او مدیون وګڼي ځکه چې دغسې مشر د یوه ملت د پلار او بابا مثال لري چې د ټولني هر فرد دغه راز معنوي پلارولي پیژني او احساس یې کوي. یعنې لکه چې یو طفل پخپل طفلانه حالت او داسې وخت کې چې له معانیو او مفهوماتو سره نه وي آشنا خپل پلار پیژني او خپل ځان په غیر کې وغورځوي، ټولنه هم که د لور تعلیم خاونه وي او که نه وي د تهذیب او تمدن لورې درجې ته رسیدلی وي او که نه، د خپلو خوارو او او زړه سوانه مشرانو د مینې او پیرزوينې احساس کوي او خپل ځان سره له ټول مادي او معنوي موجودیتو د دوی د عاطفې او شفقت په غیر کې اچوي او خپل مقدرات ورسپاري ځکه چې عشق او محبت ارومرو دمعشوق او محبوب په زړه اغیزه کوي او د مینې په حقوقو یې پوهوي دلته باید تاسې عشق او مینه دحسن او جمال له عشق څخه بیل کړئ او هغه منظره له سترگو لرې کړئ چې د ګل اوبلبل یا دمجنون او لیلی په مینه کې یې ګورئ.

زموږ مقصد دلته هغه راز مینه ده چې د پلار او زوی، د خورو ملګرو، د مرشد او مرید، د استاد او شاګرد، د مشراو کشر په زړونو کې وي چې یې له غمخوري او خیر خواهي څخه نور مظاهر نلري. پدې عشق کې ناز او نیاز، هجر او وصال یې پروایې او تغافل نه ځایيږي او نه پکې رقیب او ریبار شته، دامینه له هغې مینې څخه فیض او رڼا اخلي چې یو رښتیا نی بنده یې له خپل خدای سره لري او د یوه حقیقي صوفي په زړه کې ځای لري.

له دې مینې سره رحم و عطفه، متانت او ثبات همدردی او شفقت ملګري وي اوله هر راز تهمتونو څخه یې لمن پاکه وي، دلته لیونتب او لیوالتیا د صحرانګر زیده له خپلواو پردیو بیلیده هیڅ نه وي او نه پکې دمعشوقه له لاسه شکایت یاله رقیبانو سره حسد لیدل کيږي.

له دې مینې سره انسان دمور په غیر او د پلار په څنګ کې آشنا کيږي مګر د ښکلو مینه له ګل او بلبل څخه اخیستل کيږي چې بهار او خزان پکې لوی دخل لري او فریادونه، اغزي د غوټۍ دلتنګې هر هر څه پکې شته او د شکایت هڼګامه ورځنې پیدا کيږي پدې مینه کې د روح اشنایې او توافق په کار دی مګر په دغه مینه کې دسترګو قبول او کتنه تاثیر لري.

هلته پنتګان په بلو ډیوو ځانو نه سيزي مګر دلته مینان یو دبل په سر سپوری کيږي، د غمجنو زړونو دپاره پټۍ جوړوي او دتورو شپو خاوندانو ته ډیوې بلوي.

هوا سړی تر یوه وخته یې له رنگونو اوبنګلو څیرو څخه نورڅه نشي لیدلی او د همدغې مینې جاذبه یې ځانته راکاري ځینې کسان لایې له مادیاتو اومال و دولت څخه بل شي نه پیژني او همدغه شی خپله فایده بولي، بعضې په ځینو نومونو پسې لیوال وي او د شهرت په بنګو پسې ګرد ګرزي، چې داتولې مرحلې طی شي او سترګې ښې پخې شي یعنې ددغه بشري کوچنیتوب دوره تمامه شي او انسان معنوي بلوغ ته ورسېږي یا په بل عبارت دلویوالی اومشرتوب حق پیدا کړي هغه ته بیا خپل کور وکلی، خپل تېر او خپل هیواد تش الفاظ نه معلومېږي بلکې دغه کلي او پایدار مفهوم یې په نظر کې یو بل راز جلوه کوي چې د خپلو غرو په څوکو، د صحران په لمنو د وطن کاڼو او بوټو کې یوه داسې تجلی ویني چې هرڅوک یې نشي لیدلی اوهرچاته ځان نه ښيي یعنې څنګه چې یو ښاپیرک ځلانده دلمر نشي لیدلی، یو کوچني د زلمیتوب احساس نشي کولي، یو کارغه لکه یو بلبل د ګل ښایست نه ویني،

ددې ټیټو ډیوو پتنگان دستورو ډیوو ته نه رسېږي، بې درده زړونه ددردمنو له حاله نه خبرېږي، یومورنۍ روند درنگو نو امتیاز نشي کولی همدغه شان دغه لیلی هم دعادي خلکوله نظر ه پته وي او هر څوک یې مخ نه ويني.

همدغه سبب دی چې دوطن مینه دملیت عشق دځینو کسانو لپاره یوه خوشې خبره معلومېږي او دا باور نشي کولی چې څوک دی دوطن په عشق او دملت په مینه کښې عاشقانه بڼه پیداکړي او رښتیا یې مین دې ورته وویل شي، داد ډیر تعجب خبره ده چې یو سړی دیوې ښکلې پیغلې په عشق او مینه کښې فرهاد یا مجنون کیدی شي چې دخپل سرو مال، وقار او اعتبار خپلو او پردو څه اوڅه... هیڅ پروا نه کوي او په دغه لاره کښې هرڅه قربانوي او یو کامل انسان دملت دوستۍ په اغیزه دې حدته نشي رسیدلی چې دیوې جامعې په مینه کښې د یوه مین او عاشق حیثیت پیداکړي!!!

په کوم هیواد کښې چې دغه راز پتنگان نه لیدل کېږي او دا حقیقت ورته دومره ناشناوي چې منلی یې هم نشي یقین دی چې هلته وگړي دعشق او مینې په ابتدایي منازلوکښې پاتې دي او انساني شعور یو طفلانه او ابتدایي وضعیت لري، ددغسې تېر په حال ډیر افسوسونه په کار دي چې لوی سړی یې لکه کوچنیان بې له خپل شخصي او فردي کوره یا له خپلو ورونو او خویندو نور څوک نه پېژني او له خپلې کوڅې ماسوا د کلي نورې کوڅې ورته پردی ښکارېږي.

پدې عصر کښې دیوه ملت حقیقي او معنوي پانگه چې دهر راز پیشرفت او پرمخ تګ عامل بلل کېږي. همدغه دوطن عشق او دملت مینه ده چې دا اجتماعي شعور، دماغې انکشاف، لور تعلیم او عالي تربیې صحیح معیار باله شي، ددې مینې وړانګې اوبلوشي لومړی حل د هیواد د مشرانو او لویانو په زړونو رڼا غورځوي او بیایې نور خلک عملاً له دوی څخه زده کوي او عمومیت پیداکوي. مونږ باید دامینه پیداکړو او دغه عالي عشق له خپلو مشرانو څخه زده کړو، دا عشق هم پټ نه پاتې کېږي او لکه منښک خپل ځان پخپله ښيي، نو ځکه یې څوک په تشو دعوو نشي گټلی، بلکې عملي مظاهري غواړي یعنې داعشق په یوازې او و فریاد او مصنوعي وضعیتونو نه ثابتېږي، بلکې له خپل راحت له خپلو شخصي اغراضو او د ضرورت په وخت کښې له سراو ماله تیریدل او سل رازه ایثار او قرباني غواړي. راشئ! چې ددې عالي مینې رښتیا یې مظاهري وکړو او خپلو مشرانو ته دا څرگنده کړو چې مونږ ستاسې له پاکو زړونو څخه ددغې رڼا اقتباس کړیدی او دوطن اوملیت په صحیح مفهوم او حقیقي عشق پوهیدلي یو.

راشئ چې دخو دخواهۍ او ټیټو مینو مراندې او تنا وونه پریکړو او دلمر وسپورمۍ په خواکښې خپلې خیمې ودروو، راشئ چې اوس له دې کوچنیو ځالو والوزو اولور پروازونه وکړو، ترڅو پورې به لکه کوچنیان دخپل شخصي کور په محدود غولي کښې خارپوڅي کوو!

راشئ! یوملي او وطني شعور پیداکړو او دوطن غرور رغو کابو بوټوته دپښتو ملت لوی او واړه، خوار اوبدای پوه او نا پوه ته دعشق اومینې په نظر وگورو لکه چې یو پلار خپل زوی یو ورور او یوخوا خوری مشر خپلو کشرانو ته گوري. که داشعور او د احساس ژوندی شي بیابه تاسې ته خپل هیواد بل راز ښکاري او ارو مرو به یو له بله څاریرئ خوارو غریب روند اوشل دزرو اوشلیدو جامو خاوندان به درته محبوب او دمینې وړ معلومېږي، هیچا ته به څوک په نفرت نه گوري، یو بدای به د خوارانو دلداري کوي، یو عالم به نا پوهانو ته ښه لاره ښيي، یو طبیب به دمريضانو په علاج پسې لکه یو مین لیوال لگړد کړزي او یو پیاوړی غښتلی زلمی به دیوه ضعیف او ناتوان پیتی په اوږو اخلي. راشئ! چې همدغسې وکړو او ددغې مینې خوند وگورو. کوم خوند چې دیوه حساس زرګي خاوند او یوزره سواندی سړی دیوه یتیم د اونسکوله پاکولو څخه اخلي، یا هغه خوشحالي چې یو دعو اطفو اوشفقت خاوند یې دې وزلو او مظلومانو په مرسته او ملګر تیا کښې مومي هیڅکله یې پتنگان په ځان سیزلو، بلبلان دگلوبه عشق کښې نه مومي.

کوم کیف او لذت چې سړی یې په رحم او عاطفه، دزړه او ضمیر په پیروی کښې حاصلوي هغه څوک په نندارو او تماشو کښې نشي پیداکولی او نه یې د هوا و هوس خاوندان احساس کولی شي.(۱)

(۱). کابل مجله، ۱۳۲۳ کال، ۳ کڼه، ۷-۵ مخونه.

## ستر قوت

څوک وايي مال دی او څوک يې په صنعت او تخنيک کښې لټوي، ځينې وايي چې علم دی او ځينې يې په ډيرو افرادو کې غواړي، مگر کله کله چې سړی له دې ټانکونو هغه خوا ددې ډيرو لښکرو تر شا له هوايي طيارو نه پورته نظر کوي يو دا راز قوت ويني چې پدې ټولو قوتو زورور او غښتلی دی. له دې قوت سره نه اور او به مقاومت کولی شي او نه په توره او علم ورسره مقابله کيږي. داقوت هغه عقیده ده چې انسان هر راز ايتار او قربانۍ ته تياروي او له يوه ملت نه بل شی جوړوي، که داقوت له يوه ملت سره نه وي او نور هرڅه وي ته يقين وکړه چې هيڅ نه به کارېږي او هرڅه ئې پردي دي.

بې عقيدې انسان هيڅ نه دي کړي او هيڅ نشي کولی، نه به يې وروسته تردې وکړي، څوک چې له خپل ژوندون او سر و مال نه سوا يوداسې شی نه پيژني چې دا ټول ورځني څار کړي هغه نه د لويو کارو هيله هيڅ وخت نه کيږي.

عقیده په انسان کې يو فعال عقل، نه ويريدونکی عشق، فراهادي عزم او يو سيلابي حرکت پيدا کوي چې هيڅوک او هيڅ شی يې مخه نشي نيولی.

دنړۍ په غولۍ کې چې څه حق او نا حق جنکونه شويدي او کوم کام يا ملت پکې خپل ستر قوت او فوق العادد مقاومت ښودلی هغه ارو مرو په يوه عقیده بنادې چې من حيث عقیده ورته ستر قوت وبلېشو. عقیده په اصل کې د انسان او حيوان حفاصل دی چې دخپل شعوري ماهيت او متين موجوديت په لحاظ ډيرې ستاينې حق لري مگر وروسته چې يو خارجي وجود او جزبي مفهوم پيدا کوي نو په دوو نوعو بيلېږي. چې حق او باطل عقايد ورته وايي او په دواړو صورتونو کې ورته قوت ويلی شو.

همدغه عقیده ده چې دچا لپاره ايمان او دچا لپاره مسلک شي. څوک يې خپل نصب العين بولي او دځينو لپاره عشق او غايه وگرزي.

دا چې نن ځينې قومونه دمليت او وطنيت په نامه سر و نه وکوي بې له دېنه چې يوه عقیده ورته ووايو بله معنی ورته نشو پيدا کولی. همدارنگه کومو ملتونو چې د حق او حقيقت بيرغ او چت کړی او ددين لپاره جنکونه کړي هغوی هم هرڅه د عقيدې په زور کړي دي.

همدغه سبب دی چې تراوسه پورې ددنيا ژونديو او قوي ملتونو هيڅکله عقیده نه ده بايللی او هيڅ وخت ندي بې عقيدې شوي او نه د عقيدو مرکزونه زرگونو کلونه دنيا کې وران شوي دي. همدغه يوه کعبه شريفه ده چې پکې خلکو بتانو ته سجدي کړيدي او هم ورځني داسلامي عقيدې خاوندان طوافونه کوي. همدغه اروپايي ملتونه دي چې يووخت يې دصليب لپاره سر و نه وکول اونن دوطن او ملت لپاره خپلې ويني تويوي.

نو ويلی شو چې دوی عقیده ورکه کړې نه ده بلکې بدله کړې يې ده ځکه چې عقیده بدلېږي مگر ورکيږي نه. که تاسې ددنيا پاخه او زاړه ملتونه وگورئ، هلته په هر وخت کې ديوې عقيدې رڼا ځليږي او هيڅکله پکې دا ډيوه نده مړه شوې.

پدې حاضر عصر کې هم هر ځای او په هر ملت کې يوه عقیده موجوده ده چې خلک ور ځينې قربانېږي. که تاسې کوم داسې ملت چيرته گورئ چې هلته د عقيدې پابندي او د عقيدې لپاره هر راز ايتار او قربانۍ نه ويني يقين وکړئ چې هغه ملت هيڅ وجود نلري او لکه داوبو څک په يوه آن کې ورکيدونکی دی، بې عقيدگي هروخت د خامۍ او طفلی د ليل دی. په هر ځای کې چې دمليت اساس نه وي ټينگ شوی او يا بيخي تشکيل شوی نه وي هلته عقیده هم څه موجوديت نلري که سړی دروح خوشحالي او دزړه اطمينان لټوي نو نه يې په مال او دولت کې موندلی شي، نه يې دعلم او فلسفې په رڼا کې ويني، نه په لورو مانيو کې پيدا کيږي، نه يې سړی په زيب وزيڼت، جاه و جلال او نورو افتخاراتو کې ليدلی شي مگر د عقيدې خاوندان يې دخپلې عقيدې په لاره کې په هر قدم کې مومي او هر ساعت يې استقبال کوي.

څوک چې په يوه شي عقیده لري او کوم اصل ته د عقيدې په سترگه گوري هغه شی له نورو ټولو شيانو لوړ او پورته گڼي او هيڅ ورسره نه برابر وي. همدغه سبب دی چې ځينې کسان د عقيدې لپاره خپل ځان اور او اوبو ته غورځوي او په ټولو خطراتو غلبه مومي، ځينې کسان به ځينې عقايد د اخرت لپاره مفيد گڼي مگر زه خو بې په دنيا کې هم لوی دولت او ستر قوت بولم، بلکه د انساني شعور يو قوي سند يې هم بولم. کوم کسان چې نه په ديني اساساتو ايمان لري او نه په اخلاقي او روحاني نواميسو گروهيدي دي، نه يې په نظر کې ملي شاعر څه قيمت لري اونه په ژوند او حيات کې کومه معينه لاره او ټاکلی نصيب العين

لري. تاسې يې هيڅ مه بولئ او په هيڅ يې حساب كړئ ځكه چې انسان په اصل كښې هغه چاته نه وايي چې دا ظاهري بڼه لري او دانسانانو جامې يې اغوستي وي، دغسې كسان چې له خوراك او ځكاك نه هغه خوا نورځه نه پيژني او له خونديو لذت نه غير بله قبله او كعبه نلري هغه بايد د هوا د مرغانو په شمير كښې راولو او داسې يې وگڼو چې دوى په دنيا كښې يې له دينه چې يوڅه دانې او څه ميوې وخوري او گڼو بڼو كښې وگوزي نور هيڅ كارنلري او د هيڅ كارنه دي، يې عقيدې كسان هيڅوخت او په هيڅ كار كښې ثبات او استقامت نشي پيدا كولى او نه يواساسي موجوديت لري بلكې لكه دلارو او كوڅو خخلې داسې دي چې هوايي بادونه يې هرې خواته وري او لوبې پرې كوي.

څوك چې عقیده لري او پخپله عقیده ټينك وي هغه ارو مرو د عزم او ارادې خاوند وي او دنمرود له اوره هم نه وپريږي همدغه عقیده ده چې انسان كښې صداقت او شجاعت پيدا كوي او د لوبو كارو د پاره يې تربيه كولى شي. همدا عقیده ده چې په انسان كې خوف ورجا، اخلاص او ايثار، مقاومت او ټينكار پيدا كوي چې نه بياسرى دخپل اعتقاد په لاره كښې له مشكلاتو وپره لري او نه د سر و مال څه پروا كوي. دا د عقيدې كار دى چې د سر دښمن وروڼه كوي او دوه وروڼه سره غليمان كوي ځكه چې دا قرابت او اشتراك په نورو ټولو نسبتو نو غالب دى او په دوستۍ او دښمنۍ باندې هم حاكميت لري. كوم ملت چې هلته ټول افراد په يوه عقیده روزل شوي او په يوه عقیده وروڼديري هغه دسكه وروڼو مثال لري او هر يو د بل داسې ملكري وي چې مرگ او ژوند يې سره تړلى وي. همدغه سبب دى چې د ملتو مشران او وړاندې بيوونكي تر هر څه دمخه پخپل ملت كښې يوه عقیده پيدا كوي او كوينس كوي چې هغه عقیده په ټولو افرادو كښې ټينگه كړي. ځكه چې دوى باور لري چې يې له عقيدې نه يو ملت نشي ملت كيدى او يو معنوي قوي اتصال پكې نه پيدا كيري. د همدې له امله دخپل ملت ټينكار هم دهغوئ د عقيدې ټينكوالي كښې اټكلوي او په همدغه اعتبار ورته گوري.

پدې وخت كښې ځينې كسان چې داقتصاد ډير طرفداران دي او له حدتير اهميت وركوي هغوئ گمان بلكې يقين لري چې ديوه ملت دا اتصال لپاره دمنافعو اشتراك خورا زيات ضروري دى او پدې وخت كښې يې له اقتصادي منفعت څخه بل شى دانسان شايق او وړاندې بيوونكى نشي كيدى ځكه چې دوى داعصر مادي عصر بولي او گمان كوي چې نن ورځ انسان هيڅكله دعقيدې لپاره قرباني نشي وركولى او نه په خيالي طلسمونو پورې زړه تړي. مگر دپته نه گوري چې انسان ددنيا په زرگونو كالو عمر كښې دعقيدې له تاثيره ځان نه دى خلاص كړى، او كه اوس دا اراده هم ولري نو له دغسې اوردې او طولاني سلطې نه ځان خلاصول هم ډيروخت غواړي او په اسانه نه كيري. كه فرضاً دا خبره ومنو چې انسان په رښتيا يې له مادي منفعت څخه نور څه نه پيژني او هر څه دمادي منفعت لپاره كوي نوبيا دا گمان نشي كيدى چې يو ملت دى دخپلې ازادۍ او خپلواكۍ لپاره د سراو مال قرباني ته حاضر شي او يوه سلطه ونه مني چې هغه يوازې ددوى معنوي موجوديت ته صدمه رسوي اوبس.

په كوم وخت كښې چې يو ملت دسراو مال قربانى ته تياريري او دخپل استقلال په مدافعت كښې هر راز تاوانونه كالي همدغه ددې خبرې پوره دليل دى چې انسان لا بيخي مادي شوى نه دى او يوه معنوي عقیده ورسره موجوده ده چې دغسې قرباني ته يې حاضر وي ځكه چې د مادي منفعت لپاره څوك خپل ځان نه وژني او نه خپل سرورنه بندي. دسربازۍ لپاره يا ټينگ ايمن په كاردى يا يوه داسې عقیده چې د عشق په مرتبه كښې وي او معنوي عالي عشق وبلل شي.

دعقيدې پيدا كول او ټينگول خوشې په خوشې نه كيري بلكې يوقوي او مقتدر روزونكى غواړي چې عملاً د عقيدې په نشر او تحكيم كښې برخه واخلي، او پخپله دخپلې عقيدې عاشق وبلل شي.

كه چيرې يوسرى غواړي چې په تش تبليغ يوه عقیده په خلكو كې پيدا او ټينگه كړي لكه ديوملت او وطنيت عشق ياد كوم مسلك پيروي او پالنه، داكار هيڅكله نه كيري او نه كومه صحيح نتيجه ورځني اخيستل كيري ځكه چې په داسې ځايونو كښې له غورونو نه سترگې زيات دخل لري او خلك له دې لارې ډير متاثر كيري همدغه سبب دى چې هيڅوك اوريدل او ليدل يورازنه كښي او دديده وشنیده ترمنځ فرق كوي.

كه چيرې يوسرى د يوه مظلوم يو فجيح او بد حال په سترگو وويني دهغه په حال يې زيات زړه سوزي او ډير متاثر كيري مگر كله يې كه چانه واوري كه څه هم هغه سرى پخپله وينا كښې يو سحري او ادبي تاثير هم پيدا كړي بيا هم هغو مره زړه سوي او تاثير نشي پيدا كولى. دهمدې لامله اوس ځينې پاڅه او مقتدر ليكونكي خپل مهم مطالب دډرامې او تمثيل په صورت په صحنو اوتياترونو كښې ښيي چې په ليدوونكو باندې مجسم ا ثرو كړي او حاضرين د سترگو او غورو دواړو حواسو په احساس متاثر شي. نو هغه قايد او ليدر چې يوه عقیده او يوفكر عملاً هم خلكو ته ښيي او په ژبه هم په موثر ډول تبليغ وكړي شي چې دده احساسات

او جذبات پکې راڅرگندوي هغه ارومرو په نورو اثر کوي او يو قسم هيچاني امواج دخلکو په احساساتو او روحياتو کې پيدا کوي. که دا دوه شيه په يوه تبليغ او تلقين کې نه وي هغه دعادي خبرو مثال لري او هيڅ پرې نه مرتبيري. لکه چې د ورځې په زرگونو خلک يو بل ته وايي ښه کوي بدمه کوي مگر هغوی بدکوي او ښه نه کوي. په هر ملت کې د فکري او روحي اجتماع او اشتراک لپاره دلويې عقيدې او مفکورې نشر او تبليغ خورا ضرور او حتمي ايسي مگر ددې کار لپاره دغسې مبلغين چې په ژبه او په عمل پرنورو باندې اثر وکړي شي لا ډير ضرور ايسي او د يوه ملت لومړنی احتياج گڼل کيږي. (۱)

## له کار سره علاقه

زموږ په رسمي دوايرو کې ښايي چې داتکي (له کار سره علاقه) ډير واورئ او همدغه شی د يوه مامور په پيشرف او سوانحو کې ډير اهميت ولري. که واره دواير له نظره ليري کړو او د مملکت کارونه په مجموعي ډول په نظر کې ونيسو او وگورو چې دغه کارونه څنگه او په څه راز کيږي؟ ښه دي او که خراب؟ بيا هم داتکي (له کار سره علاقه) ترستوکو سترگو کيږي او دسري په زړه کې دافکر اچوي چې ترڅو مامورين او هغه کسان چې رسمي او اجتماعي وظيفې لري له کار سره علاقه پيدانکړي کارونه نه ښه کيږي او هيڅ نه کيږي. دا خبره ما په وارو وارو ستا او دبل له خولې اوريدلي او هرڅوک چې لري او ډير دا اجتماعي درد اظهار کوي همدغه حای د خارښت حای گڼي او گروي يې، که رښتيا ووايم تشخيص بد تشخيص نه دی خلکو مرض را له پيژندلي دي مگر په علاج کې نه دي گړيدلي ما په يوه نيم اجتماعي کتاب کې هم ليدلی يا دځينو په تعبير په کتابو کې يې هم راوري دي چې له کار سره علاقه خورا ضروري ده او همدغه علاقه ددې باعث کيږي چې دسري ټول فکر د کارخواته تمرکز پيدا کړي او همدغه د فکر تمرکز د کارونو د اصلاح د اشخاصو د دقت او داسې نورو فضايو سبب گزي. هر څومره چې له يوه کار سره علاقه زياتيږي هغومره سړی هڅه کوي چې هغه کار پخپله موقع کې په صحيح ډول اجراشي او هيڅ راز نقص پکې پاتې نشي، که ددې خبرې دليل هم غواړي څه گرانه خبره نه ده که په عملي فورمولونو ستاسې قناعت لري څه گران وي په ولسي خبرو هم ستاسې قانع کول امکان لري.

کله که تاسې دخپل کوربه ابادولو او عمران کې پخپلو مزدورانو پسې څار کړی وي درته به معلومه شوی وي چې يو مزدور له کار سره څومره چل ول کوي او خپله ورځ څنگه تيروي. داڅو مشهوره خبره ده چې ناراسته لوگری خپل لور په لوته تيره کوي او دايې له دينه چې دوئ له کار سره علاقه نلري بل سبب نلري، ډير خلک دي چې سړی ورځې پوښتنه وکړي چې څه حال دی؟ وايي شکر دی شپې ورځې تيريري نو ته ووايه څوک چې محض د شپو او ورځو تيريدل غنيمت گڼي او شکرونه باسي هغه به کار ته په څه نظر گوري او د هغه به له يوه کار سره څه علاقه وي؟ زما په گمان ډير کسان دي چې ښه ښه ساعتونه د همدې لپاره اخلي چې مازديگر په دايره کې کومه دقيقه زياته تيره نه کړي، ډير لږ کسان به وي چې دسهار دحاضری فکر به هم لري، مگر يوازې حاضري به څه کړو څوک چې يوازې حاضری سره علاقه لري هغه ددغه اجتماعي مرض علاج نشي کولای. مور له کار سره علاقه غواړو نه له تشې حاضری سره.

دلته دامقصد نه دی چې زه نو حاضری ته په درنه سترگه نه گورم بلکې دا وایم چې بايد په حاضری تينکوالی د کار لپاره وغواړو او له کار سره علاقه څنگه پيدا کيږي؟ که يورياست او يا وزارت وغواړي چې مامورين يې له کار سره علاقه پيدا کړي څه به کوي؟ په يو مملکت کې څه عوامل بايد پيداشي چې خلک له کار سره صحيح علاقه پيدا کړي او وظيفه دوظيفې په لحاظ وپيژني؟ ددې غټو ټپوسونو جواب چې ډير فکر اوسنجش غواړي، اصلا يوه داسې موضوع ده چې بايد داقتراح په ډول د ډيرو پوهانو فکر ته وسپارل شي او ډير څه پکې وليکل شي ځکه چې دکوم سړي که يوې خوا ته پام شي بله خوا يې له نظره ليري پاتې کيږي. په دغسو پوښتنو کې هر چا ته يو شی ډير مهم معلوميري او ټول زور به په هماغه خوا اچوي. علاوه پدې دهر کار علل او اسباب هم په يوشان ښکاره نه وي، ځينې علتونه ډير پټ او ډير موثروي نو اکثر اشخاص ښکاره څرگندو شيانو ته گوته نيسي او دټپو پلټنې نه کوي. نو زه که دلته څه وایم هغه به همدغسې شی وي او ددې پوښتنې پوره جواب به نه وي. دا اجتماعي وظيفو او مملکتی امورو د علاقه مندی لپاره ډير شيان ضرور دي چې ځينې يې ډير عمر او ډير وخت غواړي چې بايد يو

(۱) کابل مجله ، ۱۳۲۳ کال ، ۶ گڼه ، ۶-۸ مخونه.

ملت وروسته ترډېرو مراحلو چې تشکیل يې نسج اوپوخوالی ومومي او دتعلیم وتریبې په اثرکښې یو اجتماعي شعور پیداکړي چې مملکت ورته خپل کورښکاره شي او د مزدورانو چم ونکړي. دې حد ته رسېدل د ډېرې مودې کار دی او یوه طولاني عرفاني نقشه غواړي، زه په دغسې عللو کښې اساسي بحث نشم کولی او تش همدومره وایم، په کوم خای کښې چې صحیح کارنه پتیري او همدغه شی دپیشرفت سریع عامل وي، هلته له کارسره اړو مرو علاقه پیداکړي. یعنې دغسې چې یو مامور ته حاضري و معاش استحقاق معلومېږي که کاراوله کارسره رښتیاڼی. علاقه څه اجرولري اړو مرو خلک له کارسره علاقه پیداکوي. دلته باید زما مقصد توضیح شي او ووايم چې د کار مبصرین کولای شي په لاس لاندې مامورینو کښې دکار علاقه پیداکړي مگر دا هله چې کار لیدونکی ظاهر بین نه وي او څوک يې په هغه دغه نشي غولولی یعنې محض حرکت او منډې رامنډې ددوی په مخ کښې نه حجاب کيږي او د هرچاپه کارکښې ډیر واړه ذرات هم لیدی شي او پوهیږي چې داکار علاوه په کمیت څومره صحت او کیفي حسن لري. اوپه دې هم پوه وي چې ددغه سړي په نظر کښې چې دومره ډیر کار کوي څه غایه موجوده ده؟

څومره چې دده دکار هنکامه ده هغومره کاریکردی که به؟

څوک چې دده کارونه راته ستایې هغوی تش کار او ظاهري حرکاتو ته گوري که په کیفیاتوکښې هم تعمق کوي؟

ځینې وختونه سړی دخلکو له خولې چې عمومي نغاره يې باید وبولو اوري چې فلانکی... هیڅ په کار سترې کيږي نه او له فولادونه هم سخت او کلک دی. هغه بله ورځ چې سخته سیلی. او اوربا وه څوک له یوه کلي بل کلي ته نشو تلای مکرده له خپل مامورینه څوکروه لیرې فلانکی خای ته چې نه پوهیږم هلته څه پېښ شوی و ځان ورساوه او په هماغه ورځ بیرته هم راغی. اکثر دغسې اوازې لوبو لوبو خایوته هم ورسپړي اودغسې ځینې نور عوامل هم پیدا شي چې سړی جدي او فعال معرفي کړي مگر چې سړی ورپسې څاروکړي هغه په هغه ورځ د همدغه مقصد یعنې هنکامې اچولو لپاره داکار کړی وي او نور هیڅ کارنه وي، ځینې نور کسان چې پدې سړیوه شي هغه هم له دغسې تظاهر اوعصري ریاکاری ځنې کاراخلي اوخوشې په خوشې هرې خواته اسونه ځنلوي نو دینه سړیله کارسره علاقه یا رښتیاڼی فعالیت نشي ویلی اونه په دغسې جدیتو او حرکاتو کارونه ښه کيږي.

دلته بیامجبورېږو چې ووايو په هر خای کښې چې دکارونوپه لیدوکښې ډیر دقت کيږي او صحیح کارقدر اوقیمت لري هلته خلک له کارسره علاقه پیداکوي او ښه کارکوي ځکه چې انسان یو ترقي خواه موجوددی او له خپل پیشرفت او ارتقا سره ټینکه علاقه لري، که دده په مخکې نورې لارې بندې شي چې په دروغو اوريا، تملق اوچا پلوسی، غلاو فریب او نورو غیرمشروعو وسایلو پیشرفت ونکړی شي او پدې هم پوه شي چې دلته کاریکر او بیکاره پټ نه پاتې کيږي او سړی دچاپه سترگو کښې خاورې نشي اچولی د وړاندې تک لپاره يې بې له همدغې یوې صحیح لارې بله لاره نشته، په شخصي اعتباراتو او اشنایي گانوسړی نشي چلیدلی، څوک له چانه سترگې نه پټوي او نه په چل ول کارکيږي اړومرو صحیح کارنه ملاتړي اوله کارسره علاقه پیداکوي. مگر که سړی گوري چې په ځینو نورو وسایلو سړی ډیر گرانېږي او دپیشرفت په لاره کښې صحیح کاراوله درجه عامل نه دی، څوک چې یوازې کارکولی شي او دپیشرفت لپاره نور وسایل نلري دهغه غاښ هم څوک نه گوري هلته نوپه افرادو کښې یانور فعالیتونه پیداکيږي چې هغه زرنګي، چالاکی څه و څه غواړي یاخو داسې شی چې په شپو ورځو تیرولو شکرونه باسي او هیڅ نه کوي بلکې اکثریت او عمومیت دې خواته میل کوي او خلک په سړو زرونو کارونه کوي. صحیح ذهنیت او صحیح فکرله دماغونو وزی اوپه عوض کښې یاس او بد بینۍ خای نیسي، دصحیح پیشرفتونو مثالونه اونمونې له خلکو ورکې شي او غلطې نمونې ترنظر لاندې وي. ددې ټولو خبرو مقصد دادی چې انسان په اجتماعي حیات کښې دمقاسې اونسبت په اصولو ډیر کلک دی. ښه اوبد، حق او نا حق دکامیابۍ اوناکامۍ په رڼا کښې ویني او د نتایجو له مخې حکمونه کوي. څوک چې ورته په حیات کښې لږ څه کامیاب معلومېږي د هغه پیروي او تعقیب کوي او لکه چې وایي: خټکی له خټکي نه رنگ اخلي. اشخاص هم یوله بله متاثر کيږي او تقلید کوي نو که چیرې هغه کسان چې له کارسره علاقه لري وپېژندل شي او ښه وگڼل شي، دپیشرفت دپاره نور غیرمعقول مسایل خنثی شي او یوازې صحیح کارکول، له کار سره علاقه لرل یوقوي موثر عامل وبلل شي څوک چې خپله وظیفه په ښه شان اجراکوي دپه محتاج نشي چې خپل کار وستایي، ځان یوه اوبل خای ته ورسوي او ددلربایۍ دپاره له سلو نیرنکوکارواخلي اړومروله کارسره صحیح اورښتیاڼی. علاقه پیداکيږي او څوک خپل لورپه لوتڼه نه تیره کوي. نه هغه فعالیت اولیاقت چې باید په کار او وظیفه کښې صرف شي بلې خواته صرفيږي او نه غلط مجري پیداکوي. (۱)

(۱) کابل مجله، ۱۳۲۴ کال، ۴ ګڼه ۴ - ۶ مخونه.

# دپوهې غرور

هغه څوک چې پخپله پوهه مغرور دی او هرڅه دپوهې په رڼا کې غواړي، زښت ډېر غولیدلی او د ژوندانه په ضروریاتو، د کامیابې په اسرارو، د خوشبختۍ او خوشحالی په وسایلو کې یې هېڅ فکر نه دی کړی. دانسان له پوهې او هوښیاري هغه خوا نور شیان هم شته چې دده په کامیابۍ او شخصیت کې ډیر دخل او تاثیر لري. مگر خلک دغه تاثیرات دده د پوهې او هوښیاري محصول بولي او گمان کوي چې ټول کارونه په عقلي او علمي لیاقت باندې کیږي.

همدغه سبب دی چې ځنې کسان یوازې دعلم په زور هرڅه غواړي او بل هېڅ شي ته توجه نه کوي. زه دلته دعلم او عقل له فضیلت او اهمیت نه څه انکار نه کوم او پدې پوهیږم چې دغه انکار جهل اونا پوهي ده مگر ددې لپاره چې ځینې کسان نورو شیانو ته هم ملتفت شي او دعلم و عقل له غروره نجات ومومي وایم چې دانسان په خوشبختۍ او خوشحالی، لورتیا او کامیابۍ کې ځینې نور شیان دخل لري چې باید څوک ورځنې سترگې پټې نکړي او په بې اعتنائۍ ورته ونه گوري.

ډیر ځله دوه تنه له یوه مکتبه را اوزي او په یوه دایره کې کار کوي مگر هغه څوک چې په مکتب کې اول لمبر وي دلته بیرته پاتې کیږي او هغه بل وړاندې ځي او حق هم لري چې وړاندې ولاړ شي. ډیر طالبان له یوه ملانه دملایۍ پکړۍ وتري مگر یوه جامعه او محیط کې ښه ومنل شي او هغه بل چې په حاشیو اونکتو ښه پوهیده هغومره اعتبار نکړي پیدا، ډیر اشخاص شته چې پخپله پوهه او لیاقت ځانته دوستان پیدا کوي، خلکو ته سمه اوصحیح لاره ښيي، او پخپله هم په ښه لاره درومي، مگر ځینې نور پرې نور نور کارونه کوي او هر څوک ورته په بد نظر گوي.

پدې کې هېڅ شک نشته چې پوهه او علمي لیاقت دانسان جمال او کمال دی او د هر چا په نظر کې ښکلی ایسي مگر هر چاته به پخپل ژوند او حیات کې معلومه شوې وي چې په هر ښکلي څوک زړه نه بایلي او په یوازې ښکلیتوب دلبري او دلربایي نه کیږي.

دانسان په پیشرفت او کامیابۍ کې ډیر واره شیان چې هېڅ په نظر کې نه راځي ډیر تاثیرات لري چې هغه باید له پوهې او لیاقت سره یوځای شي. کوم سړی چې علم او پوهه لري مگر ښه اخلاق او صحیح کرکتر نلري په حقیقت کې هېڅ نلري، هغه څوک چې داهم لري مگر د یو خور صحبت او بیان قوت نلري هغه هم نیمگړی دی او ځینې اشخاص ترینه وړاندې کیږي. څوک چې دا ټول صفتونه او مزایا پیدا کړي مگر د نظافت او معاشرت د اصولو پابند نه وي بیا هم دچا نه خوښیږي او په حیات کې ځینې ناکامۍ ویني که دا نقیضه هم رفع شي او دا ټولې نیمگړتیاوې پوره کړي سره له دې هم که سړی زحمت کشي او فعالیت نلري دی بیرته پاتې کیږي او نور خلک دمخه ځي.

غیر له دغو شیانو ځینې نورې خبرې هم شته چې په یوه او بل محیط کې فرق کوي او دهر ځای د خصوصیت تابع وي، په هر ځای او هر محیط کې یوڅه معنوي صفات او مزایا شته چې په سړیتوب او انسانیت ورځنې تعبیر کیږي او داصفتونه باید مور په یوازې پوهه او هوښیاری جاد و جلال، ثروت او تمول کې ونه لټوو بلکې دانسان په اخلاقي او نفسی کیفیاتو کې یې وگورو. زه دامنم چې سړیتوب، پوهه او هوښیاري غواړي مگر یوشی نه دي او په ځینو مواردو کې سره بیلېږي، ځینې کسان به وي چې علم او پوهه به نه لري او سړیتوب به لري، کله به یو سړی پوه او هوښیار وي مگر دسړیتوب دعو به نشي کولی.

ځنګه چې پوهه په بیلوبیلو مواردو کې فرق لري یو سړی دکتابو په تورو ښه پوهیږي، دخلکو په اوضاعو ښه پوه وي، ځینې په منطقي اصطلاحاتو او فلسفي مباحثو کې ډیره معلومات لري، ځینې نور په اولسي خبرو او کارونو ښه پوهیږي، دغسې دسړیتوب مفهوم هم په هر ملک او هر محیط کې بیلېږي او داشخاصو جمعیتونو په زږیر ثابت او معین صورت نلري، مگر دومره پوهیږو چې تهذیب او ترتیب دسړیتوب په مفهوم کې مهمه برخه لري او همدغه شی دیوه انسان دپاره تر هرڅه دمخه ضروري دی.

دسړي معنی دانه ده چې ارومرو به زیات علم او معلومات لري یا به په کوم فن او صفت کې ډیر ماهروي. دا راز صفات چې په علمي لیاقت یا پوهه ورځینې تعبیر کیږي دیوه سړي انساني حیثیت او سړیتوب به قدر کوي او ښه مرسته ورسره کوي مگر یوازې همدغه شی سړی نشي مسعود کولی او نه تش علمي قابلیت سړیتوب بلل کیږي، که لږڅه نور هم تعمق وکړو یوازې سړیتوب هم دیوه انسان د خوشبختۍ او خوشحالی دپاره کافي نه دی.

دلته زما مطلب له خوشبختۍ څخه همدومره شی دی چې یوانسان په اجتماعي حیات کښې خلکو ته موفق او مسعود ښکاره شي اودی هم خپل ځان ناکام ونه گڼي او مایوس نه وي، ددې مطلب د حصول لپاره البته دیوه سړي پوهه او سړیتوب ضروری چې په خپله پوهه او لیاقت ځینې کارونه وکړي شي او په سړیتوب او انسانیت په جامعه کښې خپلې شپې ورځې ښې تیرې کړي چې څوک ورته په بد نظر و نه گوزري مگر یوازې دا چې سړی کارو کړی شي او څوک یې بد و نه گڼي کفایت نه کوي سړی باید دیوه اوبل د توجه جلبولو او د ځان دمحبوبیت لپاره ځینې نور شيان هم ولري یعنی دامیزش قوه، نشاط او بشاشت، دملکرتیا تمایل دمحبت جاذبه، ښه څیره، صمیمیت ښودنه، دمحبت لپاره ایثار، صداقت او کرامت نفس، وقار او څیره، جدیت او فعالیت اوداسې نور صفتونه هم په کار دي.

دغه راز ټول شيان چې جمع شي دیوه سړي شخصیت ورځنې شکل مومي او دغه مقبول او محبوب شخصیت دانسان په مخکې دژوند ټولې کڼې کپړې اواروي او په صحیح پیشرفت کې ورسره مرسته کوي. ددې ټول بحث نتیجه دا ده چې باید سړی دیوه صفت په لرلو لکه علم او عقل یا ښه سړیتوب او فعالیت مغرور نشي او دتش لیاقت ترغرور لاندې رانشي.

ډیر کسان شته چې په اجتماعي وظایفو کښې داخل شويدي او پخپل پیشرفت نه دي قانع، ځینې کسان په تصور کښې راوړلي چې هغوی ورته له ځانه کامیاب ښکاري مگر مستحق یې نه گڼي ځکه چې دهغوی علمي لیاقت ورته له ځانه ټیټ معلومیري او په دغه حکمیت یا مقایسه کښې یوازې یوشی په نظر کښې نیسي مگر دپته نه گوري چې په یوه گل هیڅکله نه پسرلی کيږي.

سړی باید په حیات کښې دقیق او عمیق شي او وپوهيږي چې انسان ډیرو شيانو ته ضرورت لري، دغسې چې یوموتوپه تشوارا بو اوبوازې تیلو مخکې نشي تللی او ډیرې وړې پرزې په سپر وحرکت کښې ورسره مرسته کوي یوانسان هم په یوه یا دوه شيانو کښې که څه هم ډیر مهم او قیمتي وي خپل پیشرفت ته ادامه نشي ورکولی، دغه راز لیاقتونه چې نور معاونه صفات نلري یې له یاس اوبد بڼې بله نتیجه نلري. دغه راز کسان خپلې نیمگرتیا ته نه گوري او بې دقت په محیط او جامعه پره اچوي او دیوه ناقص او بې تعمقه حکمت په اثر په حیات کښې دا اجتماع او اجتماعي جریانانو په نسبت بدین اومايوس شي.

که څوک غواړي چې اجتماع ته نژدې شي او له اجتماع نه استفاده وکړي دعلم او لیاقت غرور دې له ځانه لیرې خپله هوبښياري او دبل ناپوهي دې په منځ کښې حایل نه گڼي، سړیتوب او انسانیت دې نه هیروي بلکې رادې شي او له اجتماع سره دې خپل غم شریک کړي او خپله خوشحالی دې هم د نورو له خوشحالی سره یو ځای کاندې، خپل زړه او فکردې له دوی نه بیلوي، یوځای دې ورسره خاندي او یوځای دې ژاړي. ددوی په خوښه دې کار وکړي چې دده په خوښه کار وشي خپل ځان، خپلې جامې، خپل ژوند، خپل ذوق، خپل شعور او هرڅه دې دمحیط او جامعې په خم رنگ کړي او دغه صیغه دې په ځان کښې پیدا کاندې. ځکه چې خوشحالتیا او کامیابي همدلته ده او هیڅوک یې بل چیرته نشي پیدا کولی، هرڅوک چې له اجتماع نه لیرې شو او خپل زړه اوفکر یې له دوی نه بیل کړهغه په اور کښې لوئیري او شپه ورځ سوزي!  
(دمن شد في النار) همدغه معنی ده اود دنیا دوزخ همدغه دی. (۱)

## عقل، قانون غرايز

انسان که څه هم د عقل اوتميز خاوند دی او په همدغه شي خپل ځان له نورو حیواناتو بیلوي، مگر په خپلو کړو کښې د عقل په نغوته دومره نه ځي، لکه چې غریزه یې یوې خوا او بلې خواته بیایي. کوم کارونه چې یوانسان په شپه او ورځ مياشت او کال یا پخپل عمر کښې کوي اکثراً یې د غریزې په قوماندو اجرا کړي وي، او ډیر لږ، خورا لږ، ببخي لږ کارونه داسې وي چې د عقل او سنجش په اثر کښې شوي وي، داچې مور کله یوشی ښه گڼو راته بدایسي، کله گرزو او کله کینو، کله خاندو کله ژاړو، له ځینو شيانو ویريرو او په ځینو خوشاليرو اکثر دغریزې کار دی او د عقل مشوره پکې څه دخل نلري. کله چې سړی تری شي او اوبه ځیني که چیرې له عقل سره مشوره وکړي عقل هم د اوبو څښل مصلحت گڼي او اجازه ورکوي، مگر دی د گټې او فایدې د سنجولو او د صحت ساتلو له فکره پخوا د غریزې په امر کنډول په سر را اړوي او اوبه څښي. نو مطلب دانه دی چې ټول غریزې افعال له عقل اومصلحت نه مخالف دي یا هرڅه چې انسان دغریزې په تقاضا کوي هغه عقلاً ممنوع او غیر مفید وي.

(۱) کابل مجله، ۱۳۲۴ کال، ۵ کڼه ۷ مخونه.

بلکې مقصد دادی چې انسان پخپلو کړوکنې د غریزي تابع دی او عقل د غریزي غوندې سابق نه دی. انسان په ژوند کې ډیر لږ کارونه پېښیږي چې هغه د خیر و سرسجولو او فکر کولو په اثر اجرا کېږي.

که مور فرض کړو چې یو تاجر دخپلې گټې لپاره یو بل ملک ته ځي اوله خو به غالباً دغه تک هم پوره دعقل په مشوره او مصلحت نه وي ځکه چې ډیر ځله ځینې سوداگر داسې ځایونه هم په گټې پسې ځي چې هلته دسریان او د حیات خطر هم موجودوی او زیات گمان کېږي چې دغور گټلو په ځای به سر بایلي که فرضاً دا اراده بالکل دعقل او فکر په خوښه وي نو په لاره کېږي خو خوراک خکاګ، هواخوري اوناسته ولاړه یا دا راز نور کارونه ټول د غریزي په شایق کوي.

ډیر کارونه دي چې انسان یې د مینې یا غضب دپاره کوي او عقل سړی ورځنې منع کوي، مگر د غریزي په مقابل کېږي یې څوک په خوله پیاز هم نه خوري، ځکه چې غریزه دانسان په اعصابو او عصبي جهاز کې نسبت عقل ته ښخ ځای او قوي حاکمیت لري او دغه حاکمیت په اطفالو او هغو کسانو کې چې طفولیت ته نږدې وي یعنې معنأ کوچنی بلل کېږي او عقلي قوه پکې ښه نه وي قوي شوي، زیات لیدل کېږي، که مور په کلي، وطن او هیواد بلکې په نړۍ او دنیا کې سترگې وکړو او ځان د لویو او ورو اشخاصو له حال، احوال او ژوندانه څخه خبر کړو راته به څرگنده شي چې په دنیا کې لږ خلک تیر شوي یا فعلاً شته چې په ځینې مسایلو کې په غریزه بریالي شوي او دعقل په مشوره یې له غریزي نه مخالف کار کېږي، په ډیرو لویو شخصیتونو کې سړی دغه نادر صفت موندلی شي او پوهیږي چې دعشق او غضب خواهشاتو او احساساتو له سکندر سدونو څخه اوښتل او دعقل په نغوته تلل څه اسان کار نه دی چې هر څوک یې وکړي شي، او هر یو پرې وستایل شي.

ترڅو پورې چې بشري نوع د عمومیت او اکثریت په لحاظ یوه معنوي رشد او عقلي بلوغ ته ونه رسیږي او علم لکه رزق او روزي هر چاته لږ او ډیر و نه رسیږي هیڅ امکان نلري چې عقل د غرایزو ځای ونیسي او په دنیا کې یو حقیقي عدالت قایم شي، مگر ددې خبرې دامعنی نه ده چې مور به له ځانه نا امیده کړي او هیڅ کوبښښ به نه کوي چې ځان له هغې ځوانه دې خواته لږ څه نږدې کړو ځکه چې په دنیا او د دنیا په تاریخ کې مور څو کاله پخوا داسې نمونې اومثالونه پیدا کولی شو چې د عدالت د قیام او د حقیقت خوشحالتیا لپاره یې دعقل په مشوره داسې کارونه کړي چې له غرایزونو بیخې لیرې معلومیږي، ډیر د واک او حکم خاوندان تیر شوي چې د حکمیت او قضاوت په وخت کې یې د زوی او د ځان مینه هم هیره کړیده او خپل و پردی ورته یوشان ایسیدلی دی، داسې هم پېښ شوي چې عشق هم په دغه لاره کې مغلوب شوی او انسان له دغسې شخړو څخه بریالی راوتلی دی.

نودا کار دانسان لپاره څه غیر ممکن او محال نه دی او کیدی شي چې انسان په اجتماعي او رسمي امورو کې دعقل او شریعت قانون او ټاکلو اصولو په لاره ولاړ شي او خپلې مینې اومحبت نفرت او عداوت ته څه اعتنا ونکړي، د همدې لامله انسان د شریعت لخوا دیو څه قوانینو په منلو مکلف شوی او په ځینو بدو کارو باندي چې دی یې بي دعقل او مصلحت له مشورې د خپلو احساساتو او خواهشاتو یا غرایزو په اثر کېږي وکړي جزا مومي د هر ملک او هر هیواد په اساسي قانون کې هم څه اصول او ضوابط شته چې انسان به د هغو په مقابل کېږي په غرایزو پسې ږدي او خپل طبیعي اوشخصي میل ته به نه گوري، یعنې څنکه چې یوسریخپل مریض زوی ته چې ډیر ورته گران هم وي یوه داسې عدانتي ورکولی چې هغه ورته ضرر کوي، که څه هم هغه یې ډیره تقاضا کوي او په ژړلو یې غواړي. دغه راز یو خزانه دار هم خپلو خپلوانو ته یې رسمي برات او حوالې څه نشي ورکولی اونه یو حاکم او قاضي یو امر او واکدار دخپل ورور او خپل دوست هغه راز مراعات کولی شي چې اصول او قانون یې روا نه بولي، ډیر څه دانسان زړه غواړي مگر کولی یې نشي او نه یې کوي ځکه چې سړی پرې ملامتېږي او خلک ورته بدوایي. مونږ خپلو غرایزو او خپلو خوښو ته په شخصي امورو کې تابع یو او غاړه ورځنې نشو غړولی، مگر دا اجتماعي مسؤلیت په ځای کېږي بیا ورسره به مجادله مکلف یو.

د مثال په ډول وایم که یو معلم په یوه مکتب کې څو تنه خپل اوږدې شاگردان لري چې په زړه کې د ځینو شاگردانو لور تیا غواړي او لور پنه یې په هغو باندي زیاته وي دی دا کولی شي چې یې له رسمي اوقاتو هغوی ته تعلیم ورکړي او له نورو نه زیات څه وروښي مگر دانشي کولی چې د تعلیم په وخت او د مکتب په کوټه کې خپله ټول توجه همدوی ته وقف کړي، یاد لمبر ورکولو په وخت کې خپلوان او اشنایان وپالي ځکه چې پدې وخت او په دغسې ځایونو کې محبت او عاطفه گناه ده او د عدالت ملامتوي. ددغه راز مراعاتونو او غرایزو له جغ لاندي په دغه ډول تک په اجتماعي لحاظ یوه لویه تباهي ده چې زیان او ضرر یې زښت ډیر دی اود خلکو مخه هم له یوې صحیح اوسمې لاری څخه بلې ځوانه رااړوي، هر څوک کوبښ کوی چې په

کړو لارو خپل مطلب ته ورسېږي او ددې په ځای چې حقیقت وپالي اشخاص پالي او دوسایلو درگاه ته لاس غزوي. هیچانه د اعتماد بنس او سعی عمل قوه نه پاتې کیږي او نه په داسې ځای کې سړی د جریاناتو په لړ کې څه انتظام او معقولیت لیدلی شي، دلته بنایي څوک داگمان وکړي چې په هرځای او هر هیواد کې هرو مرو یو څه قوانین او اصول وي چې څوک د غرایزو اطاعت یا د مینې او غضب پیروی ته نه پریږدي او هر سړی مجبوروي چې د دوست او دشمن په حق کې لکه یو قانوني کتاب یوډول حکم وکړي او هر چاته په یوه سترگه وکوري دلته نو ضرور ایسي چې سړی په قانون خبرې وکړي چې قانون څنگه شی دی او څه کولی شي؟ په اجمالي ډول خو همدومره ویلی شم چې قانون په یوه ملک کې داسې مثال لري لکه برق چې ټول نارو او ټول کورونه رڼا کوي مگر که چیرې وشلیده نو ډیر کورونه هم سیزې اومسول یې هم نه پیژندل کیږي یعنې په عین رڼا کې تورتیم لري او له گټې سره یې زیان هم تړلی دی.

ددې دپاره چې خبره ښه روښانه او سپیڅلی شي جزئیاتو ته به راشو او مثالونه به وښیو.

دونه تنه شاهدان که دیوه سړي په بدوالي شاهدي ورکړی هغه شرعاً او قانوناً بدگنل کیږي، که دکلي کورخلک په یوه سړي بد ووايي یا دیوه ځای حاکم اوعلاقه دار د چا په حق کې دبدوالی نظریه ورکړي هغه ته ارومرو سزا ورکول کیږي پدې قانون باندې هیڅوک څه اعتراض نشي کولی ځکه چې که قانون دانسانانو قول او وینا ته څه اعتبار ورنکړي او سند یې و نه بولي د دنیا معاملي او کارونه ټول بې اجرا پاتې کیږي او دژوندانه چارې معطلیږي، نو ضرورت او احتیاج، عقل او نقل دهمدې خبرې تائید او تاکیدکوي چې باید دیوه انسان او مسلمان خبره اعتبار ولري او دهمده په وینا حقیقت وپیژني نوکه چیرې هغه شاهد او هغه خلک چې یوه سړي ته بدوایي پخپله بد وي او دعنا د له مخې د هغه په حق کې څه وایي یا د حکم خاوند دیوه غرض لپاره خپله نظریه بده ښکاره کوي قانون پدې ځای کې دحقیقت او عدالت هیڅ مرسته نشي کولی اومسول هم نه گنل کیږي ځکه چې بله هیڅ لارنشته چې ددغسې پتو ظلمونو مخه ونیول شي او هیڅوک په هیچا څه ظلم ونکړی شي نو ددغسې ملاحظاتوپه اثرکښي ویلی شو چې قانون دیوی غذامثال لري چې یو فاسد وجود کېني فاسد مواد ورځني جوړیږي او بد تاثیر کوي مگر که نه وي نو سړی ژوند هم نشي کولی د همدې لامله ځینې کسان ځینې خلکو ته خپل کارونه په داسې وخت کې وړاندې کوي چې دهغه طبیعت ښه وي او پام یې په نیکو وي همدغه راز خلک اکثراً موفق هم وي او موقع شناس ورته ویل کیږي ځکه چې په ډیروخلکو کېني د طبیعت ښه والی اوبدوالی دومره تاثیر لري چې ښه یې له پامه بدیږي او بد ورته ښه ښکاره کیږي، کله څوک په څه مجبوروو، چې دکار د پاره به یې دچا وچولي نه کتل یا به یې دوستان او اشیایان پرې جرگه کول.

که چیرې څوک د خپلو تاثراتو او احساساتو تر اثر لاندې نه راتلای او هرچا د حق او حقیقت په تقاضا او د قانون دصحيح استعمال په خوښه کارکولای څه به خلکو دیوه اوبل ناوړه مراعاتونه کول، ولې به خلکو ویلې چې مریې لري نومریاخوره، دڅه لپاره به یوه اوبل ویلې چې زه بې وسیلې یم، زه واسطه نلرم هر څه په واسطه کیږي، داټولې خبرې خوبې څه نه دي او خوشې په خوشې خلک دانارې نه وهي کوم کارچې ځینې کسان یې په یوه ساعت غوره مالی. یاپه لحاظ او خاطر کوي هغه دکوه قاف دیوان هم نشي کولی. نو تر څوږوږې چې خلک په لحاظونو پسې گرزوي اوپه خوشامدو خوشحالیري ترکوم وخته چې خوشحالتیا په انسان حاکمیت لري، اومراعات په حق او حقیقت غالب وي قانون او عدالت به هم د اشنا او نا اشنا شعورلري او کارونه به ډیرځله د اشخاصو په کيفي اوفنسي اغیزو، د وخت او موقع په تقاضا، دیوه اوبل په سپارش اجراکیږي. دا حال البته دیوه ملت د اجتماعي حیات رنځورتیا او اوموالی ښي مگر ددې رنځورتیا علاج هم ډیر گران دی او یوه اساسي مجادله غواړي، ډیرشيان په کاردي چې دیوه ملت په اجتماعي حیات کېني تغیر اوتحول پېښ کړي یا په بل عبارت بدعاتونه ورک کړي، او دخلکو مخه له کړو لارو گرزوي.

دیوه ملت لوړه او عالی رتبه په غرایزو باندې دمامورینو حاکمیت، د اداري چارو پوره لټون، دکار کوونکو اشخاصو مجبوریتونه رفع کول، دښو او بدو نه ورکیدل او نه پتیدل، دچاپه ظواهرو نه غولیدل بدو او ضرري خلکو ته مخه نه ورکول دا ټول ددغسې اجتماعي اصلاحاتو د پاره ضرور او په عین حال کې ډیر گران کار هم ایسي. دلته باید دډیرو خبرو د نتیجې په ډول ووايو چې انسان طبعاً دخیر خواته مایل او خیر خوښوونکی پیداشویدی، مگر په طبیعت کېني یې دلورتیا ارزو او ځینې نفسي خواهشات هم شته چې که دی په ښه لاره نشي ور رسیدلی او موانع یې په مخکې وي نو بیا په پتو او کړو لارو هم ځان ورسوي او دځینو مجبوریتونو په اثر کېني بد او ناوړه کارونه هم کوي نوددې دپاره چې له انسان څخه بد او ناوړه سلوک ونه لیدلی شي لازمه ایسي چې دده لپاره یوښه سرک او سمه لاره جوړه شي چې خپلو مطالبو او مقاصد وته پرې ورسېږي او لارې کړولوته خپل مجبوریت

حس نكړي. دالاره بايد ډيره اوږده هم نه وي چې دى يې د اوږد والى په سبب بله له اغزو ډكه لاره اوپيچومى غوره كړي. دغه لار دې ته بايد را وښودل شي چې په تا پسي بينا سترگې هم څار كوي او ستا ښه و بد په هيڅ شان نه پتيري او نه څوك درباندي غوليري. نور خلك هم بايد له هغو بدو او لنډو لارو منع شي ځكه چې انساني رڼه هم لكه ميري او پسونه داسې ايسي چې كه يوله لارې كورشي نور هم ورپسي ځي. (۱)

## اجتماعي نظام

كارونه او وظائف دوه ډوله دي، يوه قسم ته انفرادي او بل ته اجتماعي ويل كيري، دا چې يوسرى ديوه فرد لپاره خدمت كوي د شخصي او انفرادي كارونو په حساب كښې راځي. مگر هغه څوك چې د خپل مملكت او ملت لپاره كار كوي دا اجتماعي وظائفو په نامه ياديري.

هر كار او هره وظيفه په دغو دوو لحاظونو دقدر وقيمت په لحاظ فرق كوي او رنگ يې بدليري كه يو عالم ديوه تعليم لپاره استخدام شي هغه بيل حيثيت لري او كه په يوه مكتب يا مدرسه كښې څوتنو ته تعليم كوي هغه په بل نظر ليدل كيري كه څه هم دواړه يوه وظيفه اجرا كوي چې نوم يې تعليم او ښودنه ده. هغه سړى چې ديوه كورسانته كوي او ديوه شخص نوكر وي بيل نوم لري مگر څوك چې د مملكت په عسكري نظام او د هيواد ستانونكو په جمعيت كښې داخليري بل نوم اوبل نشان پيدا كوي. انفرادي كارونه له يوې صحيح موازنې لاندې نه راځي او نه يومعين قيمت پيدا كوي مگر اجتماعي وظائف ځانته يوه معيار او ميزان لري، هغه كاتبان چې دمفردو اشخاصو لپاره كار كوي په معاشونو كښې يې ښايي چې ډير فرقونه وليدل شي مگر د دوايرو كاتبان اوسر كاتبان ماموران او مديران ټاكلي معاشونه لري او څوك پكې تغير نشي كولى همدغه شى دى چې معاش له مزدورى او اجورې نه معنا او كيفاً بيلوي او يو اعزازي حيثيت او اعتبار ور كوي. مگر دغه اعتباري رنگ دومره قوي او پوخ دى چې ددغو كارونو نوعيت او حقيقت بيلوي او دهر چا په نظر كښې يې بل بل راز ښيي، هغه څوك چې معاش اخلي او هغه څوك چې مزدوري او اجوره اخلي ډير فرق لري اوبيل بيل اشخاص گڼل كيري.

دغه معنوي قيمت چې په معاش كښې شته لږ معاش ته په ډيره اجوره ترجيح ور كوي او يو مامور قانع كوي چې په ډيره مزدورى پسې ولاړ شي او دخپل خدمت نوعيت بدل نكړي يعنې له رسمي دوايرو او اجتماعي وظائفو څخه شخصي خدمتونو او نوكر يوته زړه ښه نكړي او ماموريت په مزدورى بدل نه كاندې څنگه چې يو فرد نورو افرادو ته ضرورت او احتياج لري او د اجورې يا څه نفع او فايدې په مقابل كښې خپل كارونه په يوه اوبل اجرا كوي. دغه شان اجتماع هم ډير كارونه او ضرورتونه لري چې له افرادونه يې غواړي او په مقابل كښې معاشونه او منافع ور كوي مگر دومره فرق شته چې يو فرد له خپل شخصي ثروت څخه هر څومره چې وغواړي چاته يې ور كولي شي. او پخپلو تصرفاتو كښې دكوم قانون او معين نظام تابع نه وي مگر اجتماع ځانته يو نظام او قانون لري او پخپلو كارو او اجراتو كښې يې انتظامي نه خوښوي ځكه يې دلته افراد داسې حقوق پيدا كوي چې اجتماعي نظام په عدالت او منظمو اجراتو مكلف كوي دهمدې لامله په رسمي دوايرو كښې يو معيار موجود دى او يې د وظائفو له قيمت نه د رتبو معاش څه فرق نلري يو كاتب ۲ (مثلاً) په هر وزارت او هر ولايت كښې يو اندازه معاش لري او ديتنه نه مجبوريري چې دمعاش دپاره د خپلې تبديلي كونښن و كړي ددې موازنې ساتل ځكه ضرور دي چې يو خو اجتماعي عدالت نه ساتل كيري اوبل د وظائفو تقسم هم خرابيري او هر څوك هغه ځاى ته هڅه كوي چې دده كار هلته زيات قيمت لري، دلته مقصد دانه دى چې ټول كارونه دې يو قيمت ولري بلكې مطلب دادى چې يو كاردې په يوه اوبله دايره كښې فرق نلري يو محاسب يا يو دتحرير كاتب بايد په هره دايره كې يوراز استحقاق ولري هسې نه چې يو معلم او يو كاتب دې سره برابر وي ځكه چې دلته دكار او وظيفې جنس بدليري او هريو دخپل اهميت او تكليف په لحاظ بيل قيمت پيدا كوي. غيرله دغې موازنې چې بايد په معاشونو كښې وساتل شي لكه چې ساتل شوې ده يو بل شى هم ډير ضرور دى او دخپل ضرورت په اندازه گران هم دى. ځينې كارونه په ځينو دوايرو كښې شته چې هلته دځينو غير مشروعو استفادو مجال هم شته نو كه ددغه راز استفادو مخه ونه نيول شي، ديوه اخبار كاتب (مثلاً) كونښن كوي چې ديوې علاقه دارى كاتب شي دلته كه څه هم په معاش كښې فرق نشته مگر په معيشت كښې فرق شته هغه ورځ زما يو دوست دخپل صحبت په ضمن كښې وويل څوكاله مې تعليم و كړ پس له هغه چې كلي او كور ته راغلم واده مې وكړ او مجبور شوم ځانته معاش پيدا كړم، زه او زما يو خين چې دباچه او سانډو په نامه ياديري دواړه راغلو او په دوايرو كښې

ماموران شو، زه دتعلیم خاوند وم یو کتابت راته میسر شو او هغه سواد نه درلود په یوه دایره کښې تحویلدار مقرر شو. مگر تحویلدارۍ یې داسې وه چې مصرف یې زیات درلود او دناوړې گټې مجال پکې و، خو کاله وروسته زه یوې رتبې ته ورسیدم او نوم مې وگاته مگر هغه ډیرې پیسې او پولې پټې پیداکړه هغه بله ورځ چې زما زوی هغه کړه ورغلیو، چې بیرته راغی راته ویلې یې ترور کړه مې یوه داسې ښه راډیو وه او داسې ښه سازې کاوه، په کور کښې یې ډیرې ښې ښې قالینې هم اوارې وې او ښه ښه چېرکونه یې لرل د ترور زوی مې راته ویلې چې تاسې ولې راډیو ناخلی؟.....؟

دلته زما دوست راته وویل چې زه له خپل نصیب او قسمته کوم شکایت نلرم او دا نه وایم چې دتحويلدار صاحب بیسواډي له مانه ښه شوه حکم چې که ماته هماغه تحويلداري سره له هغه مقاده راکړه شي زه به یې دځان لپاره عار او تنزیل وگنم.

مگر دا نه وایم چې دغه راز مظاهر په ځینو اشخاصو تاثیر کوي او ځینې کسان له معنویت نه مادیت ته او له صداقت نه خیانت ته راکاري. په اجتماعي نظام کښې باید دغسې غیر شعوري بې عدالتي هم رانشي او داسې ونشي چې یو د تعلیم خاوند او یو بیسواده په معیشت کښې دومره فرق ولري چې اطفال هم پرې پوه شي. یو اجتماعي نظام که یو نویسنده او دعلم خاوند ته له یوه بیسواده تحويلدار نه زیات معاش ورکوي او پدې باب کې د حق سنجش او د کار قیمت قائلیري غرض به پکې همدغه وي چې دهغه معیشت له دې بل نه ښه شي او امتیاز یې راشي نوکه نتیجه بالعکس شي او دغه راز اجتماعي نواقص په ځینو دوايرو کښې رفع شي او څوک یې جلو گيري ونکړي دمعاشونو عدالت هیڅ نشي کولی او اجتماعي نظام د چا شکایت نشي رفع کولی. دا اجتماعي نظام مهمه وظیفه داده چې په یوه ملک کښې عدالت قایم کړي او هرچاته دخپل کارد قیمت او اهمیت په قرار برخه وکړي، اودسنجش او موازني په اثر کښې هرڅوک دخپل استحقاق په اندازه وروزي. که یوه سړي ته یو فرد له خپل ماله هرڅومره شی ورکړي یا یوتن له خپل پټي او تجارت څخه هر څومره گټه وکړي بل سړی څه گله نه کوي او نه د اعتراض حق ځانته ورکوي مگر که اجتماعي نظام یې له کوم حق او استحقاقه یوته زیاته برخه ورکوي ډیر نور خواږدي کیري اوله خپلو وظایفو سره یې علاقه کمیري، دلته ښایې څوک ووايي چې تحويلدار ته اجتماعي نظام دغه راز لور معیشت نه دی ورکړی او دا دغسې مثال لري لکه چې یو غل په غلا او یو بډې خور په بډو ډیر مال پیداکړي او له یوه بل مامور نه بډای شي. دا خبره رښتیا ده چې اجتماعي نظام هغه ته دومره مال نه دی ورکړی بلکې هغه له اجتماعي نظام نه غلاکړې ده مگر که یو قاسم او وېشونکی (چې باید یوشی په څو تنو داسې وویشي چې هر چاته خپل حق ورکړي او هیڅ بې عدالتي پکې رانشي) په تقسیم کښې وغولیري، او ځینې کسان ترینه له خپل حق نه زیات څه پټ کړي هر څوک ورځنې شکایت کوي او عدالت هم ناراضه کیري. ددغسې غلاگانو مخه نه نیول علاوه پدې چې په ځینو مامورینو کښې دشکایت فکر او شعور پیداکوي او ځینې کسان په بدو لارو بیایي دا اجتماعي نظام قصور او بې پروایي هم ښيي. ددغسې اصلاحاتو لپاره یواساسي فکریه کاردی چې باید حسابي اوشعوري سیستم کښې اساسي اصلاحات وشي او محاسبین لکه دبصیرت ماشینونه داسې نه وي چې حساب او شمیر صحیح وښيي مگر نظر او بصیرت هیڅ ونلري. ښایې چې ځینو دوايرو کښې ډیر داسې تحويلداران پیداکړو چې په څوکالو کښې یې له خپل معاشه یوپه لسه زیاته گټه کړې او پخپل حساب کښې فاضل هم دی نو دغه راز محاسبه به سړی څه کړي؟ که مادلته څه حسابي تخصص درلودای ښایې چې اوس مې په حساب کښې ډیر اصولي نواقص ښودلي وای او دا ثابت شوی وای چې په حسابي امورو کښې ځینې نواقص شته چې باید رفع شي.

دمثال په ډول وایم یوه رسمي دایره چې دځینو شیانو اخیستلو ته ضرورت لري نو له تحويلدار سره یو دوه تنه د هئیت په ډول مقرر کړي چې هغه شیان په بازار کښې واخلي او رایې وري. دغه هئیت که هغوشیانوته په هر څومره زیات قیمت قایل شي او د دکاندارانو کلانتر یې تصدیق وکړی حسابي دواير پکې څه نه وایي او داکار اصولي گڼي مگر دهغې دایرې یوسړی هماغه شیان که په بازار کښې په نیم قیمت واخلي داکار د مسؤلیت موجب گرززي او دخیانت اتهام پکې پیداکیري نو دغه راز تحويلدار چې دیوه شي قیمت د دوه درې تنو په خوشحالو لو او خوله خورولو یو په لسه زیات ښودلی شي، نشي کولی چې ناوړه استفادې وکړي اوځان بې مسؤلیته مور کاندې؟ کولی یې شي کړي یې دي او و به یې کړي.

په دغسې مواردو کښې که زموږ اجتماعي نظام مکمل وي او د بازار هرڅه معین او ټاکلی نرخ ولري بې له دېنه چې هیتونه وټاکل شي او تصدیقونه واخیستل شي، تحويلدار هیڅ نشي خورلی او هرڅه پخپل اصلي قیمت اخیستل کیري.

دلته دیوه حکایت په ضمن کښې دیوه مامور اویوه تحويلدار خبره منځ ته راغله او د بحث دمرکزیت حیث یې پیدا کړ مگر اصلي او اساسي مطلب دادی چې په اجتماعي وظایفو کښې باید یوه موازنه او شعور موجودوي او د هر چا وظیفه او کار دیوه صحیح

معیار له مخې قدر و قیمت ولري. هغه څوک چې اجتماع ته علمي او معنوي خدمتونه کوي له هغو کسانو چې دالاتو او ادواتو وظیفه اجرا کوي او منډې رامنډې وهي هم د معاش او معیشت په لحاظ، هم د اهمیت او اعتبار له حیثه لور والی او تفوق ولري او مادي و معنوي تقدیر یې وشي چې هېڅکله د عرفاني وظیفې خاوند خپل ځان له اداري رجالونه کم ونه گڼي او خپل اهمیت د اجتماعي نظام په نظر کېنې لږ محسوس نه کاندې.

هغه کار چې اشخاص یې کولی شي له هغو کارونو نه چې ډیره موده تعلیم او تحصیل غواړي بې اهمیتته معلوم نشي او په هر لحاظ قدر و قیمت ولري، که داسې نه وي نو علمي او عرفاني خوا کمزورې کېږي او هر څوک اداري چارو ته میل کوي. یو اجتماعي نظام باید خپل مامورین پدې هم پوه کړي چې هر څوک هر کار نشي کولی نوکه یو د علم او معرفت خاوند ځانته اداري کار پیدا کړي هغه پیشرفت چې هلته کوي بنایي چې دلته هغومره مؤفق بشکاره نشي او په عادي اشخاصو کې وگڼل شي، داپوهول د ژبې او وینا کار نه دی باید په اجتماعي وظایفو کېنې هر څوک چې کوم امتیاز او فوق العاده مهارت په کومه خوا کېنې لري هغه وپېژندل شي او قیمت پیدا کړي یعنې داسې ونشي چې هر څوک پزه تور ه کړي او ځان اهنگر وبولي. دغه راز شعور او بصیرت چې په اجتماعي نظام کېنې وي هر څوک د یته مجبوروي چې د خپل استعداد او لیاقت له مخې یو کار انتخاب کړي نه د کار اووظیفې د قیمت په لحاظ، ځینې کارونه چې خرابېږي او د بې صلاحیتته اشخاصو لاس ته ورځي سبب یې همداوي چې اشخاص خپل ځان او خپل استعداد ته نه گوري او هر څوک هماغه کار ته وړاندې کېږي چې زیاته گټه یادېږي قدر لري نو ور او نا وره اشخاص هماغه وظیفه اشغال کړي او کار لیدونکي هم دومره ډیرسو او بدو ته نه ملتف کېږي او په یوه نظر ورته گوري دا وضعیت طبعاً د اجتماعي وظایفو موازنه خرابوي او ټول خلک یوه لور ته زور کوي چې بیاسرې ځینو کارونو ته په اعلانونو هم څوک نشي پیدا کولی مگر په یوه بل کار هر څوک سرو نه ماتوي او وسایل ورته گوري. (۱)

## د ځان مینه

سپورمې. کله کله په هاله کېنې ایسارېږي مگر انسان هروخت د حب ذات یا حب نفس په دایره کېنې راگېر دی او هېڅکله له دې دایرې نشي وتلي.

دا دایره په ځینو باندې دومره تنگه وي چې بې له ده نه بل هېڅوک او هېڅ شی ورسره نه ځایېږي، مگر په ځینو کسانو باندې دومره پراخه وي چې عالمونه پکې ځایېدلی شي. څنکه چې وگړي ځینې په ورو او ځینې په لویو کورونو کېنې اوسېږي، څوک دخپلې استوگنې ځای یو کلی گڼي او څوک یونبار یا یو مملکت خپل کور او ټاټوبې بولي، دغسې دخلکو د مینې او محبت دایرې هم لویې او ورې دي، مگر دا دایره که هرڅومره لویه وي بیا هم اصلاً دسړي له خپله ځانه چاپېره ده او نورېکې طفیلی وي. که تاسې په ظاهره یوسرې وینئ چې له یوه اوبل سره ډیره مینه کوي یا خپل ځان د کوم میلمه او دوست و اشنا په خدمت کېنې سترې کوي دا مینه هم په اصل کېنې له ځان سره ده او د ځان مینه ورته ویلی شو ځکه چې نفع یې ده ته راجع ده او گټه یې بیرته دده کاله ته راځي.

که ووايو چې هر انسان په ځان مین دی او له ځان سره مینه لري، یا دانسان په هر محبت کې چې له هر چا او هر شي سره وي د ځان مینه پته پرته ده دروغ یې مه بولئ ځکه چې له خپل ځان سره مینه او محبت دانسان په غرایزو کېنې حسابېږي او هېڅوک ترینه نه دی خلاص. ځینو شاعرانو که پخپلو اشعارو کېنې خپلو معشوقو ته ویلي دي چې په ائینه کېنې مه گورئ چې په ځان مین او زموږ رقیبان نشئ، غولیدلي دي ځکه چې دا عشق او دامینه له حسن و جماله یا له محاسنو او فضایلو بې نیازی لري او هېڅ مادی یا معنوي صفات نه غواړي.

که څوک بشکلی وي او که نه وي، ښه وي او که بد، جوړوي او که ناجور، عالم وي او که جاهل، خوار وي او که بډای له ځان سره مینه اوپه ځان پیرزوینه لري، مگر دامینه دهر چا د فکر او ذوق په لحاظ بیل بیل رنگونه او مختلف مظاهر لري. یو به وي چې ځانته به ښه ډوډی پیدا کول له ځان سره مینه گڼي او د ځان مینه به ورځنې خیتو او دخپلې خدمتکار جوړ کړی،

(۱) کابل مجله، ۱۳۲۴ کال، ۹ گڼه ۳-۶ مخونه.

بل به گمان کوي چې په ښو جامو کښې ځان پټول له ځان سره مينه او په ځای پيرزوينه ده.

څوک به عزت او اعتبار گټل له ځان سره مينه بولي او ځينې به په ډيرو پيسو او جايدادونو کښې دغه مينه لټوي.

چاته به دابنه ښکاري چې ځانته عيش وعشرت برابر کړي او ځينې به فضائل پيدا کول که څه هم ډير مشتونه پکې وي حب نفس گني او رياضت يا دنفس تذليل به ورته په ځان لورينه معلومېږي نو ويلي شو چې دامحبت دانسان د فکر او ذهن په اعتبار خپل شکل او صورت بدلوي او دانسان شخصيت ورځنې تشکيلېږي. په هره اندازه چې افکار لوړ او عالي وي هر څومره چې انسان له لوړو معانيو سره اشناشوی وي هغو مړه يې حب نفس او دانسان مينه هم يو ښه صورت اوشه مظهر پيدا کوي مگر که فکر او نظر تيب وي او څوک ځانته په تيب نظرگوري نو د ځان مينه يې مخ په ځوري بيايي او په کنډ و کپرو کښې يې غورځوي.

غرض دادی چې په دې باب کښې د ځان معرفت ډيرتاثير لري که څوک د ځان په پيژندنه کښې يوه لوړ او عالي معيارته نه وي رسيدلی او بې له خپل جسمانيته نور خپل ځان نه پيژني هغه ته د ځان مينه همدا ښکاري چې خپل نفس او تن وپالي او خپل نفسي خواهشات پوره کړي. مگر که چا عقلايي او روحاني شعور پيدا کړی وي او ځان له جسمانيته ماورا يو بل شی بولي هغه بيا په نورو روحي او معنوي لدايزو پسې گرزوي او بل راز ارزوگانې ورته پيدا کيږي.

ځينو کسانو ويلي فکر هر کس بقدر همت اوست، مگر کيدای شي چې حقيقت بل راز وي او د هر چا همت دهغه د فکر او شعور احساس و ادراک په اندازه وي نو په هر صورت چې فکر د همت په اندازه وي او که همت د فکر په اندازه وي خود فکر او همت ترمنځ يوه داسې رابطه شته چې بايد يو له بله سره برابر وي او د ځان مينه هم د همدې دواړو معنوي عواملو په اعتبار يو عالي يا ادنی مظهر پيدا کړي او کله کله د ځان مينه په يوه داسې رنگ کښې وليدل شي چې سړی ورته حب غير يا د بل مينه وايي. څوموده دمخه دکابل مجلې يوه فاضل ليکونکي ښاغلي خادم دخير دغريزي تر عنوان لاندې دخپل يوه دوست حکايت رانقل کړی و چې هغه لس کاله له يوه فاضل سره چې په محيط کښې علمي او فلسفي شهرت لري پدې خبره بحث کړی و چې د ارادې محرک څه شی دی؟ دغه فاضل وايي په ټولو کارو کښې دانسان د ارادې محرک د ده (د حب ذات) غريزه او هغه هرڅوک چې وي وايي نه انسان بايد دومره خودغرضه نه وي اوله حيوانه د (حب نفس) په غريزه کښې فرق ولري يعنې بايد په انسان کښې د خير غريزه موجوده وي چې د خير لپاره ايتار وکړي او کله کله له خپلو شخصي اغراضو او منافعو تير شي. پدې بحث کښې ښاغلی خادم د دواړو جانبو دلایل راوړي او په اخر کښې يې د خير د غريزې د اثبات لپاره د خپل دوست له خولې دوه دليلونه راوړي او وايي: (۱) چې يوه ورځ په بازار کښې تيريدم او يوه داسې سړي چې ښې معتبره جامې يې اغوستې وې له يو داسې چاسره جنک درلوده چې زاړه اوشکيدلي کالي يې په تن کښې و زه د غريب سړي په خواشوم يعنې دهغو ښو جامو خاوند دکاندارمې ملامت کړ او غريب سړی مې ترېنه خلاص کړ حاضرينو له ما څخه تشکرو کړ او ما خپله لپاره ونيوله.

(۲) بله دا چې يو د ښې دريشې خاوند په بايسکل سپوراوله يوه دهاتي سړي سره يې تصادم راغی، او دا بيچاره يې په ځمکه راوغور ځاوه او علاوه پدې له بايسکله راکوز شو او دغه سړی يې نورهم واهه زه چې دلته حاضر وم وروراندې شوم وبل مې: اغا ته ملامته يې او که داسې؟ ته لا له ده نه معافي نه غواړې او وهې يې. که ته داسې نه پرېږدې نو زه ورڅخه جداً مدافعه کوم وروسته تردې دوه حکايتونو بياوايي چې دا باطني عامل او دغه ذهني محرک چې زه يې په دغو ځايو کښې د دوه مقتدرو سړو په مخکې ودرولم څه شی و؟ وروسته تردې پوښتنې د جواب په ډول وايي يوقسم دترحم او دحق دمرستې احساس په ماغلبه کړې وه او د ځان د خطر او ضرر احتمال سره يې دمظلوم په مدافعه کې ودرولم او په دغو حادثو کې مې هيڅ اغراض او منافع دخپل ونه ليدل، دمقالي په اخر کښې ښاغلی خادم ليکي: دا وزما د ملگري تقرير زه پخپله هم په همدغه عقیده يم چې دغسې يوا احساس په انسان کښې شته چې ددغې غريزې په اثر کښې انسان دخير، حقانيت او وظيفې لپاره ايتار کوي. زه له ښاغلي خادم سره دا خبره پوره منم چې انسان کښې دخير غريزه موجوده ده او دهمدغې غريزې په اثر کښې انسان ډير دخير کارونه هم کړيدي مگر دده له دوست سره يوڅو خبرې لرم.

اول خودغه دوه مثالې چې ده دخپلې مدعا د اثبات لپاره راوړيدي خورا ضعيف دي او د جانب مقابل د دلایلو په مقابل کښې څه موجوديت نلري، دی وايي دترحم او دحق دمرستې احساس په ماغلبه کړې وه او د ځان د خطر او ضرر له احتمال سره دمظلوم په مدافعه کښې ودرولم.

دلته د ځان خطر نشته او په دغسې بازاری جنګونو او گفتګو کښې کومه خبره دخدای لپاره کول يا څه خدای جاتي مداخله د فرد د ضرر احتمال نلري.

البته محتاطو کسانو ته به داغته خبره ښکاري او زیات زړورتوب به یې گڼي. مگر ځینې نورې ښايي چې قابل ذکر هم ونه بولي. بله دا چې وايي، په دغو حادثو کې مې هېڅ اغراض او منافع دخپل ونه لیدل مگر لومړۍ حادثې په اخر کې وايي چې حاضرینو له ما څخه تشکر وکړ نو دغه د حاضرینو تشکر ایا غرض او نفع نشي کېدای. پدې کې هېڅ شک نشته چې دانسان په ژوند کې دغه راز منافع ډیر قیمت لري او د همدغې منافعو لپاره ډیر ډیر کارونه کوي مگر زما د دوست دوست که دا نفع په نظر کې نوي نیولی او د ترحم یا د حق د مرستې لپاره یې دا کار کړی وي نو دغې کسانو سره خو اړومرو دا خرت فکرونه وي او د خدای لپاره دغې خطرونه او ضررونو ته وړاندې کېږي. نو بیا هم نشي ویلی چې پدې کې د ځان دپاره څه منافع نه و، مور خو د مخه وویل چې د ځان مینه د هر چا د فکر او نظر په لحاظ مختلف مظاهر پیدا کوي.

یو مسلمان چې په خدای او قیامت عقیده لري هغه اخر وي ګټه له دنیايي ګټې نه ښه ګڼي او خپل نفس ذلیلول، روژې نیول، ځان شهیدول د ځان لپاره نفع بولي او د ځان مینه یې همدغې کارونو ته وړاندې کوي نو دغه د خیر غریزه او د حب ذات غریزه څه تضاد نلري لکه چې ده خيال کړیدی او لس کاله یې له یوه فاضل او عالم سره پدې بحثونه کړي دي.

یوسری به وي چې د خیر او نیکی په مینه کې به د ځان خیر ګڼي او حب ذات به یې د خیر کارونو ته وړاندې کوي نو دلته د حب ذات غریزه او د خیر غریزه اتفاق لري او بوله بله منافي نه دي، په دغې مواردو کې خیر خواهي او خود خواهي څه فرق نلري او دواړه یو شی بلل کېږي دغې کسان چې د حق او حقیقت په طرفدارۍ راپاڅیږي او له حقیقي خطرونو څخه هم نه وپریږي اړومرو یوه معنوي نفع ددوی په نظر او شعور یا ما تحت الشعور کې وي، که چېرې په دنیا کې یو ښه شهرت یا شخصیت ګټل دده په نظر کې نه وي او نه غواړي چې د خوارانو او غریبانو یا عامې طبقې په نزد ځان مقبول او محبوب کړي او ښه نوم پیدا کړي ضرور به ورسره خدایي فکرونه او د اخرت سودا ملګری وي او بولل راز ګټه چې دده په نظر کې به ډیر اهمیت لري که څه هم نورې احساس نشي کولی ده ته ځان ښکاره کوي نو څو دا نشي ویلی چې ده ته په دغه کار کې د ځان منافع او حب ذات هېڅ دخل نلري، زما د مطلب خلاصه دا ده چې انسان ټول ارادي افعال (چې ټوخیدل او ځینې نور طبیعي افعال ترې واوړي). د حب ذات په اثر کې وي یعنې د ځان د نفع او فایدې لپاره وي مگر د نفع او فایده به کله مادي وي او کله معنوي. مور باید د ځان مینه او حب ذات یوازې داونه ګڼو چې سړی به اړومرو د جسماني خواهشاتو او دنیوي عیش او راحت لپاره کار کوي ځکه چې ځینې انسانان د فکر و عقیدې، مسلک او مذهب، تربیې او تعلیم په اثر کې د ځینو معنوي او روحي ګټو لپاره خپل سر او مال قربانوي. او همدغه قرباني له ځان سره مینه او په ځان پیرزونه ګڼي، په اسلام کې ډیر دغې اشخاص شته چې په (ویو ټرون علی انفسهم) باندې ساتل شویدی مگر ددې معنی داده چې دوی دغه ظاهري ځان او مادي وجود دیوې عالي او لوړې مفکورې دپاره قربان کړي او دخپل روحاني وجود ګټه اوفایده یې په نظر کې نیولې ده، نوکه سړی په انساني اعمالو او افکارو کې ښه دقت وکړي په هر کار کې یو ډول فایده په نظر کې وي او دیوه عاقل سړي هېڅ ارادي حرکت به د ځان د فایدې نه نه وي، کوم کارونه چې مور یې د خیر وغریزې په اثر کې بولو او خیر یې ګڼو هغه اړومرو د انسان لپاره کومه معنوي ګټه لري او دانسان د ذهنیت په اعتبار یو ډول احتیاج باله شي.

دانسان لپاره خود خواهي او د ځان مینه چې حب ذات یا حب نفس ورته وايي عیب نه دی بلکې صفت دی مگر دا هله چې انسان خپل ځان معنأ او مادتا وپېژني او د ځان مینه یې د لورتیا او فضابلو خواته بوزي یعنې داسې ونکړي چې نفس او نفسی شهوات وپالي او عقل و روح چې د انسان اصلي او معنوي ذات ورته ویلی شو له نظره وغورځوي او هېڅ مینه ورسره ونلري.

که یوسری خودخواه وي او دغه خودخواهي په ده باندې باعث شي چې ځانته علم او فضیلت، نیک شهرت او اخلاقي اعتبار له نورو زیات پیدا کړي او خپل معنوي او حقیقي تفوق په نورو باندې وغواړي دا خودخواهي یا ځان سره دغه راز مینه یو لوی صفت دی مگر که خودخواهي خپله مجرا بدله کړي او په بدله لار کې صرف شي نو بیا ترینه لوي عیب په عیبونو کې نشته.

د ښاغلي خادم دوست ویلي چې انسان ولې دومره خود غرضه اوسي او ولې دې حیوان او انسان د حب نفس په غریزه کې فرق نلري؟ پدې خبرو کې که دده مقصد دا وي چې انسان دې خودغرضي بیخي پریردي خو دا هېڅ ممکنه نه ده او داسې نشي کېدای چې انسان له اغراضو نه بیخي لاس واخلي مگر دا کېدای شي چې خپل اغراض ښه کړي او د بدو اغراضو په ځای ښه اغراض ځانته پیدا کاندې همدارنګه د حب نفس په غریزه کې له حیوانه داسې فرق پیدا کولی شي چې دی حب نفس د خیر او فضیلو په لټون او حصول کې وګڼي او حیوان د حب نفس په اثر کې دخپل حیات د ساتنې لپاره دیوه اوبل په پټي کې ځان مور کړي مگر داسې نه کېږي چې حب نفس بیخي پریردي او خوشې په خوشې خپل ضرر ته ملاوتري.

خوک که دانسان لپاره دخیر په غریزه قایلیری او ددی غریزی په اثری له نورو حیواناتو بیلوی ضرور باید ددی غریزی منشا او ریشه عقل و ادراک و بولي او یوعاقل هروخت په هر کار کسې دحان یوه مادي یامعنوي، دنیوی یا اخروي گته په نظر کسې نیسي. (۱)

## دخان ناظر

خان د ډیر ځمکو او جايدادونو خاوند و، ځکه یې مزدوران دهقانان او اجاره داران هم ډیرو او ډیر نوکران یې درلودل چې چا به اسونه ساتل چا به ټوپک گرزول او چا به د تازبانو او بازو بابو سانته په غاړه درلوده.

خان به په ولس کسې سترگې غړولې او داسې سړی به یې ناظرۍ اوبالا بینۍ لپاره پیدا کاوه چې کال په کال په اجاره دارانو باندې اجارې زیاتې کړي او د دهقانانو په خواری خواری ځمکې ابادې کړي.

ناظر به دخان د خوشحالی لپاره له اجاره دارانو، دهقانانو اومزدورانو سره ډیر بد سلوک کاوه او خلک به یې له لاسه ډیر په عذاب وو.

دناظر اصلي منظور د خان خدمت و چې باید ډیر خلک دیوه تن دکتې او خوشحالی دپاره په کار واچوي او دغه استثماري وظیفه به ښه شان سرته ورسوي.

ډیر ښه ناظر هم به هماغه و چې خواران نور هم خورا کړي اود خان خاني نوره سم چاغه کاندې د کورولکي خلک له خان نه خپه نه و اوله ناظر نه به یې ډیر سرتکاوه، هر چا ویل: خان پخپله ډیر ښه سړی دی خو د ناظر دې بچې مړه شي.

یوه ناظر چې به څه موده ناظرې وکړه او خلک به یې پوزې ته راوستل خان هغه لري کاوه اوبل به یې پیدا کاوه.

هغه به له پخواني ناظر نه دخان لپاره ډیرې تودې منډې وهلې ځکه چې نوکر نو اهو بدو میکیرد ډیره پخه خبره ده.

هغه به پخواني ناظر ته نه کتل چې خلک ورته په څومره کرکه گوري اوڅوک یې اوس سلام هم ناخلي، نه پوهیږم دخان طالع بیدارې وې او که دخلکو بخت ویده و چې هر نوی ناظر به په خان پرستی کسې له بل نه وړاندې ټوپ واهه اود استثماري نقشو په جوړولو کسې به یې خپل ایمان زیات خواراوه مگر خان یو ناظر هم له دوه کالونه زیات نه ساته اوخپل خیر یې په همدې کسې لیدلی و.

په رښتیا چې دریم ناظر به له دوهم نه هم تیره واړو له اودخان گټه به یې اسمان ته ورسوله. دی به هم څه موده وروسته دنورو له سرنوشت سره مخامخ شو او د ډیر خلکو دښمني به یې په څو ورځو خپل اولادو ته پرېښوده.

داسلسله همدغسې جارې وه او دناظر په بدلون به څه قدر د خلکو تسکین کیده او زاړه خاطرات به په نووامیدونو بدلیدل.

د اولس نخبه اشخاص به دناظرۍ په طمع دخان په شاو خوا څرخیدل او په لطایف الحیل به یې د هغه توجه ځانته جلبوله په دې مسابقه کسې علاوه په چاکرانه اهلیت اولیاقت د خان اعتماد ډیر زیات اهمیت درلود اودغه د بخت باز د هر چا په سر نه کښینا سته.

دناظرۍ عمر که لنډو د ستاژ دوره یې ډیره اوږده او په ډیر خدمت دغه عزت او حرمت گټل کیده.

کجیر خان چې هونبیار او څیرکه سړی و وروسته له ډیر انتظار څخه د ناظر په حیث منظور شو او دغلو د انوکلي گانې وروسپارل شوې.

دا ناظر له نورو نه په عقل اوفکر پوخ و ځکه یې دناظرۍ طرز بدل کړ اوخلکو ته یې ځان یې واکه اوبې اختیاره وښود.

ده به چې هر څه هرچاسره کول هغه به یې په دې پوهاوه چې دی دخان فکر او اراده تمثیلوي او دیوه تواچي حیثیت لري.

دی پخپله هیڅ نه کوي او هیڅ نشي کولی، هر څه چې کوي خان یې کوي، خلک باید هر څه له خانه وگڼي او ناظر معذور او مجبور وبولي.

دغه وخت هرڅوک په دغه راز پوه شو چې خبره په کوم ځای کسې ده امر اونهي دچا کار دی.

وروسته تردې بیا چا و نه ویلې چې خان پخپله ډیر ښه سړی دی خو د ناظر دې بچې مړه شي.

(۱) کابل مجله ، ۱۳۲۵ کال ، ۱ ګڼه ۶ - ۹ مخونه.

خلک پدې وپوهیدل چې دناظر بچې هیڅ ګناه نلري بلکې پخپله ناظرهم اصلي ګنهکار نه بلل کېږي ، هوبنډار ناظرکه نورڅه ونکړه او دخلکو په حال کې یې کوم ښه بدلون رانه وست دخلکو سترګې یې څه قدر خلاصې کړې او اصلي ناظر یې هر چا ته په ګوته کړ.

دپته وايي: غیر مستقیم خدمت. (۱)

## کمیت پېژندنه

نور خلک د کیفیت په تشخیص کې هم ډیر ماهروي اوزه دکمیت په تمیز کې هم غولېږم یا حیرانېږم ، ددې لپاره چې تاسې خپل حیرت ته حیران غوندې کړم ځینې مثالونه به درته وړاندې کړم ، زما مثالونه ډیر ساده دي مګر زه تر هغو ساده یم او ډیرې ساده کې په وجه راته عام فهمه شیان هم مشکل شي.

مثلاً یوسړی په شپه کې شل رکاته نفل په نیم ساعت کې کوي او یو بل یې په یوه ساعت کې کوي او یو بل په یوه ساعت کې دوه رکاته نفل کوي یعنې یوه یوه رکات کې سورت بقر لولي او هغه بل پکې د فیل سورت.

زه نه پوهېږم چې درکاتو نو په حساب شل رکاته ډیر عبادت وګڼم که دوخت په اعتباریو ساعت عبادت له نیم ساعت نه زیات وپولم . یوسړی دکوم شرعي عذر په وجه دجوزا په میاشت کې چې دروژې له میاشتي سره مصادفه وي روژې خوري او بیا دقوس په میاشت کې قضایي روژې نیسي دلته هم راته دکمیت تمیز ګرانېږي او په دې نه پوهېږم چې دجوزا اوږده ورځ او دقوس لنډه ورځ د یو ځل طلوع او غروب په اعتبار دکمیت په تله برابري دي او که د ساعتونو او دقیقو په حساب سنجول کېږي . په ژور نالیستی کې هم دکمیت مسئله پیچده ګي پیداکوي .

یو لیکوال یوې جریدې ته یوه اوږده مقاله ورکوي چې دوه مخه نیسي یو بل دوه ورې مقالې چې نیمه صفحه نیسي .

په دې مورد کې هم دکمیت په لحاظ دا سوال پیداکېږي چې دکوم یوه برخه په جریده کې زیاته ده ایا دکمیت معیار د مقالو الفاظ او کلمات دي که د مقالو عنوانونه .

په رسمي او اداري چارو کې هم دکمیت مسئله مشته کېږي .

په یوه وزارت کې یو مامور خارج ته سفر کوي او څلور میاشتي تیروي یو بل مامور درې ځله خارج ته ځي او هر ځل یوه هفته هلته تیروي

دیوه سفر خرڅ په زرو ډالرو کېږي او دبل له سوونو څخه تجاوز نه کوي دلته هم حیرانېږم چې دکمیت معیار د سفرونو کرات او مرات دي که ورځې او میاشتي یا د ډالرو حساب . د شوری د تقنیني دورې حساب هم رانه ور کېږي .

دا دوره په قانون کې څلور کاله ده په هر کال کې اوه میاشتي دکار موده ده په هره میاشت کې که له عمومي تعطیل سره تصادف ونکړي دولس ورځې د عمومي جلسو لپاره تخصیص شوي دي چې په دغه حساب دیوې دورې عمومي مجلسونه له درې سوو څخه تجاوز نه کوي نو که چېرې ولسي جرګه په یوه دوره کې څلور سوه عمومي جلسې دایرې کړې او په یوه بله دوره کې درې سوه جلسې هم پوره نکړي یا د مشرانو جرګه په یوه دوره کې خپل یو دوه میاشتني اجلاس اصلاً دایر نکړي نو دا دوه دورې به دکمیت په لحاظ مساوي ګڼو که څنګه؟ یعنې دکار د ورځو په حساب به یوه دوره له بلې نه کمه ګڼو او که معاش اخیستلو ته به وګورو او دواړه به مساوي وپولو؟

که یوسړی لکه لیمو کوچنی او بل لکه چکوتره غټ وي ایا دوی دواړه دکمیت په لحاظ یو دي که څه هم دیوه کړتۍ دبل لپاره واسکت هم نشي کیدی .

که نه دجسامت په لحاظ دیوه اوښ قرباني له اوه پسونوسره مساوي ګڼلی شو او دکمیت معیار سر شماری نه ده .

که څه هم (عقل بسراست نه به سال) . (۲)

(۱) افغان جریده ، ۱۳۵۱ کال د وري ۲۱ نیټې ګڼه (۲) افغان جریده ، ۱۳۵۰ کال د لیندۍ ۲۲ نیټه ۱۶ ګڼه ، ۴ مخ .

# اداري سياست

يوه ملگري راته خپله كيسه داسې شروع كړه:

د انتظار په كوټه كښې زما غونډې ډير خلك دملاقات په اميد ناست وو او دروازې ته به يې ترېښو لاندې كتل.

له نورو نه خبر نه يم چې څه چورت كښې وو. خو ما پخپل زړه كښې خبرې جوړولې او ځان سره به مې كرل او ريبل چې څه به وايم او څه به اورم؟

كله به مې زړه د زمري كړاو په دې فكر كښې به شوم چې راشه له اخلاقي شجاعت نه كارواخله، خپل قانوني حق په صراحت وغواړه، ځان د شخصيت او كركرت خاوند وښه او داهليت و لياقت په ښولو جلالتماب تر معنوي نفوذ او تاثير لاندې راوړله (غونډې په درانه نظر راته وگوري او مناسب كاراكري).

بيا به مې ويل هسې نه چې دا راز خبرې په جنا بعالي بدې ولگيري او د سرکار كچرې و توريري يا كله شيخ ورته ښكاره شم او په چپيانو كښې مې وشميرې نو ښه به داوي چې ادا ب او نزاكتونه په نظر كښې ونيسم او دا خلاص او عقيدې په څرگندولو دهغه شخص اعتماد او حسن نظر ځانته جلب كړم.

ددې غلامانه فكر تراغيزې لاندې مې د تملق او چا پلوسې الفاظ او كمات لټول او د ماهرانه جملوبه جوړولو بوخت وم چې پيشخدمت راغی او زه يې د جلالتماب لور حضور ته دعوت كړم.

په قد نما ائینه كښې مې ځانته و نه كتل چې نكتا يې او نوره وضع مې څنگه ده او په اول نظر كښې به څنگه ورشم؟ په دغسې جنجالي حال كښې په دروازه سر كوزی ورننوتم او په ټيټ سر مې د ازادت لاس وړاندې كړ. ښاغلی جلالتماب دمهرباني له خوا لږ غونډې له ځايه جگ شوی شانتنه و او خبرې يې له ماسره كړي مانه وې.

دكوتې لوكس فرنيچر اونفيس سامان د جلالتماب له عطوفت سره زه ترعجيب تاثير لاندې راوستم او حيران وم چې دتشكرحق څنگه ادا كړم؟

عادي او معمولي الفاظو نشوكولی چې زما احساسات څنگه چې غواړم هغسې څرگند كړي ځكه مې د حال او وضع په مرسته خپل عجز او انكسار تمثيل كړ او په حركاتو سکناتو مې و ښودله چې زه څومره تر تاثير لاندې راغلی يم.

هغه څه چې ښاغلي جلالتماب زما د حال او وضع په هنداره كښې وليدل نور حيمانه عواطف يې راوېښ غونډې شول او په طولاني صحبت كښې يې ډير څه راته وويل چې ځينې ټكي يې دادې:

دوطن مينې او احساس زه مجبور كړم چې دا درنه وظيفه په دغسې مشكلو حالاتو او شرايطو كښې ومنم، او د خدمت په مقابل كې سپكې سپورې واورم په جرايدو او مظاهراتو كې راباندې تورو نه ولگول شي او بشري كرامت مې ترېښو لاندې شي.

دافسوس ځای دی چې دلته وچ اولامده يوشان سوزي او خلك پدې نه پوهيري چې زه په مجلس كښې څه وايم او څه راز پيشنها دونه وړاندې كوم څه وكړم زه بيخي يوازې يم او نور ټول لکه رمې يوې خوانه رغري زه تاغونډې منور اشخاص ښه گڼم اولقلي علاقه ورسره لرم، اهليت او لياقت ته په احترام گورم مكرته پخپله هوبسيار سړی يې او په نيمه پوهيري.

زه تاته ډاډ دركوم چې ستا په كار كښې به خپل نهايي كوښښ ونه سپموم، زه ستا په سر جنك ته هم ولاړيم، ته شل ورځني پس خبر واخله مگريو ځل.... صاحب او... صاحب هم وگوره.

دده له حضوره چې مرخص شوم دنورو صاحبانو دليدو په فكر كښې شوم او لور جناب ته ورغلم، دا ځل زه د لويانو له حضور سره لږ غونډې بلد شوی وم او په دوهم نقش كښې مې مهارت نورهم زيات شوی و، لويان خداى په لويه ورځ پيدا كړی او يو جنس غونډې خلك دي ځكه يې كړه وړه خبرې او طرز تفكر ډير مشابه وي.

دغه اعلى جناب هم زه پخپلو خبرو له ځانه ډير خوشحاله كړم او خپل نظريې زما په باب ډير ښه وښود، خو دا يې وفرمايل چې زه بس ستا دكار په باب صاحب ته وايم ته هغه ته ورشه او ورسره په تماس كښې شه خداى به هرڅه اسانه كړي. ده كښتيا زه په دې پوه كړم چې عقل فعال بل دی او (خورد كلانكار) هم بل څوك دی.

دغه وخت ماته هغه وخت راپه ياد شو چې يوه زيارت ته خو تنه ورغلو او منجور راته ووبل تاسو بايد اول هغه وړوکي زيارت ته ورشي چې دلوی زيارت شاترو حکه چې لوی صاحب همدغسې ويلي و چې د حاجت خاوندان بايد اول هغه ته ورشي او خپل حاجت دهغه په وسيله له لوی زيارت څخه وغواړي.

دا امر مې هم په خای کړ او واره کلا تکارته ورغلم.

په رښتيا چې هغه په سياسي هنر او مهارت کښې په نورو مټ اړاوه او زه يې ډيره موده د خوف ورجا دياس او اميد ترمنځ په اعراف کښې وساتلم.

په دغه موده کښې يې زه د فوټبال دتوب په شان يوه بل ته غورځولم او زه هم له ډيرې خوشحالی په هوا کړزیدم تر څو چې دوئ سترې شول او زه هم له سرگردانی خلاص شوم مگر په دې پوه نشوم چې کارڅوک کوي او دعا چيرته قبليري.

زما طالع چا ترلي دي او د توبې وړ کوم دی؟ دا هم راته معلومه نشوه چې ښاغلي جالانتماب زما په سرله چاسره جنگونه وکړل او په دغه جنگ کښې څه تلفات پيښ شول.

پاک خدای دې زما دغه گناه راعفوه کړي چې زما په سبب دهغې سنگرمات شواو جالانتما بان يوله بله خوابدې شول.

دغه صاحبان چې زه يې په زيارت څوڅو ځله مشرف شوم او هربوه راته خپل نظر ډيرښه ښوده د نورو لپاره هر يو ټک وپتری وه.

هرچا به ويل فلانکی د هغه صاحب په پيرزوينه او توجه دولایت يا رياست خاوند شو او هغه بل معينی او معاونی ته ورسیده.

دا يوازې زه وم چې دټولو په توجه مدير يامورهم نشوم.

دملگري خبرې چې دغه حدته ورسيدې نو يوه هونسيار سړي ورته وويل:

زيارتونه اکثراً همدغسې وي چې يوه ته مراد ورکوي او بل ته نه.

زيارت ته بايد سړی يوشی يوسي چې څه ترېنه راوړي.

چې تش ځي تش به راځي.

زيارتونه نذر غواړي.

څوک چې دزيارت نغري نه تودوي نغری به يې همدغسې سور وي.

يو بل سړی چې له اداري سياست سره آشنا و هغه خبره له بلې خوا راگزکړه او وېي ويل:

زه تاسوته څه واييم مگرتاسې به يې هيچا ته نه وایاست او زما خبرې به ټينگې په غورکښې نيسئ، هغه مور له قسمه تيرکړو او بيا يې وويل:

د اداري سياست تقاضا همدغه ده او له نا مطلوبو اشخاصو سره همدغسې کوي.

يعني وزير په معين لاس پاکوي او معين په وزير.

دغسې ساده ځوانانو ته هر يو خپل ځان مهربان او خير خواه معرفي کوي او بل ورته شيخ مير يعنې مناع الخير ښيي.

همدغه سياست دی چې مقام دخپل بام واورې په بل اچوي او ثم فثم خلک اعلی او عالی العالم مقام ته بدبينه کوي.

دا خبره هم ديوه سياستمدار خبره ده ښايي چې دا هم د اداري سياست په تقاضامنځ ته راغلی وي او څه چل پکې وي چې

ليکونکي او اخبار چلوونکي به هم پرې نه پوهيري حکه يې خپروي. (۱)

## اشتباه

کله د اشتباه له مخې داسې هم شويدې چې دجنگ په محاذ کښې يوه جبهه په بلې باندي غالبه شوې وي مگر دغه دفتحي او غلبي خبر چې دغالبې جبهې مشر ته ورکړشوی هغه بل راز يوه شويدی او گمان يې کړی چې غلبه دجانب مقابل په برخه ده حکه سم دلاسه تښتيدلی او گټلی ميدان يې بابلی دی.

دا راز تاريخي اشتباه گانې به بل وخت ته پريږدو اوسياسي اشتباهات به هم نه څيرو.

(۱) افغان جريده، ۱۳۵۱ کال، دغويی ۱۸ نيټه ۳۵ گڼه، ۱-۳ مخونه.

اوس به هغه اشتباه گانې په گوته کړوچې لويانو ته جزيي او بي اهميته ښکاري او تاريخونه يې هم غالباً نه ثبتوي. وايې چې يوسړی له ځان سره لگياو اوويل يې:

په زړه کښې رحم او عاطفه نلري، له ډيرې استغنا چاته نه گوري، دچاپه ژړا او فریاد يې زړه نه سوزي. دومره ظلم او ستم، دومره کبر او غرور، دومره تغافل او بې پروايي له هېچا سره نه ښايي. زه په څومره اميدور غلم مگر زما عرض يې وانوریده او زما هيلې يې ترېښو لاندې کړې. خدای دې هغه ماغوندي کړي چې زما دزړه حال ور معلوم شي. عاشق دخپلې معشوقې له لاسه دغه راز شکایتونه کول مگر مخبر اشتباه وکړه او دغه خبرې يې په سرکار والا پورې مربوطې وگڼلې. ځکه يې دهغه په باب ډير بد رپوټ حکومت ته وړاندې کړ او په دغسې اشتباه د عشق محجور دسياسي محبوس په حيث په زندان کښې ولويد او ډير کړاوونه يې وکالل. تعجب مه کوئ! دغسې اشتباهاتو ډير خلک دتوپ خولې ته تړلي او ډير کورونه يې وړان کړيدي.

وايې چې په تيرو زمانو کښې يو جنت مکان، مغفور او مرحوم امير دمنې په ورځو کښې په کوم باغ کښې ناست وو، دباغ تر شا يو لاروی تيریده او دابيت يې په لور اواز له ځان سره وايه:

ای زاغ درين باغ تماشا چه ميکنی گل رفت وسبزه رفت توتنها چه ميکنی

داغړ چې دمبارک غور ته ورسیده دا اشتباه پيداشوه چې لاروی امير صاحب په غور وهي او د شعريه ژبه ورته ناوړه نسبت کوي ځکه يې هغه ددغه منحوس بيت په ويلو په بيت الا حزان کښې بندې کړ. دا هم وايې چې زړه زمانه کښې يوسړی خوب وليده چې سرې جامې يې اغوستي دي او په اس سپور دی دخپل خوب په معنی نه پوهیده ځکه يې خپلو ملگرو ته ووايه.

يوه ملگري يې دخوب تعبير په دې ډول وکړ چې ته به پادشاه شي ځکه چې اس داقبال نښه ده اوسرې جامې سرخروي ده. داناوړه خوب اودغه تعبير کوم مخبر امير صاحب ته ورساوه هغه يوقضايي هيئت د دغه لوی جرم او ستر خيانت لپاره وټاکه چې په نتيجه کښې خوب ليدونکی ته داعدام جزا تعين شوه. که چيرې هغه وخت دخوب په تعبير اوتفسير کښې معبر اشتباه نه وای کړی او دغه غلط تعبير منځته نه وای راغلی خوب ليدونکی به ولې وژل کیده.

که معبرو لوی وای چې سرې جامې دشهادت علامه ده اوپه اس سپريدل د سرکار سپاهي کيدل دي نه به دا خبره کوم ځای ته رسيدلې وه اونه به ورته قضايي مجلس ټاکل شوی و.

څنگه چې معبر دخوب په تعبير کښې اشتباه وکړه قضايي هيئت هم پخپل قضاوت کښې له اشتباه سره مخامخ شو، مقصد دانه دی چې داعدام جزا درنه اوستگينه ده. ددغسې لوی جرم په مقابل کښې ښايې چې دا جزا ډيره خفيفه وي.

دقضايانو اشتباه داوه چې په خوب کښې سرې جامې اغوستل اوپه اس سپريدل جرم نه دی حتی په وينه هم دغه کار جرم نه گڼل کيږي. اصلي جرم هغه غلط او ناوړه تعبير و چې سرې جامې اغوستل اوپه اس سپريدل يې پادشاهي وگڼله اوسړی يې دتوپ خولې ته وتاړه. قضايانو ددې پرځای چې معبر ته سزا ورکړي دخوب خاوند يې په جزا محکوم کړ او دمجرم په تشخيص کښې يې اشتباه وکړه.

اشتباه که هرڅنگه وي اوپه هرځای کښې وي د غفور ده.

خدای دې سړی يې له اشتباه گناه څخه ساتي.

هغه څوک چې اشتباه نه کوي او گناه کوي لويه خطا کوي. (۱)

## خان اوبدای

نه پوهيږم چې اصلي نوم يې څه و مگر خلکو عمران ناصر باله.

زموږ په علاقه کښې ده غوندي بل بدای نه و. هرچاپه ويل چې دقارون سړي گرولی دی.

ده به خپلې پيسې په گروبو او سودونو بندولي او بيا به يې دفصل په وخت کښې دگني يې حساب غلې راټولولي.

خلک ورته محتاج و مگر هرچا ورته په درانه نظر نه کتل.

(۱) افغان جريده، ۱۳۵۱ کال دتلې د، ۱ نيټې گڼه ۱ مخ.

هغه وخت سود خواره خلکو بدگنل او هر چا ته سپک ښکارېدل. دامتل به زښت ډيراو رېدل کیده چې هندو پيسې گټي او پښتون کيسې گټي. ددنيا مال ته به خلکو د هندو ريره ويلي. عمراناصر که فقير نه و نو حقير خوهر گوره و. دی بډای و مگر خان نه و او بې پيسو يې نورڅه نه درلودل. جاه و جلال، وقار او اعتبار د اولس مشرتوب د اولس له خان ښاغلي کریم خان سره و عمرا هم دخان تر حمايت لاندې ژوند کاوه او دخان تابع و. داځکه چې خان دسترخان درلود، حجرې او مهمانخانه يې لرلې نوکران او مزدوران يې په مخکې گرزېدل چې تنخا اوډوډۍ به يې ورکوله. خان به خيراتونه کول، بخششونه او انعامونه به يې ورکول او له خوارو غريب سره به يې مرسته هم کوله. د عمرا شونډې به هم دخان په کاسه غوړيدې او پخپل کور کښې به يې خوله نه خوړيده. نه يې په نس خوړله نه يې په تن لگوله. آمد يې ډير و او خرڅ يې هيڅ نه و، د بډای او خان اصلي او اساسي فرق همدغه و چې: هغه دنيا ټولوله او ده ښندله. هغه خپل حساب زياتاوه او مړه يې پوره کوله. ده خپل نوم ښه کاوه او شان و شوکت يې ساته، لنډه دا چې هغه حريص او دی کریم و. خاني دخلکو په نظر کښې معززه او محترمه وه. بډایي لکه ډمه که هر څومره ښايسته وه هغومره بدنامه هم وه. يو هندو هم بډای کيدای اوسپت کيدی شو مگر خان کيدی نشو. مشري او واکمني له خاني سره تړلې وه. له بډای سره يې پيسو نورڅه نه وو که و نو هغه ويره وه. دا حال په مرور د زمان ورو ورو بدل شو. خان دخاني خوی او عادت هير کړ. دی هم په پيسو مين شو او حرص پرې غلبه وکړه، او س خان هغه خان نه دی چې پرون و. اوس دخان سترگې پيسوته وړې دي او همدغې قبلې ته يې سر په سجده ايښی دی. دی اوس زر نه خاورې کوي بلکې د زرو د پاره خپل ځان اونوم خاورې کوي. درحمان بابا دا بيت اوس ده ته بيهوده اوبې معنی ښکاري چې وايي: داهنر نه دی چې خاورې څوک سره زرکا چې زر خاورې کړي رحمانه هنر دادی دپرونی خان زوی نن تاجر اوقاچا قبر دی. هغه سودونه چې عمرا خوړل اوس يې دی خوري اولوی سپت ورنه جوړ شويدي. دياوس سره اوسپين لعل و جواهر ډيرلري، مگر هغه پخوانی جوهر، وقار او جلال نلري. خاني چې حامله شوه بډایي ترېنه وزيريده. خواران او غريبان که له ناکامه د بډایانو نوکري او مزدوري کوي له بډایانو سره ډيره سخته دښمني هم کوي. داسې دښمني چې پخلا کیده پکې نشته. خان که بډای او منفور شوخير دی. خدای دی حاکم او حکومت له دغه حاله ساتي. حاکمانو ته نه ښايي چې بډایان شي او خپله شخصي سرمايه زياته کړي. دولس مشران او زما مداران که دخلکو خدمتگاران کيدی نشي نواقلاً بايد خانان شي نه هغه سبتان او بډایان چې کرکړې دلته وهي او هکی لري مو له مخه په کوم بل ځای کښې اچوي. (۱)

(۱) کابل مجله، ۱۳۵۱ کال د تلې ۲۴ نيټه، ۷ کڼه

## فکر او کار

په مور کښې ډیر لږ خلک شته چې هم فکر کوي هم کار کوي او اکثره داسې دي چې کار کوي فکر نه کوي چې فکر کوي کار نه کوي، دهمدې له امله زموږ اکثره کارونه خراب دي او یوه سمه صحیح نتیجه نشو اخیستلای.

زموږ دا عادت دی چې یوکارپه داسې پیمانې شروع کوو چې زموږ له توان او استعداد سره تناسب نلري، وسایل او اسباب یې نه وي موجود، لاره او طریقه یې نه وي معلومه، موانع و مشکلات مونه وي سنجولی او ډیر وروسته پوه شو چې زموږ پدې فکر کښې غلطې وه، دقرغې بند، دلته بندسړک دبنگرانهر اودا راز نور کارونه ددې خبرې شواهددي.

مور ډیر ځله له خپل معارف څخه شکایت کوو او وایو چې د ۱۲ صنف په طلابو کښې داسې کسان شته چې املا یې غلطه ده او بې سواده پاتې دي مگر په جواب کښې اورو چې مور دومره ډیر صحیح اولایق معلمین نلرو چې ټولو مکتبونو ته ورسېږي او تعلیمات صحیح شي.

دومره پیسې هم په بودجه کښې نشته چې ټولو شاگردانو ته کتابونه او تعلیمې وسایل مهیا شي، که مور دا ومانو چې دغه عذرونه صحیح دي او صحیح معلمین نشته نو باید وزارت معارف له ابتدا څخه هماغومره مکتبونه تاسیس کړي وای چې لایق او صحیح معلمین او کتابونه ورته پیدا کیدل او پالنه یې ممکنه وه مگر دامکتبونه باید په یوه ښار او په یوه ولایت کښې نه وای بلکې په ټول افغانستان کښې وای. وروسته چې هر څومره وسایل او اسباب زیاتیدلای هغومره به یې مکتبونه هم زیاتول او دتناسب مراعات به یې کاوه که چیرې دوی او س هم شل مکتبه په صحیح صورت اداره کولای شي اوسل مکتبونه تاسیسوي زما خو گمان دی چې ډیره لویه سهوه کوي ځکه چې له هغسې شلو مکتبونو سل تنه پوهان راوتلی شي مگر له دغسې سلو مکتبونو نه شل تنه هم لایق کسان نه راوړي. زموږ دغسې کارونه داسې مثال لري لکه چې سړی یوه ژرنده او به لري او دوه ژرندي ورته ږدي نوپه نتیجه کښې یادواړه ودریږي یا خو داسې گرزې چې دیوې ژرندي کارنشي ورکولی مگر ژرندي گړي دوه، کوټې دوه، پلونه او ناوې یوه دوه تهیه کړي او له کتې یې تاوان ډیروي. فایده یې داده چې خلک وایي چې فلانکی خان دوه ژرندي او ژرنده گړي لري. زموږ تشکیلات همدا منشالري دیوه سړي کار ته څلورتنه نیسو، دیوه مدیرت ورکارنه ریاست تشکیلوو. (۱)

## وطن

یوماشوم په خپل کور کښې خارپوڅې کوي او لکه دمرغۍ بچۍ په خپله ځاله کښې اوسي د هغه وطن ډیر وروکې او ډیر محبوب دی.

دهغه دکور غولی چې هر څومره وي وطن یې هم هغومره دی چې نه پکې غرشته، نه سیند نه ښار او نه ډیر خلک. وروسته چې هغه ماشوم لویږي او غیږي وطن یې هم په هغه اندازه وسعت پیدا کوي او علاقه یې زیاتېږي.

دده علاقه اول له خپل کلي، بیا له ښار او ورسې له سمت او ولایت سره پیدا کيږي او چې دغه ابتدایي مراحل طی کړي نو بیا دخپلې پوهې او اجتماعي تربیې په اندازه دوطن مفهوم او معنی سره اشناسي. یعنی څومره چې پوهه زیاته شي اوانسان عقلي رشد او بلوغ ته ورسېږي هغومره یې فکر انکشاف کوي او علاقه یې له وطن سره زیاتېږي. بالعکس څومره چې یوسړی له علم او له پوهې څخه لرې پاتې شي اولکه کشمیر اکا په ټول عمر کښې له لغمانه سره رودته نه وي تللی دهغه وطن یوازې لغمان دی او اسمان یې هم همغه دی چې په لغمان کښې لیده شي.

دغه شان سپین ږیری هم له ماشوم نه کم نه دی او په ډیر تنگ او محدود وطن کښې اوسېږي.

کشمیر اکا خو دیرش کاله پخوا مړشوی دی مگر ما څلور کاله پخوا په مشرقي کښې یو حاکم ولید چې پخپله هم د همدغه ولایت سړی و. ده ویل پخپل وطن کښې حکومت ښه نه دی اوسړی ښه اجرات نه شي کولی.

زه پدې خبره خپه نشوم چې حکمران صاحب ولې یوازې مشرقي خپل وطن گني او د افغانستان نورولایات ورته پردی وطن معلومېږي

(۱) ولس جریده، ۱۳۲۰ کال، داسد ۸ نیټه، ۷ گڼه، ۱ او ۶ مخونه.

ياولې دغه سړی له دومره لرې پوهې سره دغومره لويې رتبې ته رسيدلی دی؟ بلکې زه ډير خونين شوم چې حکمران صاحب يوازې خپل علاقه وطن نه گڼي بلکه ټول ولايت ورته خپل وطن ښکاره کيږي او له کشمير اکانه دده وطن لوی او پراخه دی. په دېرش کالو کښې دغومره عرفاني ترقي زموږ لپاره بس ده او په ډيرې خوشحالي ارزې.

ځينې کسان به وايي چې ديوه حکمران او يوه دهقان مقابسه صحيح نه ده دهقان به اوس هم يوازې سره رود يا نعمان ته وطن وايي اوبس. مگر زه دا خبرنه کوم او پدې ښه پوهيږم چې رتبې دپوهې او عقل په حساب نه دي ويشل شوي ډير خلک شته چې رتبې نه لري يايې رتبې ورې دي مگر پاک خدای ډير عقل او زياته پوهه ورکړې ده او يوبل چې درتبې له برکته په تيز رفتار موټرکښې گرځي له عقله پياده دی. نو کيدای شي چې نن يو دهقان دوطن په معنی پوه شوی وي او يوحاکم لانه وي پوه شوی او اوس هم په پردې وطن او اجنبي ملک کښې حاکمي وغواړي. مور بايد په ظواهر و نه غولپرو او په رتبو يا جامو تيرنه او زو ډير خلک شته چې د ماموريت نوې خولۍ يې په سر کړيدي مگر په سرکښې يې څه نشته. دډيرو اشخاصو پکړۍ او خولۍ زړې دي مگر په سرکښې يې نوي او تازه فکرونه شته.

له موضوع نه لرغوندي هغه خوا ولاړم مگر ژر ملتفت شوم او بيرته خپل مطلب ته راگرزم. دوطن په معنی باندې پوهيدل علم او پوهه غواړي اوله وطن سره عشق او علاقه پيدا کول اجتماعي رشد او بلوغ ته ضرورت لري.

وطن يوه کورته ويل کيږي په يوه کلي باندې دوطن نوم اېښودل مناسب نه دي. يوه ښار يا ولايت ته وطن ويل دخندا وړ معلومېږي په يوه وطن کښې ډير کلي، ډير ښارونه ډير ولايتونه موجود دي او راز راز هوا پکې وي.

ځينې ځايونه ډير تاوده، ځينې ډير ساړه ځينې معتدل وي وطن وروکې کور ياکلی نه دی بلکې ډير لوی اوسترکور دی او لوی خلک يې لوی گڼي. د ماشومانو او ناپوهانو په نظرکښې البته وروکې راځي او يوازې همدوی پکې ځائيري.

يوکابلې، ننکرهاری، جنوبي وال، کندهاری، فراه وال، هراتی، ميمنه وال، مزارى، بدخشی، بغلانی په يوه کور په يوه کلي په يوه ښار او يوه ولايت کښې نه دي مگر په يوه وطن کښې دي او ديوه وطن دي.

ددغه وطن نوم افغانستان دی چې په ټولو يوشان حق او ټول پکې يوشان حق لري، دوطن په سيوري کښې ټول ځائيري او دوطن په اوبو دټولو تنده ماتيري وطن دټولو دی، په ټولو حق لري او ټول پکې حق لري. (۱)

## ملت

زه غواړم د ملت په معنی باندې هغه څوک پوه کړم چې په کتابي خبرو باندې نه پوهيږي او پوهول يې گران کار دی. ديوه وطن ټولو خلکو ته چې ديوه پادشاه رعيت وي ملت ويل کيږي. يعنې څومره خپلونه او قامونه چې افغانستان کښې دي دا ټول يو ملت دی او په يوه نامه يادېږي چې هغه نوم افغان يعنی پښتون دی.

تردې نامه لاندې لکه چې خوگياني، شينواري، مهند، سلیمانخيل، ترهکي، اندر، ځاځي، احمدزي، بارکزي، غلجي، او دراني ټول راځي دغه شان ازبک، ترکمن، هزاره، نورستاني، تاجک او نور په دغه نامه کښې شريک دي او ټولو ته افغان ويل کيږي د افغانستان ټول خلک په هره ژبه چې خبرې کوي او هر رنگه کالي چې اغوندي څادرونه لري او که چينې، خپلې په پښو کوي که پښې يا موزې، کندهاری وي که کابلې ننکرهاری وي که هراتی د مزار وي که دميمينې، دجنوبي وي که دشمالې دا ټول يو دي او يو ملت ورته ويل کيږي چې نوم يې افغان دی.

دانور نومونه چې دافغانستان بېلابېل قومونه او خپلونه يې لري لکه بارکزي، اخکزي، منگل، خدران، ديکان، ايماق او نور داسې مثال لري لکه ديوه سړي لاس، پښه، خوله، پوزه، سترگه، غور، زړه او نور غږي چې ډير نومونه لري مگر دسړي نوم يودی چې احمد يا محمود ورته وايي. نو ځنګه چې يو وجود په دغو ډيرو نومونو باندې نه دوه کيږي او بوسړی سره له دې چې دوه لاسونه دوه پښې دوه سترگې، دوه غوږونه لري يو تن بلل کيږي يو ملت هم که هرڅومره قامونه پکې وي لکه يو وجود او يو تن باله شي اواصلي نوم يې يودی.

هماغه شان چې يو وطن څوقسمه هوا لري او يوځای يې بل ځای غوندې نه وي يوملت هم څوقسمه خلک لري چې څوک يو راز

(۱) ولس جریده، ۱۳۳۰ کال د سنبلې ۲۶ نېټه، ۱۲ گڼه، ۱-۲ مخونه

اوڅوک بل راز معلومېږي. هغه څوک چې د ملت په معنی پوهېږي هغه ته دامعلومه ده چې له دغو خیلو نو او قامونو نه پورته یو بل نوم شته چې ټول قامونه پکې شریک دي او ډیره لویه لمن لري.

څنگه چې له سیندو څخه ویاړې او له ویاړونه لښتي بیلېږي، څنگه چې یه یوه ونه کښې شاخونه او په یوه شاخ کښې څانګې وي دغسې په یوه ملت کښې قامونه په یوه قام کښې کندی او تپې شته چې د سیندونو ویاړو او لښتو مثال لري نو کندی پاتې به بېلې وي مګر قام به یو وي قامونه به بېل وي خوملت به بېل نه وي.

وګورئ د پښتنو څومره ډیر قامونه د غلجې یادګراني په نامه یادېږي مګر غلجې او دراني دواړه بیا د پښتون او افغان په نامه بلل کېږي. د افغانستان ټول او سیدونکي باید په دې خبره باندې پوره وپوهېږي چې دیو ملت خلک ټول یوشان وروڼه دي او پښتون اوفارسي وان، سني او شعبه، غلجې او دراني، هراتي، ننګرهار، کندهار، مزارې په دغو بیلو نومونو یو له بله نه بیلېږي. مور په خپل وطن کښې ډیرې کورنۍ وینو چې څه یوه ژبه کوي او څه بله. یو ورور چې په کابل کښې اوسیدلی دی هغه فارسي وایي او بل ورور چې په ننګرهار کې اوسی هغه پښتو وایي مګر دواړه وروڼه دي او هر یو هغه بل خپل ورور ګڼي په یوه کور کښې داسې وروڼه او خویندې هم شته چې پلار یې پښتو او مور یې فارسي وایي یایي مور په پښتو او پلار په فارسي خبرې کوي.

داسې کورونه هم شته چې یو مسلمان خاوند او یوه نا مسلمانه میرمن پکې ژوند کوي او دواړه د یوه اولاد مور و پلار بلل کېږي. نو هر کله چې یو مسلمان او یو نا مسلمانه چې په ژبه، په دین په وطن اونسلم کښې بیل دي په یوه کاله کښې خور ژوند کولای شي نو په یوه لوی وطن کښې به ولې سني اوشعیه، پښتون او بل دیوه ملت په شان نشي اوسیدلی. (۱)

## حقیقي غل

په رڼا ورځ یې د ډیرو خلکو په مخکې ډیر څه له مور نه پټ کړه، ستا خوښه چې غل ورته وایي که نه!  
زه خو یې غل بولم.

هوا! غل دی مګر د پولیسانو په نظر کښې نه.

ددې غله لاس قاضي او مفتي نه پرېکوي.

هیڅوک داغل نه نیسي او نه یې بندي کوي.

ددې غله په ډیره خلی نشته.

ده ډیر څه له مور نه پټ کړي دي او ډیر زیان یې را اړولی دی ده له مور نه سره و سپین نه دي پټ کړي.

دی ډیر لوی غل دی.

دده غلا ډیره لویه اوستره غلا ده.

دی مال نه پټوي.

دده غلا ته په عادي نظرمه ګورئ!

دی زموږ پیسې نه پټوي.

ده ته د مال او د پیسو غل نه شو ویلای.

دی نور څه پټوي او ډیر مهم څه پټوي.

دی له مور نه خپل ځان او خپل بد بد کارونه پټوي.

دی خپل حقیقت او ماهیت پټوي.

ځان پټول او حقیقت پټول ډیره لویه او ستره غلا ده داغلا دیوه ملت او مملکت کور وړانوي او ملکونه برباد وي.

داغل سترګې پټوي. په سترګو ننوزي.

له سترګو اوسترګو رو سره ډښمني لري.

هوا! داغل له سترګونه رانجه نه پټوي، سترګې پټوي دیله مونږ نه ډیر حقایق پټوي او د حقیقت غل دی، ده ته باید حقیقي غل ووايو. (۲)

(۱) ولس جریده، ۱۳۳۰ کال د میزبان ۲، ۱۳، ۱۴، ۱۵، ۱۶، ۱۷، ۱۸، ۱۹، ۲۰، ۲۱، ۲۲، ۲۳، ۲۴، ۲۵، ۲۶، ۲۷، ۲۸، ۲۹، ۳۰، ۳۱، ۳۲، ۳۳، ۳۴، ۳۵، ۳۶، ۳۷، ۳۸، ۳۹، ۴۰، ۴۱، ۴۲، ۴۳، ۴۴، ۴۵، ۴۶، ۴۷، ۴۸، ۴۹، ۵۰، ۵۱، ۵۲، ۵۳، ۵۴، ۵۵، ۵۶، ۵۷، ۵۸، ۵۹، ۶۰، ۶۱، ۶۲، ۶۳، ۶۴، ۶۵، ۶۶، ۶۷، ۶۸، ۶۹، ۷۰، ۷۱، ۷۲، ۷۳، ۷۴، ۷۵، ۷۶، ۷۷، ۷۸، ۷۹، ۸۰، ۸۱، ۸۲، ۸۳، ۸۴، ۸۵، ۸۶، ۸۷، ۸۸، ۸۹، ۹۰، ۹۱، ۹۲، ۹۳، ۹۴، ۹۵، ۹۶، ۹۷، ۹۸، ۹۹، ۱۰۰، ۱۰۱، ۱۰۲، ۱۰۳، ۱۰۴، ۱۰۵، ۱۰۶، ۱۰۷، ۱۰۸، ۱۰۹، ۱۱۰، ۱۱۱، ۱۱۲، ۱۱۳، ۱۱۴، ۱۱۵، ۱۱۶، ۱۱۷، ۱۱۸، ۱۱۹، ۱۲۰، ۱۲۱، ۱۲۲، ۱۲۳، ۱۲۴، ۱۲۵، ۱۲۶، ۱۲۷، ۱۲۸، ۱۲۹، ۱۳۰، ۱۳۱، ۱۳۲، ۱۳۳، ۱۳۴، ۱۳۵، ۱۳۶، ۱۳۷، ۱۳۸، ۱۳۹، ۱۴۰، ۱۴۱، ۱۴۲، ۱۴۳، ۱۴۴، ۱۴۵، ۱۴۶، ۱۴۷، ۱۴۸، ۱۴۹، ۱۵۰، ۱۵۱، ۱۵۲، ۱۵۳، ۱۵۴، ۱۵۵، ۱۵۶، ۱۵۷، ۱۵۸، ۱۵۹، ۱۶۰، ۱۶۱، ۱۶۲، ۱۶۳، ۱۶۴، ۱۶۵، ۱۶۶، ۱۶۷، ۱۶۸، ۱۶۹، ۱۷۰، ۱۷۱، ۱۷۲، ۱۷۳، ۱۷۴، ۱۷۵، ۱۷۶، ۱۷۷، ۱۷۸، ۱۷۹، ۱۸۰، ۱۸۱، ۱۸۲، ۱۸۳، ۱۸۴، ۱۸۵، ۱۸۶، ۱۸۷، ۱۸۸، ۱۸۹، ۱۹۰، ۱۹۱، ۱۹۲، ۱۹۳، ۱۹۴، ۱۹۵، ۱۹۶، ۱۹۷، ۱۹۸، ۱۹۹، ۲۰۰، ۲۰۱، ۲۰۲، ۲۰۳، ۲۰۴، ۲۰۵، ۲۰۶، ۲۰۷، ۲۰۸، ۲۰۹، ۲۱۰، ۲۱۱، ۲۱۲، ۲۱۳، ۲۱۴، ۲۱۵، ۲۱۶، ۲۱۷، ۲۱۸، ۲۱۹، ۲۲۰، ۲۲۱، ۲۲۲، ۲۲۳، ۲۲۴، ۲۲۵، ۲۲۶، ۲۲۷، ۲۲۸، ۲۲۹، ۲۳۰، ۲۳۱، ۲۳۲، ۲۳۳، ۲۳۴، ۲۳۵، ۲۳۶، ۲۳۷، ۲۳۸، ۲۳۹، ۲۴۰، ۲۴۱، ۲۴۲، ۲۴۳، ۲۴۴، ۲۴۵، ۲۴۶، ۲۴۷، ۲۴۸، ۲۴۹، ۲۵۰، ۲۵۱، ۲۵۲، ۲۵۳، ۲۵۴، ۲۵۵، ۲۵۶، ۲۵۷، ۲۵۸، ۲۵۹، ۲۶۰، ۲۶۱، ۲۶۲، ۲۶۳، ۲۶۴، ۲۶۵، ۲۶۶، ۲۶۷، ۲۶۸، ۲۶۹، ۲۷۰، ۲۷۱، ۲۷۲، ۲۷۳، ۲۷۴، ۲۷۵، ۲۷۶، ۲۷۷، ۲۷۸، ۲۷۹، ۲۸۰، ۲۸۱، ۲۸۲، ۲۸۳، ۲۸۴، ۲۸۵، ۲۸۶، ۲۸۷، ۲۸۸، ۲۸۹، ۲۹۰، ۲۹۱، ۲۹۲، ۲۹۳، ۲۹۴، ۲۹۵، ۲۹۶، ۲۹۷، ۲۹۸، ۲۹۹، ۳۰۰، ۳۰۱، ۳۰۲، ۳۰۳، ۳۰۴، ۳۰۵، ۳۰۶، ۳۰۷، ۳۰۸، ۳۰۹، ۳۱۰، ۳۱۱، ۳۱۲، ۳۱۳، ۳۱۴، ۳۱۵، ۳۱۶، ۳۱۷، ۳۱۸، ۳۱۹، ۳۲۰، ۳۲۱، ۳۲۲، ۳۲۳، ۳۲۴، ۳۲۵، ۳۲۶، ۳۲۷، ۳۲۸، ۳۲۹، ۳۳۰، ۳۳۱، ۳۳۲، ۳۳۳، ۳۳۴، ۳۳۵، ۳۳۶، ۳۳۷، ۳۳۸، ۳۳۹، ۳۴۰، ۳۴۱، ۳۴۲، ۳۴۳، ۳۴۴، ۳۴۵، ۳۴۶، ۳۴۷، ۳۴۸، ۳۴۹، ۳۵۰، ۳۵۱، ۳۵۲، ۳۵۳، ۳۵۴، ۳۵۵، ۳۵۶، ۳۵۷، ۳۵۸، ۳۵۹، ۳۶۰، ۳۶۱، ۳۶۲، ۳۶۳، ۳۶۴، ۳۶۵، ۳۶۶، ۳۶۷، ۳۶۸، ۳۶۹، ۳۷۰، ۳۷۱، ۳۷۲، ۳۷۳، ۳۷۴، ۳۷۵، ۳۷۶، ۳۷۷، ۳۷۸، ۳۷۹، ۳۸۰، ۳۸۱، ۳۸۲، ۳۸۳، ۳۸۴، ۳۸۵، ۳۸۶، ۳۸۷، ۳۸۸، ۳۸۹، ۳۹۰، ۳۹۱، ۳۹۲، ۳۹۳، ۳۹۴، ۳۹۵، ۳۹۶، ۳۹۷، ۳۹۸، ۳۹۹، ۴۰۰، ۴۰۱، ۴۰۲، ۴۰۳، ۴۰۴، ۴۰۵، ۴۰۶، ۴۰۷، ۴۰۸، ۴۰۹، ۴۱۰، ۴۱۱، ۴۱۲، ۴۱۳، ۴۱۴، ۴۱۵، ۴۱۶، ۴۱۷، ۴۱۸، ۴۱۹، ۴۲۰، ۴۲۱، ۴۲۲، ۴۲۳، ۴۲۴، ۴۲۵، ۴۲۶، ۴۲۷، ۴۲۸، ۴۲۹، ۴۳۰، ۴۳۱، ۴۳۲، ۴۳۳، ۴۳۴، ۴۳۵، ۴۳۶، ۴۳۷، ۴۳۸، ۴۳۹، ۴۴۰، ۴۴۱، ۴۴۲، ۴۴۳، ۴۴۴، ۴۴۵، ۴۴۶، ۴۴۷، ۴۴۸، ۴۴۹، ۴۵۰، ۴۵۱، ۴۵۲، ۴۵۳، ۴۵۴، ۴۵۵، ۴۵۶، ۴۵۷، ۴۵۸، ۴۵۹، ۴۶۰، ۴۶۱، ۴۶۲، ۴۶۳، ۴۶۴، ۴۶۵، ۴۶۶، ۴۶۷، ۴۶۸، ۴۶۹، ۴۷۰، ۴۷۱، ۴۷۲، ۴۷۳، ۴۷۴، ۴۷۵، ۴۷۶، ۴۷۷، ۴۷۸، ۴۷۹، ۴۸۰، ۴۸۱، ۴۸۲، ۴۸۳، ۴۸۴، ۴۸۵، ۴۸۶، ۴۸۷، ۴۸۸، ۴۸۹، ۴۹۰، ۴۹۱، ۴۹۲، ۴۹۳، ۴۹۴، ۴۹۵، ۴۹۶، ۴۹۷، ۴۹۸، ۴۹۹، ۵۰۰، ۵۰۱، ۵۰۲، ۵۰۳، ۵۰۴، ۵۰۵، ۵۰۶، ۵۰۷، ۵۰۸، ۵۰۹، ۵۱۰، ۵۱۱، ۵۱۲، ۵۱۳، ۵۱۴، ۵۱۵، ۵۱۶، ۵۱۷، ۵۱۸، ۵۱۹، ۵۲۰، ۵۲۱، ۵۲۲، ۵۲۳، ۵۲۴، ۵۲۵، ۵۲۶، ۵۲۷، ۵۲۸، ۵۲۹، ۵۳۰، ۵۳۱، ۵۳۲، ۵۳۳، ۵۳۴، ۵۳۵، ۵۳۶، ۵۳۷، ۵۳۸، ۵۳۹، ۵۴۰، ۵۴۱، ۵۴۲، ۵۴۳، ۵۴۴، ۵۴۵، ۵۴۶، ۵۴۷، ۵۴۸، ۵۴۹، ۵۵۰، ۵۵۱، ۵۵۲، ۵۵۳، ۵۵۴، ۵۵۵، ۵۵۶، ۵۵۷، ۵۵۸، ۵۵۹، ۵۶۰، ۵۶۱، ۵۶۲، ۵۶۳، ۵۶۴، ۵۶۵، ۵۶۶، ۵۶۷، ۵۶۸، ۵۶۹، ۵۷۰، ۵۷۱، ۵۷۲، ۵۷۳، ۵۷۴، ۵۷۵، ۵۷۶، ۵۷۷، ۵۷۸، ۵۷۹، ۵۸۰، ۵۸۱، ۵۸۲، ۵۸۳، ۵۸۴، ۵۸۵، ۵۸۶، ۵۸۷، ۵۸۸، ۵۸۹، ۵۹۰، ۵۹۱، ۵۹۲، ۵۹۳، ۵۹۴، ۵۹۵، ۵۹۶، ۵۹۷، ۵۹۸، ۵۹۹، ۶۰۰، ۶۰۱، ۶۰۲، ۶۰۳، ۶۰۴، ۶۰۵، ۶۰۶، ۶۰۷، ۶۰۸، ۶۰۹، ۶۱۰، ۶۱۱، ۶۱۲، ۶۱۳، ۶۱۴، ۶۱۵، ۶۱۶، ۶۱۷، ۶۱۸، ۶۱۹، ۶۲۰، ۶۲۱، ۶۲۲، ۶۲۳، ۶۲۴، ۶۲۵، ۶۲۶، ۶۲۷، ۶۲۸، ۶۲۹، ۶۳۰، ۶۳۱، ۶۳۲، ۶۳۳، ۶۳۴، ۶۳۵، ۶۳۶، ۶۳۷، ۶۳۸، ۶۳۹، ۶۴۰، ۶۴۱، ۶۴۲، ۶۴۳، ۶۴۴، ۶۴۵، ۶۴۶، ۶۴۷، ۶۴۸، ۶۴۹، ۶۵۰، ۶۵۱، ۶۵۲، ۶۵۳، ۶۵۴، ۶۵۵، ۶۵۶، ۶۵۷، ۶۵۸، ۶۵۹، ۶۶۰، ۶۶۱، ۶۶۲، ۶۶۳، ۶۶۴، ۶۶۵، ۶۶۶، ۶۶۷، ۶۶۸، ۶۶۹، ۶۷۰، ۶۷۱، ۶۷۲، ۶۷۳، ۶۷۴، ۶۷۵، ۶۷۶، ۶۷۷، ۶۷۸، ۶۷۹، ۶۸۰، ۶۸۱، ۶۸۲، ۶۸۳، ۶۸۴، ۶۸۵، ۶۸۶، ۶۸۷، ۶۸۸، ۶۸۹، ۶۹۰، ۶۹۱، ۶۹۲، ۶۹۳، ۶۹۴، ۶۹۵، ۶۹۶، ۶۹۷، ۶۹۸، ۶۹۹، ۷۰۰، ۷۰۱، ۷۰۲، ۷۰۳، ۷۰۴، ۷۰۵، ۷۰۶، ۷۰۷، ۷۰۸، ۷۰۹، ۷۱۰، ۷۱۱، ۷۱۲، ۷۱۳، ۷۱۴، ۷۱۵، ۷۱۶، ۷۱۷، ۷۱۸، ۷۱۹، ۷۲۰، ۷۲۱، ۷۲۲، ۷۲۳، ۷۲۴، ۷۲۵، ۷۲۶، ۷۲۷، ۷۲۸، ۷۲۹، ۷۳۰، ۷۳۱، ۷۳۲، ۷۳۳، ۷۳۴، ۷۳۵، ۷۳۶، ۷۳۷، ۷۳۸، ۷۳۹، ۷۴۰، ۷۴۱، ۷۴۲، ۷۴۳، ۷۴۴، ۷۴۵، ۷۴۶، ۷۴۷، ۷۴۸، ۷۴۹، ۷۵۰، ۷۵۱، ۷۵۲، ۷۵۳، ۷۵۴، ۷۵۵، ۷۵۶، ۷۵۷، ۷۵۸، ۷۵۹، ۷۶۰، ۷۶۱، ۷۶۲، ۷۶۳، ۷۶۴، ۷۶۵، ۷۶۶، ۷۶۷، ۷۶۸، ۷۶۹، ۷۷۰، ۷۷۱، ۷۷۲، ۷۷۳، ۷۷۴، ۷۷۵، ۷۷۶، ۷۷۷، ۷۷۸، ۷۷۹، ۷۸۰، ۷۸۱، ۷۸۲، ۷۸۳، ۷۸۴، ۷۸۵، ۷۸۶، ۷۸۷، ۷۸۸، ۷۸۹، ۷۹۰، ۷۹۱، ۷۹۲، ۷۹۳، ۷۹۴، ۷۹۵، ۷۹۶، ۷۹۷، ۷۹۸، ۷۹۹، ۸۰۰، ۸۰۱، ۸۰۲، ۸۰۳، ۸۰۴، ۸۰۵، ۸۰۶، ۸۰۷، ۸۰۸، ۸۰۹، ۸۱۰، ۸۱۱، ۸۱۲، ۸۱۳، ۸۱۴، ۸۱۵، ۸۱۶، ۸۱۷، ۸۱۸، ۸۱۹، ۸۲۰، ۸۲۱، ۸۲۲، ۸۲۳، ۸۲۴، ۸۲۵، ۸۲۶، ۸۲۷، ۸۲۸، ۸۲۹، ۸۳۰، ۸۳۱، ۸۳۲، ۸۳۳، ۸۳۴، ۸۳۵، ۸۳۶، ۸۳۷، ۸۳۸، ۸۳۹، ۸۴۰، ۸۴۱، ۸۴۲، ۸۴۳، ۸۴۴، ۸۴۵، ۸۴۶، ۸۴۷، ۸۴۸، ۸۴۹، ۸۵۰، ۸۵۱، ۸۵۲، ۸۵۳، ۸۵۴، ۸۵۵، ۸۵۶، ۸۵۷، ۸۵۸، ۸۵۹، ۸۶۰، ۸۶۱، ۸۶۲، ۸۶۳، ۸۶۴، ۸۶۵، ۸۶۶، ۸۶۷، ۸۶۸، ۸۶۹، ۸۷۰، ۸۷۱، ۸۷۲، ۸۷۳، ۸۷۴، ۸۷۵، ۸۷۶، ۸۷۷، ۸۷۸، ۸۷۹، ۸۸۰، ۸۸۱، ۸۸۲، ۸۸۳، ۸۸۴، ۸۸۵، ۸۸۶، ۸۸۷، ۸۸۸، ۸۸۹، ۸۹۰، ۸۹۱، ۸۹۲، ۸۹۳، ۸۹۴، ۸۹۵، ۸۹۶، ۸۹۷، ۸۹۸، ۸۹۹، ۹۰۰، ۹۰۱، ۹۰۲، ۹۰۳، ۹۰۴، ۹۰۵، ۹۰۶، ۹۰۷، ۹۰۸، ۹۰۹، ۹۱۰، ۹۱۱، ۹۱۲، ۹۱۳، ۹۱۴، ۹۱۵، ۹۱۶، ۹۱۷، ۹۱۸، ۹۱۹، ۹۲۰، ۹۲۱، ۹۲۲، ۹۲۳، ۹۲۴، ۹۲۵، ۹۲۶، ۹۲۷، ۹۲۸، ۹۲۹، ۹۳۰، ۹۳۱، ۹۳۲، ۹۳۳، ۹۳۴، ۹۳۵، ۹۳۶، ۹۳۷، ۹۳۸، ۹۳۹، ۹۴۰، ۹۴۱، ۹۴۲، ۹۴۳، ۹۴۴، ۹۴۵، ۹۴۶، ۹۴۷، ۹۴۸، ۹۴۹، ۹۵۰، ۹۵۱، ۹۵۲، ۹۵۳، ۹۵۴، ۹۵۵، ۹۵۶، ۹۵۷، ۹۵۸، ۹۵۹، ۹۶۰، ۹۶۱، ۹۶۲، ۹۶۳، ۹۶۴، ۹۶۵، ۹۶۶، ۹۶۷، ۹۶۸، ۹۶۹، ۹۷۰، ۹۷۱، ۹۷۲، ۹۷۳، ۹۷۴، ۹۷۵، ۹۷۶، ۹۷۷، ۹۷۸، ۹۷۹، ۹۸۰، ۹۸۱، ۹۸۲، ۹۸۳، ۹۸۴، ۹۸۵، ۹۸۶، ۹۸۷، ۹۸۸، ۹۸۹، ۹۹۰، ۹۹۱، ۹۹۲، ۹۹۳، ۹۹۴، ۹۹۵، ۹۹۶، ۹۹۷، ۹۹۸، ۹۹۹، ۱۰۰۰، ۱۰۰۱، ۱۰۰۲، ۱۰۰۳، ۱۰۰۴، ۱۰۰۵، ۱۰۰۶، ۱۰۰۷، ۱۰۰۸، ۱۰۰۹، ۱۰۱۰، ۱۰۱۱، ۱۰۱۲، ۱۰۱۳، ۱۰۱۴، ۱۰۱۵، ۱۰۱۶، ۱۰۱۷، ۱۰۱۸، ۱۰۱۹، ۱۰۲۰، ۱۰۲۱، ۱۰۲۲، ۱۰۲۳، ۱۰۲۴، ۱۰۲۵، ۱۰۲۶، ۱۰۲۷، ۱۰۲۸، ۱۰۲۹، ۱۰۳۰، ۱۰۳۱، ۱۰۳۲، ۱۰۳۳، ۱۰۳۴، ۱۰۳۵، ۱۰۳۶، ۱۰۳۷، ۱۰۳۸، ۱۰۳۹، ۱۰۴۰، ۱۰۴۱، ۱۰۴۲، ۱۰۴۳، ۱۰۴۴، ۱۰۴۵، ۱۰۴۶، ۱۰۴۷، ۱۰۴۸، ۱۰۴۹، ۱۰۵۰، ۱۰۵۱، ۱۰۵۲، ۱۰۵۳، ۱۰۵۴، ۱۰۵۵، ۱۰۵۶، ۱۰۵۷، ۱۰۵۸، ۱۰۵۹، ۱۰۶۰، ۱۰۶۱، ۱۰۶۲، ۱۰۶۳، ۱۰۶۴، ۱۰۶۵، ۱۰۶۶، ۱۰۶۷، ۱۰۶۸، ۱۰۶۹، ۱۰۷۰، ۱۰۷۱، ۱۰۷۲، ۱۰۷۳، ۱۰۷۴، ۱۰۷۵، ۱۰۷۶، ۱۰۷۷، ۱۰۷۸، ۱۰۷۹، ۱۰۸۰، ۱۰۸۱، ۱۰۸۲، ۱۰۸۳، ۱۰۸۴، ۱۰۸۵، ۱۰۸۶، ۱۰۸۷، ۱۰۸۸، ۱۰۸۹، ۱۰۹۰، ۱۰۹۱، ۱۰۹۲، ۱۰۹۳، ۱۰۹۴، ۱۰۹۵، ۱۰۹۶، ۱۰۹۷، ۱۰۹۸، ۱۰۹۹، ۱۱۰۰، ۱۱۰۱، ۱۱۰۲، ۱۱۰۳، ۱۱۰۴، ۱۱۰۵، ۱۱۰۶، ۱۱۰۷، ۱۱۰۸، ۱۱۰۹، ۱۱۱۰، ۱۱۱۱، ۱۱۱۲، ۱۱۱۳، ۱۱۱۴، ۱۱۱۵، ۱۱۱۶، ۱۱۱۷، ۱۱۱۸، ۱۱۱۹، ۱۱۲۰، ۱۱۲۱، ۱۱۲۲، ۱۱۲۳، ۱۱۲۴، ۱۱۲۵، ۱۱۲۶، ۱۱۲۷، ۱۱۲۸، ۱۱۲۹، ۱۱۳۰، ۱۱۳۱، ۱۱۳۲، ۱۱۳۳، ۱۱۳۴، ۱۱۳۵، ۱۱۳۶، ۱۱۳۷، ۱۱۳۸، ۱۱۳۹، ۱۱۴۰، ۱۱۴۱، ۱۱۴۲، ۱۱۴۳، ۱۱۴۴، ۱۱۴۵، ۱۱۴۶، ۱۱۴۷، ۱۱۴۸، ۱۱۴۹، ۱۱۵۰، ۱۱۵۱، ۱۱۵۲، ۱۱۵۳، ۱۱۵۴، ۱۱۵۵، ۱۱۵۶، ۱۱۵۷، ۱۱۵۸، ۱۱۵۹، ۱۱۶۰، ۱۱۶۱، ۱۱۶۲، ۱۱۶۳، ۱۱۶۴، ۱۱۶۵، ۱۱۶۶، ۱۱۶۷، ۱۱۶۸، ۱۱۶۹، ۱۱۷۰، ۱۱۷۱، ۱۱۷۲، ۱۱۷۳، ۱۱۷۴، ۱۱۷۵، ۱۱۷۶، ۱۱۷۷، ۱۱۷۸، ۱۱۷۹، ۱۱۸۰، ۱۱۸۱، ۱۱۸۲، ۱۱۸۳، ۱۱۸۴، ۱۱۸۵، ۱۱۸۶، ۱۱۸۷، ۱۱۸۸، ۱۱۸۹، ۱۱۹۰، ۱۱۹۱، ۱۱۹۲، ۱۱۹۳، ۱۱۹۴، ۱۱۹۵، ۱۱۹۶، ۱۱۹۷، ۱۱۹۸، ۱۱۹۹، ۱۲۰۰، ۱۲۰۱، ۱۲۰۲، ۱۲۰۳، ۱۲۰۴، ۱۲۰۵، ۱۲۰۶، ۱۲۰۷، ۱۲۰۸، ۱۲۰۹، ۱۲۱۰، ۱۲۱۱، ۱۲۱۲، ۱۲۱۳، ۱۲۱۴، ۱۲۱۵، ۱۲۱۶، ۱۲۱۷، ۱۲۱۸، ۱۲۱۹، ۱۲۲۰، ۱۲۲۱، ۱۲۲۲، ۱۲۲۳، ۱۲۲۴، ۱۲۲۵، ۱۲۲۶، ۱۲۲۷، ۱۲۲۸، ۱۲۲۹، ۱۲۳۰، ۱۲۳۱، ۱۲۳۲، ۱۲۳۳، ۱۲۳۴، ۱۲۳۵، ۱۲۳۶، ۱۲۳۷، ۱۲۳۸، ۱۲۳۹، ۱۲۴۰، ۱۲۴۱، ۱۲۴۲، ۱۲۴۳، ۱۲۴۴، ۱۲۴۵، ۱۲۴۶، ۱۲۴۷، ۱۲۴۸، ۱۲۴۹، ۱۲۵۰، ۱۲۵۱، ۱۲۵۲، ۱۲۵۳، ۱۲۵۴، ۱۲۵۵، ۱۲۵۶

## بندیوانه

ماستا بندیان ولیدل ، ستا زندان هماغه شان له خاینانو او مجرمانونه ډک دی .  
ستا په زندان کښې ډیر رشوت خواره او د خیانت خاوندان واچول شوه مگر رشوتونه او خیانتونه ورک نه شول .

په هیواد کښې ورځ په ورځ ددوي ډله زیاتېږي .

په دواړو کښې درشوت بازار هماغسې تود دی او اجرات خراب دي .

اصول او قوانین که هر څومره سختې سزاګانې تعین کړي جرایم نه ورکېږي .

اوس څه بله چاره اوبل فکر په کار دی .

دمملکت درد په دغو سزاګانو دوا نه شو .

وهل ، ټکول بندیانول او وژل یې تاثیر شول ، خلک په دغو عذابونو او تکیفونو عادي شول او د زندان ویره له سترګونه لاره .

اوس بل علاج وکړه او بله چاره وسنجوه!

زندان اوبند یتوب مور اصلاح نه کړو .

حبس او توقیف مور له بدو کارونه ، له خیانتونو ، له رشوتونو او غفلتونو راونه کړولو ، راشه ! چې زه او ته په دې باب کښې غور

وکړو او اصلاحاتو د پاره یو موثر علاج پیدا کړو .

ما په دې فکر کښې ډیرې شپې سبا کړي او دحل لاره مې موندلې ده که زما منې راشه! هغه بې ګناه بندي چې په هغه توره کوټه

کښې پروت دی خوشې کړه او له زندانه یې راوباسه!

که هغه ازادشي دغه ټول مجرمین او خاینین به که خدای کول یې بندي توبه په سمه لاره روان کړي او کارونه به ښه شي ، ته

هغه پیژنې چې څوک دی او څه نومېږي؟

هغه د اصلاحاتو نیکه ، د دیموکراسۍ پلار ښاغلی ( انتقاد ) دی چې هیڅوک بدو کارونو ته نه پرېږدي او په توره شپه کښې دکارنقص

او عیب موندلی شي .

دهغه دید او نظر ډیر تیز دی او خیانت ترې نه ډیر په ویره کښې دی دهغه آزادي دعلم ، د ترقۍ اود فکر دپالنې لپاره ډیر ضرور

دی .

راشه! دغه بې ګناه بندي دخدای لپاره او د مملکت دخیر او بهبود لپاره ازاد کړه .

که ته هغه نه پرېږدي زه حاضر یم چې دهغه په عوض زندان قبول کړم او زنداني شم .

زه پوهیږم چې ترڅو لیکونکي او شاعران هغه چې نقادان دي او متملقین نه دي زندان قبول نه کړي او د مجرمینو په ځای دوی

په جیلخانو کښې ونه لوړي یو مملکت ښه ورځ نه شي لیدلې . داد لیکوالو وظیفه ده چې زندان ته ننوزي او دغه بندي

راوباسې . که په یوه مملکت کښې حق او حقیقت مختق وي او څوک څه نه شي ویلی ، که انتقاد او رښتیا ویل لکه یو مجرم او

خاین په زندان کښې وي هلته عدالت او دیموکراسي هیڅ نه شي راتلی او سعادت لکه وحشي مرغه له هغه ملکه تښتي .

هغه خاموشه فضا او تاریک محیط چې دحق ویلو ګنګوسې پکې څوک نه اوري او د حقیقت رڼا دورورکی هومره لیدله کیږي

دجانیونو او دخیانتونو لپاره ډیر مساعد معلومیږي او فاسد عناصر ډیر ښه پالي .

که زندانونه هرڅومره لوی او پراخ شي مملکت به زندان شي مگر ودان به نه شي ځکه چې ودانۍ یې له حق ویلو او انتقاد کولو

هیڅ امکان نه لري ، ترڅو چې فکر ازاد نه شي او انتقاد ازادي پیدانکړي ددې خلکو ښه کیدل او په سمه لاره روانیدل محال

معلومیږي .

انتقاد دشریت ډیر لوی مصلح اوصحیح رهڼما دی .

کوم عقل ، کوم منطق ، کوم قانون ، کوم دین او مذهب ، دی په مجرمینو کې قبول کړی او په زندان کښې یې اچولی دی؟ که

انتقاد کول او حق ویل په دنیا کښې نه وي دا دنیا ډیر ژر ورانېږي حق او باطل ګډېږي .

دښو او بدو تمیزله منځه ځي ، په ملک او وطن باندې داسې تیاره راځي چې خاین او صادق نه پیژندل کیږي ، ظلم دعدالت ځای

نیسي او له انسانانو ځناور جوړېږي .

بندیوانه!

هغه وخت چې مخکې وه او انسان پکې نه و.

هغه وخت چې حیواني ژوند لکه چینجی په تورو خټو او اوبو کېږي ډوب و، ونو او بوټو د ژوند ورمې ته انتظار درلود. هغه وخت چې پاک خدای دانسان دپیدایښت اراده وکړه او داسمان پرېستې یې خبرې کړې هغوی د لوی خدای په حضور کېږي په ډیر جرئت ووي:

ته هغه څوک پیدا کوي چې په ځمکه کېږي فساد کوي او وینې تویوي دانتقاد تاریخچه له همدغه وخت نه شروع کېږي. پرېستې سره له خپل لږ علمه دخپل مالک او خالق په کړو کېږي خبرې کوي.

هغه وخت چې انسانان پیدا شول اوله انسانانو نه فرعونان جورشول حضرت موسی له یوې امسا سره دفرعون په مقابل کېږي ودرید او دده په کارونو او لویو دعوو یې انتقاد کاوه، فرعون دخدای دعوه وکړای شوه مگر دانتقاد مخه یې ونه شوای نیولی او حق ویل ازادو.<sup>(۱)</sup>

## ملي ناموس

نن د هر ملت په نظر کېږي خپل ملي استقلال دیوه ډیر لوی ناموس حیثیت لري او له دینه لوی افتخار بل نه شته.

ددغه مقصد لپاره خلک سروڼه ورکوي، مالونه، او اولادونه قربانوي او بې استقلاله ژوند ډیر لوی ذلت کوي.

که چېرې ملي احساس او ملي شعور په ډیر قوت موجود نه وای د استقلال قیمت به ډیر لږ او د دنیا لویې امپراتورۍ به نه ښکېدې، استعمار به دغسې بده قیافه نه درلوده، او یو ملت به دبل ملت تر سیوري لاندې خوشحال و.

دغه ملي جشنونه چې هر مستقل ملت یې دخپل استقلال په یاد کوي او په ډیر قدر ورته گوري، دملیت تجلیل، او احترام پکې پروت دی او همدغه معنی لري چې یوملت دبل ملت حاکمیت په ځان نه شي منلی.

مور باید پدې خبره ډیر فکر وکړو چې ملي استقلال دملی احساس او شعور محصول دی. هر څومره چې دغه حس قوي وي هغومره به زموږ استقلال هم قوي وي.

د استقلال سانته دملت قوي جذبې ته ډیر شدید ضرورت لري که دغه احساس په یوه ملت کې کمزوری شي هغه د استقلال په قدر او قیمت نشي پوهېدلی او د همدغسې ناپوهۍ په وجه دغه لوی نعمت ساتلی هم نه شي.

مور باید خپل امتیازات، ملي شعور او ملی احساس ډیر ټینګ وساتو او دخپل استقلال تقویه ورپورې مربوط وکړو.<sup>(۲)</sup>

## پښتون دملت نوم دی

### دقام نوم نه دی

د لیکوالو اول کار دادی چې لغات او کلمات په ځای استعمال کړي او دمعنی ډیر لحاظ وساتي.

څوک چې دغه کار نه شي کولی هغه ته ادیب ویل بې ادبي ده. یوه ورځ د ادیبانو په یوه ټولنه کېږي چا پوښتنه وکړه چې خوتیدلې اوبه، ایشیدلې او به، سرې او به، تودې او به او ترمې اوبه کومې کومې دي؟ یوه ادیب په دې باب کېږي دومره خبرې وکړې چې یوه مقاله ترې جوړېږي. دغه شان لغوي تدقیق د ژبې دپوهانو او لیکوالو کاردی، نور خلک له دغومره دقت او تدقیق نه بې برخې دي. له عوامونه اورو چې بې اسرافې ښه نه ده مگر غرض یې داوي چې اسراف ښه نه دی.

دوی دکاتب او سرکاتب په فرق لښه نه دي پوه شوي او دهرچا چې توره پیخه په سروه میرزا صاحب ورته وایي، د امیانو په نظر کېږي دځوان او زلمی د زاړه او بوډا د اخندا او ملا فرق نشته، دوی ډیر ځله چنچني ته مرغۍ وایي او مویز میوه بولي. ډیر خلک شته چې ډوډۍ ته غله ووايي او جوار یا غنم دانې بولي. دعام او خاص دکلمې اوجزبي فرق کول د پوهانو او هونبیارانو کاردی. که بل څوک وي خو خیر، مگر که لیکونکي او پوهان دکابل او خور د کابل فرق ونکړي او پښتون لکه ځای یا

(۱) پښتو نثرونه، ۱۳۳۵ کال، ۹۹-۱۰۲ مخونه. (۲) اصلاح ورځپاڼه، کابل، ۱۳۴۰ کال دسپټمبر (۵) نیټه، ۱۰ گڼه.

احمدزی د قام نوم وگني له دینه لویه غلطي نشته. د ادب او پوهې په جهان کې دغه راز سهوه او دغه شان اشتباه لویه گناه ده چې څوک یې نشي غفو کولی. ما ته داسې بریښي چې ځینې لیکوال او پوهان پښتون هم لکه ازبک، ترکمن، هزاره له څو قومونو نه یو قام حسابوي. قام د ملت په معنی نه، بلکې په هغه خاصه معنی چې د تنگ نظرو په نظر کې جلوه کوي، هغه چې د ملتو ټولني ته مجلس اقوام وایي او قام د ملت په معنی استعمالوي نور خلک دي، مور نه یو. دلته قام د مفهوم او معنی په لحاظ ډیر وړوکی دی چې په مټې له قبیلې نه لږ غوندې لوی معلومېږي.

ځینې خلک خپل ته هم قام وایي یعنې جبار خیل او معروف خیل بیل بیل قومونه گني، سره له دې چې دواړه خیلونه د یوه قام یعنې احمدزي څانگې دي او د دوه ورونو مثال لري. که مور د خپلو خلکو معتدل ذهنیت او متوسط نظر په نظر کې ونیسو نو قام باید له دغسې خیلونو نه پورته وگڼو او ټول احمدزي له جبار خیلو او معروف خیلو سره یو قام وبولو، دغسې قامونه چې مختلف خیلونه پکې ځایېږي پښتنو کې ډیر زیات دي چې زه ټول نشم شمیرلی مگر دا کولی شم چې هغه ډیر مشهور او لوی قامونه تاسو ته معرفي کړم لکه: مومند، ساپي، اپریدي، اورکزي، یوسفزي، خټک، وزیر، مسعود، شینواري، خوگياڼي، بارکزي، پوپلزي، الکوزي، نورزي، علي زي، کاکړ، اخکزي، ماموند، سالارزي، وردگ، سلیمان خیل، وتمانخیل، ځاځي، منگل، ځدران، بنکښ، دور، اندر، خروټي، ناصر، تره کي، توري، احمدزي، توخي، هوتک ځینې نور واړه قامونه چې زما په تخمین په افغانستان او پښتونستان کې له سلو نه زیات نومونه لري هغه اوس پرېږدم او یوازې د دغو ذکر شوو قامونو په باب وایم چې دغه هر قام د تعداد او نفوسو په لحاظ په زرگونو او لکونو کورونه لري او په ډیرو ځانکو او بناخونو ویشل کېږي او ډیرې ټپې ډیرې پښې ترینه بیلې شوې دي. اپریدي چې ما دلته یو قام وگانه هغوئ ځانونه ډیر قامونه گني چې (زخه خیل، قمبر خیل، کوكي، اکاخیل، ملک دین خیل) یې بولي. شینوارو په څو ورو قامونو ویشل شوي دي. لکه منديزي، سه پای، سنسگو خیل، علي شیر خیل، احمد خیل، لباس خیل، رحیمداد خیل، حیدر خیل او داسې نور.

همدغه شان مومند او نور قامونه درواخله چې هر یو ډیرې څانگې او ډیر بناخونه لري او هر ځای پراته دي، دغه ټول لوی او واړه قامونه چې په افغانستان او پښتونستان کې له هرات، میمنې او بدخشان نه نیولې تر کشمیر، سند او بلوچستان پورې په غرونو، ډاکونو، نارونو، درو او ناوونو کې میشت دي او پنځلس شپاړس ملیونه نفوس ترې جوړېږي او دا نوم دومره لوی او دروند نوم دی چې پرتو یې له آموڼه تر اباسینده پر ډیره لویه او پراخه ځمکه پروت دی. سره له دغه عظمت او لویوالي که څوک پښتون د یو ملت نوم نه گني او قوم یې بولي نوغره ته به غوندې وایي او وطن ته به کلی، سره له دې خبرې چې پښتون قام د ابا سیند او آمو له سیمې څخه د باندې هم ټپې، ټپې پروت دی.

پښتانه باید په دې پوه شي چې پښتون له قام اوقبیلې نه ډیر لوی او ډیر ستردی دانوم دومره وړوکی او کوچنی نه دی. لکه چې ځینو گومان کړی دی او په ډیر محدود نظر یې ورته کتلې دي. د پښتنو په نظر کې غلجي او دوراني هم هغه نومونه دي چې هر یوه ډیر لوی قامونه په غیر کېښې نیولې دي اولمن یې د قام له لمنې نه ډیره پراخه ده. نو پښتون خو په هیڅ شان دومره نشي وړوکی کیدای چې زموږ دملک په اصطلاح څوک ورته قام ووايي او دځینو ورو قامونو په قطار کې یې راولي هغه څوک چې قام او ملت په یوه معنی اخلي هغه پښتون یو قام گڼلی شي مگر په هغه بل حساب دا خبره هیڅکله دمنلو نه ده چې ډیر لوی سړی د کوچني په وړني او زروکي کېښې تاو کړای شي، او دماشوم په ځانکو کې یې ځملوي. پښتون هغه څوک دی چې په یوه مملکت کې هم نه دی ځای شوی او دوه مملکتونه افغانستان او پښتونستان پرې ډک دی نوکه دغومره مختلف او متعدد قامونه ملت ونه گڼو او پښتون دملت نوم ونه بولو ډیرې لویې هستې ته په کم نظر گورو او لویه گناه کوو.

افغان او پښتون هغه دوه لفظونه دي چې دمعنی سر او بر، دا خوا، هغه خوا یې لکه دیوې تلې دوه پلې یو برابر دي او هیڅ زیات وکم پکې نشته.

هماغه شان چې افغان د قام نوم نه دی دملت نوم دی د پښتون اطلاق هم پر یوه ملت باندې کېږي او دا دوه لغتونه یو دبل ترجمه ده.

پښتانه باید له خیل، او زې له قام او قبیلې نه پورته یوه لویه هستي یعنې پښتون وپېژني او لکه دمرغی بچي په هکلی یا حاله کېښې ایسار پاته نشي. ځان ته په کم نظر ونه گوري او ځان وړوکی ونه گڼي. مور دامنو چې بارکزي یا احمدزي همدارنگه سلیمان خیل یا تره کي لکه هزاره، ازبک ترکمن، ایماق، نورستاني او نور ددې وطن لوی لوی قامونه دي او هر یو دافغان ملت په تشکیل کېښې

ستره برخه لري مگر پښتون ددغه ملت له دغسې اجزاؤ او اعضاؤ څخه نه دی بلکې ددغه ملت يو بل نوم دی چې له افغان سره مرادف گڼل کيږي.

## څنگه حاکم؟ رښتيا وایم

زه دلته نه وم بل چيرته وم، هلته خلك بل راز و، کارونه بل راز و، کورونه بل راز و، هلته ما هغه څه وليدل چې تاسې به نه وي ليدلی هغه څه مې واوريدل چې تاسې به نه وي اوريدلی. هلته چا پسونه حلالول مگر د انسانانو ونډې به يې کله کله کوله. زما څوومه ورځ وه چې يو ښکلي زلمي په رڼا ورځ د څو تنو په مخ کې چا ووژه مگر دا دظلم واقعہ دومره عادي او معمولي تيره شوه چې لوی حاکم خو پرې خبر هم نه شو، وروکې حاکم خبر شو خو ورته را نغی، د تحقيق د پاره يې دوه تنه راوليژل، په ولس کې هم څو تنه پيدا شول چې قاتل يې وښوده او حقه شاهدي يې پته نه کړه. مگر د کلي خان او ملک د قاتل له پلاره (پنځلس) زره روپۍ واخيستې او په حاکم په قاضي په چا او چا يې وويشلې، څه دوئ وخورې او څه نورو، دوه زره پکې د مړي پلار واخيستې او په محکمه کې يې مجاناً ابرا وکړه ځکه چې نور ټول په بله خوا وو او د ده له لاسه يوازې څه نه کيدل. مقتول له خپل پلاره د نورو زيات سکنی و ځکه هغوی خونبها زياته واخيستله، په قاتل باندې يو کال قيد وخت مگر پلار يې په يوه او بل پسې گرزیده چې دا يې گناه بندي خلاص کړي. دا واقعہ خو مو واريده اوس بله واورئ. زموږ په کلي کې داسې خبرې ډيرې دي هغه بله ورځ له ملا صاحب سره ناست وم يو سړی راغيچې د خدای په لحاظ په حاکم يو خط راکړه چې نور مو ونه رپرؤي. زما زوی سيند وری او پخپل اجل مړ دی مگر حاکم وايي چې چا وژلی او تاسې قاتل پتوئ ځکه مو په وهلو قايله وم، دغه دی اوس يې زه او زما کډه غوښتي يو. دا خبره ما ته عجيبه غونډې ښکاره شوه او د حاکم صاحب په عقل و تمیز خدا راغله. وروسته چا وويل چې په رښتيا دغه هلك چا وژلی او په سيند کې يې غورزولی دی. مگر پلار يې پوهيږي چې څه مې له لاسه نه کيږي نو ولې ځان ته دښمني زياته وم. دا راز خبرې ډيرې دي زه ټولې نه کوم او له مړو نه تيريرم ژوندو ته راځم. يوه ورځ يو زلمي راسره ملگری شو ما له ده نه پوښتنه وکړه چې څه کار کوې ده د خپلې پرېشانی کيسه داسې شروع کړه: موږ ديرش څلوېښت جريبه پتی درلوده نور ټول را نه ظالمانو واخيست اوس دوه جريبه پاتي دي په دی کې هم موږ څوک په قراره نه پرېږدي پلانکی صاحب وايي ستاسو په تره مې شپږ زره روپۍ دي او دري نيم زره يې سود کيږي ځکه مې ورور دا درې مياشتې وشوې چې بندي دی ما وويل کوم شرعي سند په منځ کې شته ويل يې نه، خو وايي چې عرفي سند لرمه، زموږ تره که څه هم مړ دی او حقيقت را ته نه دی معلوم مگر که هماغه شپږ زره واخلي او له سود نه تير شي ور به يې کړم. ما تعجب کاوه چې څنگه په حقوقي دعوه کې يو سړيې له شرعي سنډه درې مياشتې بندي کيږي هغه زما تعجب رفع نکړ بلکه نور يې هم زيات کړ او وې ويل. کله چې کوم مشر سړی راځي او محبس گوري حاکم زما ورور له بهره دار سره چيرته ليري ليري او بيا يې بيگانه بيرته په زندان کې اچوي، زموږ په بنديخانوکې که دغسې د غلا بنديان شته چې يې له رسميته په حبس کې پراته دي ځينې داسې رسمي بنديان هم شته چې د ورځې په زندان کې وي او د شپې کور ته ځي دا افراط او تفريط چې يو ځای کړو د حاکم صاحب اعتدال پسندي ثابتوي زه تاسو ته دغسې حاکم ښودلی شم مگر نوم يې نه اخلم او حقيقت ته د کيسې رنگ ورکوم.

هم دغومره ده زموږ مطبوعاتي آزادي او له دينه پورته خپله ديموکراسي اجازه نه کوي. (۱)

((پای))

(۱) اولس جريده، ۱۳۳۰ کال د سرطان ۱۸ نيټه، ۴ گڼه، ۱-۲ مخونه.